



لَا يُحِبُّ اللَّهُ الْجَهْرَ بِالسُّوِّءِ مِنَ الْقَوْلِ إِلَّا مَنْ ظَلِمَ

وَكَانَ اللَّهُ سَمِيعًا عَلِيمًا ﴿٦﴾

لَا يُحِبُّ اللَّهُ؛ خدا دوست نہیں رکھتا، خدا کو پسند نہیں۔ الْجَهْرَ بِالسُّوِّءِ؛ برائی کو ظاہر کرنا۔ مِنَ الْقَوْلِ؛ بات سے۔ إِلَّا مَنْ ظَلِمَ؛ مگر جو مظلوم ہو، جس پر ظلم کیا گیا ہو۔ وَكَانَ اللَّهُ سَمِيعًا عَلِيمًا؛ اور اللہ سمیع و علیم ہے، سنتا جانتا ہے۔ تمہاری باتوں کو سنتا اور ان کا علم رکھتا ہے۔

منافقوں کی عادت تھی ادھر کی بات ادھر لگانا، مسلمانوں کے عیوب کا پروگنڈا کرنا، دل سے جھوٹی باتیں بنانا، مسلمانوں میں پھوٹ ڈالنا۔ ان سب باتوں سے خدائے تعالیٰ منع فرما رہا ہے۔

ترجمہ:- خدا بری بات کے بیان کرنے کو پسند نہیں کرتا مگر یہ کہ وہ مظلوم ہو اور اللہ تو سمیع و علیم ہے ہی۔

صاحبو! غیبت کرنا حرام ہے، غیبت کرنے سے دوست دشمن ہو جاتے ہیں۔ یہ عادت بد پڑھے لکھوں میں، عالموں میں زیادہ ہے۔ وہ سمجھتے ہیں کہ ہم دین کی تائید کرتے ہیں۔ اول تنہائی میں ان کو نصیحت کرو۔ اپنی نیت نیک رکھو، نرمی سے بولو، تب کہیں تمہارے کہنے میں اثر ہوگا۔ اپنی تعلق دوسرے کی تحقیر و تضحیک اثر کے لئے زہر ہے۔

کسی کے متعلق ناگوار بات کب منہ سے نکال سکتے ہیں؟

(۱) مظلوم: اس پر جو ظلم کیا گیا ہے وہ بیان کر سکتا ہے۔ جتنا ظلم ہوا، جس بات کا ظلم ہوا ہے اتنا ہی بیان کرنے کا حق ہے۔ اس پر حاشیے چڑھانا، اس میں نمک مرچ لگانا، کسی کے دیگر شخصی حالات کی تنقید کرنا، بے کار، بے ضرورت ہے۔

(۲) گواہ: اس کو حاکم کے سامنے صحیح حالات بیان کر دینا چاہیے، چاہے کسی کے موافق ہو یا مخالف، کسی کو فائدہ ہو یا نقصان، گواہ کا کام سچ کہنے کا ہے۔

(۳) شادی بیاہ کے معاملہ میں صحیح صحیح واقعات کہہ دینے چاہئیں۔ ورنہ دوسروں کا نقصان ہوگا۔ خصوصاً عورت کا۔

(۴) جو شخص علانیہ برا کام کرتا ہو اس کو بیان کر سکتے ہیں۔ جب اس نے شریعت کا لحاظ نہیں کیا اور علی الاعلان مرتکب کبائر ہوتا ہے تو ایسے شخص کی برائی بیان کرنی چاہیے اور صرف اتنی ہی بیان کی جائے جس کو کہ اس نے بالاعلان کیا ہو ایسے شخص کو فاسق معلن کہتے ہیں۔ مشائخوں کو، علماء کو رقعے دیئے جاتے ہیں۔ ”شریک محفل نشاط شدہ ممنون فرمائیں“۔ اور علماء و مشائخ اور پیشوایانِ ملت سب ان کے متعلق پہلے سے سنتے ہیں۔ مگر پلاؤ کھانے کو ضرور جائیں گے۔ افسوس! اس پلاؤ خوری نے کیا تباہی ڈالی ہے۔ نہ دین کی عزت نہ مذہب کی حمیت۔ ایسے فاسق معلن کے گھر دعوت میں جانا دین کو ذلیل کرنا ہے۔ سلامتِ ایمان کے ساتھ جوار کی روٹی اور چٹنی، نان اور قورمہ سے بہتر ہے۔ افسوس! امر بالمعروف اور نہی عن المنکر، اچھی بات کا حکم دینا، بری بات سے روکنا منقود ہو گیا ہے۔ انہیں امور سے جہالت بڑھتی جا رہی ہے اور دین ضعیف ہو رہا ہے۔

بعض لوگ غیبت کرتے ہیں اور روکیں تو فرماتے ہیں۔ میں تو ان کے منہ پر کہتا ہوں۔ بری بات رو در رو کہنے کو دل آزاری، دل شکنی کہتے ہیں۔ بعض لوگ کہتے ہیں، میں تو سچ مچ کہہ رہا ہوں۔ ہاں جناب! بالکل سچ۔ آپ جو فرماتے ہیں، اگر جھوٹ ہوتا تو افترا ہوتا، تہمت ہوتی، سچ ہے جبھی تو غیبت ہے۔ بعض حضرات خود تو غیبت نہیں کرتے مگر چھیڑ کر دوسروں سے غیبت کرواتے ہیں۔ بعض خود نہیں چھیڑتے مگر کوئی دوسرا غیبت کرے تو اس کے مزے لیتے ہیں۔ انہیں باتوں سے مسلمانوں کا وفاق، نفاق سے مبدل ہو رہا ہے، دوستی دشمنی سے بدل جا رہی ہے۔ آج کل محفلوں اور مجلسوں کی ابتداء غیبت ہی سے ہوتی ہے۔ عورتیں، مردوں سے زیادہ اس بلا میں گرفتار ہیں، جہاں چار سیہ سر ملیں اور خاوندوں کی شکایت شروع ہوگئی۔ ایک نے شکایت کی، دوسری نے روایت کی۔ خاوندوں کی ناشکر گزاری کی وجہ سے اکثر عورتیں دوزخ میں ہوں گی۔ عمر بھر ان کے ساتھ بھلائی کرو، جب ایک بات بھی خلاف مرضی ہوئی، صاف کہہ دیں گی میری تو ساری عمر تمہارے ساتھ تکلیف ہی میں گزری۔ اس گھر میں آ کر میں نے بھلائی کی صورت دیکھی ہی نہیں۔ کونسا سکھ پایا؟ کونسی خوشی دیکھی؟ غرض کہ شکر گزاری بہت کم عورتوں میں پائی جاتی ہے۔

إِنْ تَبَدُّوا خَيْرًا أَوْ تَخَفُوا أَوْ تَعْفُوا عَنْ سُوءٍ فَإِنَّ اللَّهَ كَانَ عَفُوًّا قَدِيرًا ۝

إِنْ تَبَدُّوا خَيْرًا؛ اگر تم نیکی کو ظاہر کرو، اگر تم کھلم کھلا خیر کا کام کرو۔ تاکہ لوگ اس کی تقلید کریں، اس کی پیروی کریں۔ أَوْ تَخَفُوا؛ یا اس کو چھپاؤ، یا ریاکاری کے خوف سے اپنے نیک کام کو مخفی رکھو، پوشیدہ طور سے کرو۔ أَوْ تَعْفُوا عَنْ سُوءٍ؛ یا کوئی برائی معاف کر دو، عفو کر دو۔

دیکھو! دو چیزوں کو بھول جاؤ۔ (۱) اپنی نیکی، (۲) دوسروں کی برائی۔ دو چیزوں کو یاد رکھو۔ (۱) اپنی برائی، (۲) دوسروں کی بھلائی۔ دیکھو خدا کو یاد رکھو اور موت کو پیش نظر رکھو۔ فَإِنَّ اللَّهَ كَانَ؛ پس بے شک اللہ ہے۔ عَفُوًّا قَدِيرًا؛ معاف کرنے والا، قدرت رکھنے والا۔ باوجود قدرت رکھنے کے عفو بھی کرتا ہے۔

ترجمہ:- اگر تم نیکی کو ظاہر کرو یا چھپاؤ یا کوئی برائی معاف کر دو تو اللہ بھی معاف کرنے والا اور قدرت والا ہے۔

إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ

وَيَقُولُونَ نُوْمِنُ بِبَعْضٍ وَنُكْفِرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ۝

إِنَّ الَّذِينَ يَكْفُرُونَ؛ بے شک جو لوگ کفر کرتے ہیں، انکار کرتے ہیں، نہیں مانتے۔ بِاللَّهِ وَرُسُلِهِ؛ اللہ اور اس کے رسولوں کو، جو اللہ اور رسول کا انکار کرتے ہیں، وَيُرِيدُونَ؛ اور چاہتے ہیں۔ أَنْ يُفَرِّقُوا؛ کہ تفرقہ ڈالیں۔ بَيْنَ اللَّهِ وَرُسُلِهِ اللہ اور اس کے رسولوں کے درمیان۔ خدا کو ماننے کا بھی دعویٰ اور پیغمبروں سے انکار۔ خدا کے حکم کو علیحدہ سمجھتے ہیں

اور رسولوں کے حکم کو الگ جانتے ہیں۔ ایک پیغمبر کو نہ ماننا، خدا کو نہ ماننا ہے۔ وَيَقُولُونَ ؛ اور (یہ نادان) کہتے ہیں۔ نُؤْمِنُ بِبَعْضٍ وَنَكْفُرُ بِبَعْضٍ ؛ ہم کچھ مانیں گے اور کچھ نہ مانیں گے۔ ہم بعض پر ایمان رکھیں گے اور بعض سے کفر کریں گے۔ وَيُرِيدُونَ أَنْ يَتَّخِذُوا ؛ اور وہ ارادہ کرتے ہیں کہ بنالیں۔ بَيْنَ ذَلِكَ سَبِيلًا ؛ درمیان میں ایک راستہ۔

ترجمہ :- بے شک جو لوگ اللہ اور اس کے رسولوں کو نہیں مانتے اور اللہ اور اس کے رسولوں میں تفرقہ ڈالنا چاہتے ہیں اور کہتے ہیں ہم بعض کو مانیں گے اور بعض کو نہ مانیں گے، اور (حق و باطل کے) درمیان میں ایک (تیسرا) راستہ نکالنا چاہتے ہیں۔

أُولَٰئِكَ هُمُ الْكَافِرُونَ حَقًّا وَأَعْتَدْنَا لِلْكَافِرِينَ عَذَابًا مُّهِينًا ٦١

أُولَٰئِكَ ؛ یہ لوگ۔ هُمُ الْكَافِرُونَ ؛ وہی کافر ہیں۔ حَقًّا ؛ بے شک یہ لوگ کئے کافر ہیں۔ حَقًّا، حَقٌّ ذَلِكَ کا مفعول مطلق ہے۔ یہ بات بالکل سچ ہے، یہ بات بالکل ثابت ہے۔ يَكْفُرُونَ کا حال ہے، لاریب یہ کافر ہیں۔ وَأَعْتَدْنَا اور ہم نے تیار رکھا ہے أَعْتَدْنَا کا مادہ عتد بمعنی ”تیار رکھنا“ ہے۔ لِلْكَافِرِينَ ؛ کافروں کے لئے عَذَابًا مُّهِينًا ؛ ذلیل و خوار کرنے والا عذاب۔

ترجمہ :- (تو) بے شک یہ لوگ کافر ہی ہیں اور ہم نے تو کافروں کے لئے ذلیل و خوار کرنے والا عذاب تیار کر رکھا ہے۔

وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ أَجْرَهُمُ

وَكَانَ اللَّهُ غَفُورًا رَّحِيمًا ٦٢

وَالَّذِينَ آمَنُوا بِاللَّهِ وَرُسُلِهِ ؛ اور جو لوگ اللہ اور اس کے رسولوں پر ایمان رکھتے ہیں۔ وَلَمْ يُفَرِّقُوا ؛ اور فرق نہیں کیا۔ بَيْنَ أَحَدٍ مِّنْهُمْ ؛ ان میں سے کسی میں۔ أُولَٰئِكَ سَوْفَ يُؤْتِيهِمْ ؛ ان کو عنقریب اللہ دے گا۔ أَجْرَهُمْ ؛ ان کے اجر، اُن کے بدلے۔ وَكَانَ اللَّهُ غَفُورًا رَّحِيمًا ؛ اور اللہ تو غفور و رحیم ہے ہی۔

ترجمہ :- اور جو لوگ اللہ اور اس کے رسولوں پر ایمان لائے اور ان میں سے کسی میں تفرقہ نہ کیا (سب کو مانا) تو عنقریب اُن کو (اللہ) اُن کا ثواب دے گا اور اللہ تو غفور و رحیم ہے ہی۔

يَسْأَلُكَ أَهْلُ الْكِتَابِ أَنْ تُنزِلَ عَلَيْهِمْ كِتَابًا مِّنَ السَّمَاءِ فَقَدْ سَأَلُوا مُوسَىٰ

اَكْبَرُ مِنْ ذَلِكَ فَقَالُوا ارِنَا اللّٰهَ جَهْرَةً فَاخَذَتْهُمْ الضُّعْفَةُ بِظُلْمِهِمْ

ثُمَّ اتَّخَذُوا الْعِجْلَ مِنْ بَعْدِ مَا جَاءَتْهُمْ الْبَيِّنَاتُ فَعَفَوْنَا عَنْ ذَلِكَ ؕ وَاتَيْنَا مُوسَى سُلْطٰنًا مُّبِينًا ؕ

يَسْئَلُكَ ؛ تم سے طلب کرتے ہیں، سوال کرتے ہیں۔ اَهْلُ الْكِتَابِ ؛ اہل کتاب۔ اَنْ تَنْزَلَ عَلَيْهِمْ ؛ کہ تم ان پر اتارو، نازل کرو۔ كِتَابًا مِنَ السَّمَاءِ ؛ ایک کتاب آسمان سے۔ کلام اللہ کی آیتیں حسب ضرورت تھوڑی تھوڑی نازل ہوتی رہیں۔ یہود چاہتے تھے کہ جیسے تورات ایک دم سے مل گئی تھی قرآن بھی ایک دفعہ میں کیوں نہیں اُترا؟ یہ سوال بے کار ہے۔ حسب ضرورت آیتوں کا اُترنا ہی بہتر ہے۔ سب منتظر رہتے تھے۔ اور رفتہ رفتہ قرآن شریف کو یاد بھی کر لیتے تھے۔ عرب لکھنے میں مہارت نہیں رکھتے تھے، معدودے چند لوگوں کو لکھنا آتا تھا۔ جو قرآن لکھتے تھے ان کو کاتبین وحی کہتے ہیں۔ مگر عربوں کا حافظہ نہایت غیر معمولی تھا۔ قرآن شریف تو بڑی اہمیت رکھتا ہے۔ اس کو تو حفظ کریں گے ہی، ائمہ حدیث کو لاکھوں احادیث یاد تھیں۔ غرضکہ قرآن کے حفظ کے ذریعہ سے اللہ تعالیٰ نے قرآن کی خوب حفاظت کی۔ وہ زمانہ نبوت سے اب تک متواتر چلا آ رہا ہے۔ ان یہودیوں کی عادت تھی کہ خواہ مخواہ کچھ نہ کچھ اعتراض کریں اور اپنے خیال میں عاجز کرنے کے واسطے کچھ نہ کچھ فرمائش بھی کرتے۔ اس لئے فرماتا ہے :-

فَقَدْ سَالُوا مُوسَى ؛ یہ تو موسیٰ سے سوال کر چکے ہیں۔ اَكْبَرَ مِنْ ذَلِكَ ؛ اس سے بھی بڑھ کر۔ فَقَالُوا ؛ پھر انہوں نے یہ کہا تھا۔ اَرِنَا اللّٰهَ جَهْرَةً ؛ دکھا دو ہم کو اللہ کو ظاہر بہ ظاہر، یعنی عالم شہادت میں خدائے تعالیٰ کا دیدار ہو، ساری دُنیا خدا کو دیکھ لے۔ فَاخَذَتْهُمْ الضُّعْفَةُ ؛ تو ان کو بجلی نے آگھیرا، اُن پر بجلی گری۔ بِظُلْمِهِمْ ؛ ان کے ظلم کی وجہ سے۔ جو چیز لطیف عالم میں، عالم علوی میں نظر آ سکتی ہے اور دوسری جگہ نظر نہیں آ سکتی اس کو عالم سفلی اور دنیا میں دیکھنے کی خواہش کرنا بے شک ظلم ہے، اندھیر ہے۔ یہی وجہ ہے کہ ان پر بجلی گری اور اگر ان میں کوئی خوش قسمت تھا تو اس پر تجلی تزیہی ہوئی ہوگی۔ اگر ان کا سوال کرنا عناد تھا تو بجلی کا گرنا عذاب کے طور پر تھا۔ ثُمَّ اتَّخَذُوا الْعِجْلَ ؛ پھر انہوں نے گوسالہ پرستی کی، گائے کے پھڑے کو پوجنے لگے۔ مِنْ بَعْدِ مَا جَاءَتْهُمْ الْبَيِّنَاتُ ؛ بعد اس کے کہ ان کے پاس کھلی نشانیاں آچکی تھیں۔ فَعَفَوْنَا عَنْ ذَلِكَ ؛ پھر ہم نے یہ بھی معاف کر دیا۔ وَاتَيْنَا مُوسَى ؛ اور ہم نے موسیٰ کو دیا۔ سُلْطٰنًا مُّبِينًا ؛ ظاہر غلبہ، کہ یہودیوں پر حجت قائم کر دی، ان کو لاجواب کر دیا۔ جناب موسیٰ کو ہزاروں معجزات سے قوت عطا کی۔

ترجمہ :- (اے نبی!) اہل کتاب تم سے سوال کرتے ہیں کہ تم ان پر آسمان سے کوئی کتاب اتارو (بے جا سوال کرنا خواہ مخواہ کوئی نہ کوئی فرمائش کرنا ان کی عادت ہے) وہ تو اس سے بڑھ کر بھی موسیٰ سے سوال کر چکے ہیں، انہوں نے کہا تھا ہم کو ظاہر بظاہر خدا کو دکھا دو، پھر تو ان کے ظلم کی وجہ سے ان پر بجلی گری، پھر ان کے پاس واضح دلائل (اور معجزات) آنے کے بعد بھی انہوں نے گوسالہ پرستی کی تو ہم نے اس سے بھی درگزر کیا اور موسیٰ کو ظاہر غلبہ دیا۔

خدائے تعالیٰ یہود کی جہالتیں اور اس پر جو ان کو سزائیں ہوئیں یکے بعد دیگرے گناتا ہے۔

وَرَفَعْنَا فَوْقَهُمُ الطُّورَ بِمِيثَاقِهِمْ وَقُلْنَا لَهُمُ ادْخُلُوا الْبَابَ سُجَّدًا
وَقُلْنَا لَهُمْ لَا تَعْدُوا فِي السَّبْتِ وَأَخَذْنَا مِنْهُمْ مِيثَاقًا غَلِيظًا ٥

وَرَفَعْنَا فَوْقَهُمُ الطُّورَ ؛ اور ہم نے کوہِ طور کو اُن پر بلند کیا۔ بِمِيثَاقِهِمْ ؛ ان سے پکا عہد لینے کے لئے، یعنی وہ مانتے نہ تھے۔ اعجازِ خداوندی سے کوہِ طور ان کے سر پر آ گیا اور مجبوراً ان کو ماننا پڑا۔ بعض لوگ کہتے ہیں ان سے عہد لینا ان پر ایسا سخت گراں تھا جیسے ایک پہاڑ تھا کہ سر پر آ گیا۔ خوش دلی سے احکامِ الہی کو قبول نہیں کیا۔ وَقُلْنَا لَهُمْ ؛ اور ہم نے اُن سے کہا۔ ادْخُلُوا الْبَابَ سُجَّدًا ؛ دروازے میں سر جھکائے ہوئے داخل ہو۔ یعنی شہر اَرِيحَا فتح ہونے کے وقت انہیں حکم دیا گیا تھا کہ شکر یہ میں عاجزی و فروتنی سے سر جھکائے ہوئے گاؤں کے دروازے میں گھسو۔ مگر وہ فتح کی خوشی میں آپے سے باہر ہو گئے اور جھکنا ایک طرف، لگے اکڑنے اور اینٹھنے اور تکبر کرنے۔ وَقُلْنَا لَهُمْ ؛ اور ہم نے اُن سے کہا۔ لَا تَعْدُوا فِي السَّبْتِ ؛ سبت یعنی شنبہ کے روز یا سنیچر کے دن حکم عدولی نہ کرو۔ تاویل بے جا نہ کرو، حد سے نہ گزر جاؤ۔ انہیں حکم دیا گیا تھا، شنبہ کے دن مچھلیوں کا شکار نہ کریں۔ انہوں نے کیا شروع کیا کہ شنبہ کے دن مچھلیوں کے آجانے کے بعد ایک دیواری بنا دیتے اور یک شنبہ کے روز مچھلیاں پکڑ لیتے۔ اس طرح شنبہ کی تعطیل کو فوت کر دیتے۔ وَأَخَذْنَا مِنْهُمْ ؛ اور ہم نے اُن سے لیا تھا۔ مِيثَاقًا غَلِيظًا ؛ سخت عہد۔ پکا، مضبوط اقرار۔

ترجمہ :- اور ہم نے ان سے مضبوط عہد کے لئے اُن (کے سروں) پر کوہِ طور کو بلند کر دیا اور ہم نے اُن سے کہا تھا دروازے میں داخل ہو تو سر جھکائے ہوئے داخل ہو اور ہم نے اُن سے کہا تھا کہ شنبہ (کی تعطیل) میں تعدی نہ کرو (زیادتی نہ کرو) اور ہم نے تو اُن سے مضبوط عہد بھی لیا تھا۔

فِيمَا نَقَضُوا مِيثَاقَهُمْ وَكَفَرُوا بِآيَاتِ اللَّهِ وَقَتْلِهِمُ الْأَنْبِيَاءَ بِغَيْرِ حَقٍّ وَقَوْلِهِمْ قُلُوبُنَا غُلْفٌ

بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا ٥

فِيمَا نَقَضُوا مِيثَاقَهُمْ ؛ ما زائد ہے صرف تاکید اور زور کے لئے آتا ہے۔ پھر بسبب ان کے توڑنے کے۔ مِيثَاقَهُمْ ؛ اپنے عہد کو، اور ان کی عہد شکنی کی وجہ سے۔ وَكَفَرُوا بِآيَاتِ اللَّهِ ؛ اور آیاتِ الہی سے کفر کرنے اور نہ ماننے کی وجہ سے۔ وَقَتْلِهِمُ الْأَنْبِيَاءَ ؛ اور انبیاء کو قتل کرنے سے بِغَيْرِ حَقٍّ ؛ بغیر کسی حق کے، ناحق ناروا۔ وَقَوْلِهِمْ قُلُوبُنَا غُلْفٌ ؛ اور ان کے اس کہنے سے کہ ہمارے دل کیا ہیں غلاف ہیں۔ بَلْ طَبَعَ اللَّهُ عَلَيْهَا ؛ نہیں، ان کے دلوں پر خدا نے مہر کر دی ہے، زنگ آ گیا ہے۔ بِكُفْرِهِمْ ؛ ان کے کفر و انکار کی وجہ سے۔ فَلَا يُؤْمِنُونَ إِلَّا قَلِيلًا ؛ پھر وہ بہت ہی کم ایمان لاتے ہیں۔

ترجمہ :- پھر ان کی عہد شکنی کی وجہ سے، آیاتِ الہی کے انکار سے اور ناحق ناروا انبیاء کو قتل کرنے کی وجہ سے اور ان کے اس قول سے کہ ہمارے دلوں پر غلاف ہیں، نہیں! بلکہ ان کے کفر کی وجہ سے اللہ نے اُن پر مہر کر دی ہے لہذا وہ بہت ہی کم ایمان لاتے ہیں۔

وَبِكْفَرِهِمْ وَقَوْلِهِمْ عَلَىٰ مَرْيَمَ بُهْتَانًا عَظِيمًا ۝۶۰

وَبِكْفَرِهِمْ ؛ اور اُن کے کفر کی وجہ سے۔ وَقَوْلِهِمْ ؛ اور اُن کے کہنے سے۔ عَلَىٰ مَرْيَمَ ؛ مریم پر۔ بُهْتَانًا عَظِيمًا ؛ بڑا بہتان۔

ترجمہ :- اور اُن کے کفر سے اور مریم پر بہتانِ عظیم باندھنے سے۔

وَقَوْلِهِمْ إِنَّا قَتَلْنَا الْمَسِيحَ عِيسَىٰ ابْنَ مَرْيَمَ رَسُولَ اللَّهِ ۚ

وَمَا قَتَلُوهُ وَمَا صَلَبُوهُ وَلَٰكِن شُبِّهَ لَهُمْ ۚ وَإِنَّ الَّذِينَ اخْتَلَفُوا فِيهِ لَفِي

شَكٍّ مِّنْهُ ۚ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ ۚ وَمَا قَتَلُوهُ يَقِينًا ۝۶۱

وَقَوْلِهِمْ ؛ اور ان کے اس کہنے سے بھی۔ إِنَّا قَتَلْنَا ؛ (کہ) ہم نے مار ڈالا۔ الْمَسِيحَ عِيسَىٰ ابْنَ مَرْيَمَ ؛ عیسیٰ بن مریم کو۔ جو مدعی تھے کہ اُن پر برکت کا ہاتھ پھرا ہے۔ رسول اللہ؛ اور وہ خدا کے رسول بھی ہیں۔ مگر دیکھا، ہم نے ان کو مار کر ڈال دیا اور وہ کچھ بھی تو نہ کر سکے، وَمَا قَتَلُوهُ وَمَا صَلَبُوهُ ؛ حالانکہ ان یہودیوں نے نہ عیسیٰ کو مارا اور نہ اُن کو سولی دی۔

جناب عیسیٰ علیہ السلام کے بارہ (۱۲) حواری حضرت عیسیٰ کی گرفتاری کے وقت راہ فرار پر قرار پکڑ چکے تھے اور تلوار چلی ہم ندارد پر عمل کر چکے تھے۔ اب جو کچھ قصہ بیان کیا جاتا ہے وہ دشمنانِ عیسیٰ علیہ السلام کا قول ہے۔ وَلَٰكِن شُبِّهَ لَهُمْ ؛ مگر ان کو اشتباہ ہو گیا تھا، دھوکا ہو گیا تھا۔

بعض کہتے ہیں کہ حضرت مسیح سولی چڑھانے کے بعد بے ہوش ہو گئے تھے۔ سرکاری آدمیوں نے سمجھا کہ اُن کا انتقال ہو چکا ہے اور سولی سے اتار لیا اور بعض کہتے ہیں کہ حضرت مسیح چلے گئے تھے اور رات کے وقت دھوکے میں ایک دوسرے ہی آدمی کو سولی دی گئی تھی۔

وَإِنَّ الَّذِينَ اخْتَلَفُوا فِيهِ ؛ اور بے شک جو لوگ اس میں اختلاف کرتے ہیں۔ لَفِي شَكٍّ مِّنْهُ ؛ بلاشبہ وہ خود اس کی نسبت شک و شبہ میں پڑے ہوئے ہیں۔ مَا لَهُمْ بِهِ مِنْ عِلْمٍ ؛ اس بارے میں ان کے پاس کوئی یقینی بات نہیں، کوئی صحیح

علم نہیں۔ اِلَّا اِتَّبَاعَ الظَّنِّ؛ بجز اس کے کہ وہم و گمان میں پڑ جائیں۔ غیر یقینی باتیں لگائیں۔ وَمَا قَتَلُوهُ يَقِينًا؛ اور یقینی طور سے انھوں نے عیسیٰ کو قتل نہیں کیا۔

ترجمہ:- اور ان کے اس کہنے سے کہ ہم نے مسیح عیسیٰ ابن مریم، رسول اللہ کو قتل کر دیا اور حالانکہ ان کو نہ انھوں نے (یہودیوں نے) قتل کیا نہ ان کو سولی دی بلکہ ان کو اشتباہ (اور دھوکا) ہو گیا اور یقیناً جو لوگ اس میں اختلاف کرتے ہیں، وہ ان کی نسبت شک میں پڑے ہیں ان کو اس بارے میں (مسیح کے متعلق) کوئی (یقینی) علم نہیں مگر وہم و گمان کے پیچھے پڑ گئے ہیں، اور انھوں نے قطعی طور سے ان کو (مسیح کو) قتل نہیں کیا، (یقیناً قتل نہیں کیا، ہرگز قتل نہیں کیا)۔

بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا ۝۶

بَلْ رَفَعَهُ؛ بلکہ اُس کو اٹھالیا۔ اللَّهُ؛ اللہ نے۔ اِلَيْهِ؛ اپنی طرف۔ وَكَانَ اللَّهُ؛ اور ہے اللہ۔ عَزِيزًا حَكِيمًا؛ عزیز، زبردست اور حکیم، عزت اور حکمت والا۔

ترجمہ:- بلکہ اللہ نے ان کو اپنی طرف اٹھالیا اور اللہ زبردست ہے، حکمت والا ہے۔ (مسیح کو بچالیا اور جب اس کی حکمت کا تقاضا ہوگا پھر دُنیا میں لائے گا۔)

وَإِنْ مِنْ أَهْلِ الْكِتَابِ إِلَّا لِيُؤْمِنُوا بِهِ قَبْلَ مَوْتِهِ

وَيَوْمَ الْقِيَامَةِ يَكُونُ عَلَيْهِمْ شَهِيدًا ۝۷

وَإِنْ مِنْ أَهْلِ الْكِتَابِ؛ اور اہل کتاب سے کوئی نہیں۔ اِلَّا لِيُؤْمِنُوا بِهِ؛ مگر یہ کہ وہ ایمان لائے گا اس پر۔ قَبْلَ مَوْتِهِ؛ اپنے مرنے سے پہلے۔ وَيَوْمَ الْقِيَامَةِ؛ اور قیامت کے دن۔ يَكُونُ عَلَيْهِمْ؛ ہوگا ان پر۔ شَهِيدًا؛ گواہ۔ قَبْلَ مَوْتِهِ؛ کی ضمیر کدھر پھرتی ہے۔ حَوْشَبُ کہتے ہیں کہ اہل کتاب کی طرف یعنی یہودی، نصرانی، مسلمان، منافق میں سے ہر ایک مرنے سے پہلے مسیح کا یقین کر لے گا۔ اور اکثر کہتے ہیں کہ قَبْلَ مَوْتِهِ؛ کی ضمیر مسیح کی طرف پھرتی ہے۔ اس وقت معنی یہ ہوں گے۔ ہر اہل کتاب مسیح کے مرنے سے پہلے قرب قیامت میں اُن پر ایمان لائے گا۔

ترجمہ:- اور ہر ایک اہل کتاب میں سے (قرب قیامت میں) اُن کے (مسیح کے) مرنے سے پہلے ان پر ایمان لائے گا اور قیامت کے دن وہ (مسیح علیہ السلام) اُن کے گواہ ہوں گے۔

یہودیوں کی عادت تھی روز ایک نئی حجت نکالنا اور بے ضرورت سوالات کرنا، جیسے جیسے سوالات کرتے گئے چیزیں حرام ہوتی گئیں، فرماتا ہے:

فَبِظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ
لَهُمْ وَبِصَدِّهِمْ عَنِ سَبِيلِ اللَّهِ كَثِيرًا ۗ

فَبِظُلْمٍ مِّنَ الَّذِينَ هَادُوا؛ تو یہودیوں کے ظلم کی وجہ سے۔ حَرَّمْنَا عَلَيْهِمْ طَيِّبَاتٍ؛ ہم نے ان پر اچھی چیزوں کو بھی حرام کر دیا تھا، اُن کو محروم کر دیا تھا۔ أُحِلَّتْ لَهُمْ؛ جو ان کے لے حلال تھیں۔ اسی واسطے بے کار سوالات سے رسول خدا ﷺ نے منع فرمایا تھا، کیونکہ بے کار سوالات سے بہت سی چیزیں حرام بھی ہو جاتی ہیں۔ وَبِصَدِّهِمْ؛ اور ان کے اعراض سے اُن کی روگردانی سے، یا ان کے رُکنے سے۔ عَنِ سَبِيلِ اللَّهِ كَثِيرًا؛ راہِ خدا سے بہت۔
ترجمہ:- پھر تو ہم نے یہودیوں کے ظلم کی وجہ سے کتنی پاک چیزیں جو اُن کو حلال تھیں اُن پر حرام کر دیں اور اس وجہ سے بھی کہ وہ راہِ خدا سے بہت اعراض (اور روگردانی) کرتے تھے۔

وَآخِذِهِمُ الرِّبَا وَقَدْ نُهُوا عَنْهُ وَأَكْلِهِمْ أَمْوَالَ النَّاسِ
بِالْبَاطِلِ ۗ وَاعْتَدْنَا لِلْكَافِرِينَ مِنْهُمْ عَذَابًا أَلِيمًا ۗ

وَآخِذِهِمُ الرِّبَا؛ اور ان کے سود لینے کی وجہ سے، ان کی سود خواری کی وجہ سے۔ وَقَدْ نُهُوا عَنْهُ؛ حالانکہ ان کو اس کی ممانعت کی گئی تھی۔ وَأَكْلِهِمْ أَمْوَالَ النَّاسِ؛ اور لوگوں کا مال کھانے کی وجہ سے۔ بِالْبَاطِلِ؛ ناحق طور سے۔ وَاعْتَدْنَا لِلْكَافِرِينَ مِنْهُمْ؛ اور ہم نے ان میں سے کافروں کے لے تیار رکھا ہے۔ عَذَابًا أَلِيمًا؛ دردناک عذاب۔
ترجمہ:- اور ان کی سود خواری کی وجہ سے، حالانکہ ان کو اس کی ممانعت کی گئی تھی، اور ناحق لوگوں کا مال کھا جانے کی وجہ سے (ہم نے بہت اچھی چیزیں ان پر حرام کر دیں) اور ہم نے ان میں سے منکرین کے لئے عذابِ الیم تیار رکھا ہے۔

لَكِنِ الرَّاسِخُونَ فِي الْعِلْمِ مِنْهُمْ وَالْمُؤْمِنُونَ يُؤْمِنُونَ بِمَا أُنزِلَ
إِلَيْكَ وَمَا أُنزِلَ مِنْ قَبْلِكَ وَالْمُقِيمِينَ الصَّلَاةَ وَالْمُؤْتُونَ الزَّكَاةَ
وَالْمُؤْمِنُونَ بِاللَّهِ وَالْيَوْمِ الْآخِرِ أُولَٰئِكَ سَنُؤْتِيهِمْ أَجْرًا عَظِيمًا ۗ

لَكِنَّ الرِّسْخُونَ فِي الْعِلْمِ ؛ مَكْرَعِلَى تَحْقِيقِ فِي ثَابِتِ قَدَمِ لُوكِ - مِنْهُمُ ؛ اُنْ فِي سَعِ - وَالْمُؤْمِنُونَ ؛ اَوْر اِيْمَانِ دَارِ لُوكِ ، مَوْنِيْنَ - يُؤْمِنُونَ ؛ اِيْمَانِ رَكْهَتِي هِيْنَ - بِمَا اُنزِلَ اِلَيْكَ ؛ اُسْ بِرِ جَوْتَمِ بِرَايِ نَبِيْ ! نَاذِلِ هُوَا - وَمَا اُنزِلَ مِنْ قَبْلِكَ ؛ اَوْر اِسْ بِرِ هِيْ اِيْمَانِ رَكْهَتِي هِيْنَ جَوْتَمِ سَعِ بِهَلِي نَاذِلِ هُوچَكَ هِيْ - وَالْمُقِيْمِيْنَ الصَّلَاةَ ؛ اَوْر جَوْنَمَازِ قَائِمِ كَرْتِي هِيْنَ ، اِسْ كِي پَابَنْدِ هِيْنَ - وَالْمُؤْتُونَ الزَّكَاةَ ؛ اَوْر زَكَاةَ دِيْنِيْ وَالِيْ - وَالْمُؤْمِنُونَ بِاللَّهِ وَالْيَوْمِ الْآخِرِ ؛ اَوْر اللّٰهُ اَوْر رُوْزِ قِيَامَتِ بِرِ اِيْمَانِ رَكْهَتِي وَالِيْ - اُولٰٓئِكَ سَنُوْتِيْهِمْ ؛ اِن كُو هَمِ عَنقَرِيْبِ دِيْ سِ كِي - اَجْرًا عَظِيْمًا ؛ اَجْرِ عَظِيْمِ ، بَرَا ثَوَابِ -

ترجمہ :- مگر ان میں سے جو علم میں ثابت قدم ہیں ، (شک و شبہ نہیں رکھتے) اور ایمان دار لوگ اس پر ایمان رکھتے ہیں جو تم پر اُترا ہے اور جو تم سے پہلے اُترا ہے ، اور قائم رکھنے والے نماز کے اور دینے والے زکوٰۃ کے اور اللہ اور روزِ قیامت پر ایمان رکھنے والے ، ان لوگوں کو ہم عنقریب اجرِ عظیم دیں گے صاحبو ! آج کل مسلمان کیا کر رہے ہیں ؟ سود خواری عام ہو گئی ہے ۔ رشوت خواری کی کیا کمی ہے ؟ چھوٹے سے بڑے تک کوئی رشوت لینے سے نہیں شرماتا ۔ جب تک بالائی نہ ہو کھانا کھایا ہی نہیں جاتا ۔ سچے مقدمے کو جھوٹا بنانا ، حق کو ناحق ثابت کرنا یہ تو بائیں ہاتھ کا کھیل ہے ۔ علم کی پختگی کدھر ہے ؟ قرآن پر ایمان رکھنا کہاں ہے ؟ پابندیِ صلوٰۃ و زکوٰۃ تو بالکل مفقود ہو گئی ہے ۔ پھر بتائیے ان کے لئے کیا عذاب الیم تیار نہیں ہے ؟ اسلامی نام سے کیا ہوتا ہے ؟ اسلامی کام بھی تو کرو ۔ علم بے عمل وبال ہے اور عمل بے علم ضلال ہے ۔ علم و عمل دونوں جمع ہوں تو کمال ہے ۔

اِنَّا اَوْحَيْنَا اِلَيْكَ كَمَا اَوْحَيْنَا اِلَى نُوْحٍ وَالنَّبِيِّنَ مِنْ بَعْدِهِ

وَاَوْحَيْنَا اِلَى اِبْرٰهِيْمَ وَاِسْمٰعِيْلَ وَاِسْحٰقَ وَيَعْقُوْبَ وَالْاَسْبٰطِ

وَعِيْسٰى وَاَيُّوْبَ وَيُوْنُسَ وَهٰرُونَ وَسَلِيْمٰنَ وَاَتَيْنَا دَاوُدَ زَبُوْرًا ۝

اِنَّا اَوْحَيْنَا اِلَيْكَ ؛ بے شک ہم نے تمہاری طرف وحی کی ۔ كَمَا اَوْحَيْنَا اِلَى نُوْحٍ ؛ جیسا کہ نوح کی طرف وَالنَّبِيِّنَ مِنْ بَعْدِهِ ؛ اور دوسرے انبیاء کی طرف ، نوح کے بعد ۔ وَاَوْحَيْنَا ؛ اور ہم نے وحی کی ۔ اِلَى اِبْرٰهِيْمَ وَاِسْمٰعِيْلَ وَاِسْحٰقَ ؛ ابراہیم و اسمعیل و اسحاق کی طرف ۔ حضرت اسمعیلؑ ، ابراہیم علیہ السلام کے بڑے بیٹے تھے ۔ ان کی اولاد عرب میں پھیلی ، انھیں کی اولاد میں حضرت محمد مصطفیٰ ﷺ بھی ہیں ۔ اسحاق علیہ السلام ، ابراہیم علیہ السلام کے چھوٹے بیٹے تھے ۔ وَيَعْقُوْبَ وَالْاَسْبٰطِ ؛ اور یعقوب اور ان کی اولاد کی طرف ۔ یعقوب علیہ السلام کا نام اسرائیل بھی ہے ۔ اولادِ یعقوب علیہ السلام کو بنی اسرائیل بھی کہتے ہیں ۔ اَسْبٰطِ ، سِبْطِ کی جمع ہے ۔ عربوں کے خاندان کو قبائل کہتے ہیں اور بنی اسرائیل کے قبائل کو اسباط ۔ وَعِيْسٰى وَاَيُّوْبَ وَيُوْنُسَ وَهٰرُونَ وَسَلِيْمٰنَ ؛ اور ہم نے وحی بھیجی عیسیٰ و ایوب و یونس و ہارون اور سلیمان کی طرف ۔

عیسیٰ علیہ السلام کو یہودی نہیں مانتے تھے اور حضرت محمد مصطفیٰ ﷺ کو عیسائی نہیں مانتے۔ پیغمبروں میں، جو پاکیزہ صفات ہوتے ہیں اور قوموں کی اصلاح جیسی وہ کرتے ہیں، حضرت محمد ﷺ اور عیسیٰ علیہ السلام نے بھی کی۔ معیار نبوت دونوں میں ہے۔ ان کو نہ ماننا بالکل ہٹ دھرمی ہے۔ ذاتی عناد ہے۔ وَآتَيْنَا دَاوُدَ زَبُورًا؛ اور ہم نے داؤد کو زبور دی۔ زَبْرٌ - بمعنی کُتَبَ ہے۔ زَبُور بمعنی مکتوب کتاب۔ زبور داؤد میں اکثر دعائیں ہیں۔

ترجمہ:- بے شک ہم نے تمہاری طرف اسی طرح وحی بھیجی ہے جس طرح کہ نوح کی طرف اور ان کے بعد دوسرے انبیاء کی طرف بھیجی تھی۔ ہم نے ابراہیم، اسمعیل، اسحاق، اور یعقوب اور ان کے قبائل اور عیسیٰ، ایوب، یونس، ہارون اور سلیمان کی طرف وحی بھیجی تھی اور ہم نے داؤد کو زبور دی تھی۔

وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ

وَكَلامَ اللَّهِ مُوسَى تَكْلِيمًا ۝

وَرُسُلًا؛ اور ہم نے دوسرے پیغمبروں کو بیان کیا، قَصَصْنَاهُمْ مقدر کا مفعول ہے۔ قَدْ قَصَصْنَاهُمْ؛ کہ ہم نے ان کو بیان کیا۔ عَلَيْكَ؛ تم پر، تم سے۔ مِنْ قَبْلُ؛ تم سے پہلے، جیسے صالح علیہ السلام، زکریا علیہ السلام، وغیرہ۔ وَرُسُلًا؛ اور رسولوں کو۔ لَمْ نَقْصُصْهُمْ؛ کہ ہم نے ان کو بیان نہیں کیا۔ عَلَيْكَ؛ تم پر، تم سے۔ وَكَلامَ اللَّهِ مُوسَى؛ اور اللہ نے موسیٰ سے کلام کیا۔ باتیں کیں۔ تَكْلِيمًا؛ بے شک باتیں کیں۔ خدا نے ہر قوم میں کوئی نہ کوئی پیغمبر بھیجا ہے۔ وَإِنْ مِنْ أُمَّةٍ إِلَّا خَلَا فِيهَا نَذِيرٌ۔

ترجمہ:- ہم نے تم سے، اس سے پہلے بعض پیغمبروں کے (نام بیان کئے ہیں ان کے) قصے بیان کئے ہیں اور بعض پیغمبروں کے قصے بیان نہیں کئے اور اللہ نے موسیٰ سے خوب کلام کیا۔

رُسُلًا مُبَشِّرِينَ وَمُنذِرِينَ لِئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ

وَكَانَ اللَّهُ عَزِيزًا حَكِيمًا ۝

رُسُلًا؛ ہم نے پیغمبروں کے قصے بیان کئے ہیں۔ پہلے رُسُلًا سے بدل ہے۔ مُبَشِّرِينَ؛ بشارت اور خوش خبری دینے والے۔ وَمُنذِرِينَ؛ اور ڈر کی باتیں سنانے والے، ڈرانے والے، لِئَلَّا يَكُونَ؛ تاکہ نہ ہو۔ لِلنَّاسِ؛ لوگوں کے لئے عَلَى اللَّهِ؛ اللہ پر۔ حُجَّةٌ؛ کسی قسم کی حجت، عذر، لاعلمی کی وجہ سے۔ بَعْدَ الرُّسُلِ؛ رسولوں کے بعد۔ وَكَانَ اللَّهُ؛ اور ہے اللہ۔ عَزِيزًا حَكِيمًا؛ عزت و حکمت والا۔ اس کی عزت کا تقاضا ہے کہ اس کے احکام کی فرماں برداری کی جائے۔

اس کی حکمت کا اقتضا ہے کہ ہر کام، ہر حکم حکیمانہ ہو، بادلیل ہو، موجب ہو۔

ترجمہ :- (ہم نے) رسولوں کو بشارت و خوش خبری دینے اور (برے کاموں سے) ڈرانے کے لئے (بھیجا تھا) تاکہ رسولوں کے بعد لوگوں کے لئے کوئی بھی حجت (اور عذر) اللہ پر باقی نہ رہے اور اللہ باعزت اور باحکمت ہے۔

لَكِنَّ اللَّهَ يَشْهَدُ بِمَا أَنْزَلَ إِلَيْكَ أَنْزَلَهُ بِعِلْمِهِ وَالْمَلَكُ يَشْهَدُونَ

وَكَفَى بِاللَّهِ شَهِيدًا ۝

لَكِنَّ اللَّهَ ؛ مگر اللہ - يَشْهَدُ ؛ گواہی دیتا ہے - شہادت دیتا ہے، تصدیق کرتا ہے، بِمَا أَنْزَلَ إِلَيْكَ ؛ اُس چیز کی جو تمہاری طرف اتارا ہے - أَنْزَلَهُ بِعِلْمِهِ ؛ خدا نے اس کو اپنے علم کے ساتھ اتارا ہے - وَالْمَلَكُ يَشْهَدُونَ ؛ اور ملائکہ بھی شہادت دیتے ہیں، گواہی دیتے ہیں، تائید کرتے ہیں - وَكَفَى بِاللَّهِ ؛ اور اللہ کافی ہے، بس ہے - شَهِيدًا ؛ شاہد ہونے کے لحاظ سے، اللہ کی گواہی کے لحاظ سے وہ بس ہے۔

ترجمہ :- (مخالفین اور ناحق شناس شہادت نہیں دیتے، نہ دیں) مگر اللہ تو اپنے علم کے ساتھ جو (کلام اللہ) تم پر اتارا ہے اُس کی گواہی دیتا ہے اور فرشتے بھی اس کی شہادت دیتے (اور تصدیق کرتے) ہیں اور شہادت دینے والا (ایک) اللہ بس ہے (کافی ہے)

إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ قَدْ ضَلُّوا ضَلَالًا بَعِيدًا ۝

إِنَّ الَّذِينَ كَفَرُوا ؛ بے شک جن لوگوں نے کفر کیا، انکار کیا - وَصَدُّوا ؛ اور اعراض کیا، اور روگردانی کی - عَنْ سَبِيلِ اللَّهِ ؛ راہِ خدا سے - قَدْ ضَلُّوا ضَلَالًا بَعِيدًا ؛ دور دراز گمراہی میں جا پڑے، وہ بے انتہا ضلالت میں پڑے ہیں - ترجمہ :- بے شک جن لوگوں نے انکار کیا اور راہِ خدا سے روگردانی کی، وہ تو (حق سے) دُور بڑی گمراہی میں پڑ گئے۔

إِنَّ الَّذِينَ كَفَرُوا وَظَلَمُوا لَمْ يَكُنِ اللَّهُ لِيُغْفِرَ لَهُمْ وَلَا لِيَهْدِيَهُمْ طَرِيقًا ۝

إِنَّ الَّذِينَ كَفَرُوا وَظَلَمُوا ؛ بے شک یہ کفار اور ستم گار، جن لوگوں نے کفر بھی کیا اور ظلم بھی - لَمْ يَكُنِ اللَّهُ ؛ خدا ایسا نہیں ہے - لِيُغْفِرَ لَهُمْ ؛ کہ اُن کی مغفرت کرے، اور بخش دے - وَلَا لِيَهْدِيَهُمْ ؛ اور نہ اُن کو ہدایت کرے، دکھا دے - طَرِيقًا ؛ راستہ۔

ترجمہ :- بے شک جن لوگوں نے کفر اور ظلم کیا خدا ان کو نہ مغفرت کرنے والا ہے اور نہ راستہ بتانے والا ہے۔

الْأَطْرِيقَ جَهَنَّمَ خَالِدِينَ فِيهَا أَبَدًا وَكَانَ ذَلِكَ عَلَى اللَّهِ يَسِيرًا ﴿١٦٩﴾

الْأَطْرِيقَ جَهَنَّمَ ؛ خدا ان کو راستہ نہیں دکھائے گا مگر جہنم کا راستہ۔ خَالِدِينَ فِيهَا أَبَدًا ؛ جو جہنم میں ہمیشہ ہمیشہ رہیں گے، ابد الابد تک رہیں گے۔ وَكَانَ ذَلِكَ ؛ اور ہے یہ بات۔ عَلَى اللَّهِ ؛ اللہ پر۔ يَسِيرًا ؛ آسان۔
ترجمہ :- مگر جہنم کا راستہ (خدا ان کو راستہ دکھائے گا تو جہنم کا) جس میں وہ ہمیشہ ہمیشہ رہیں گے، اور یہ بات خدا پر آسان ہے (سہل ہے)۔

يَا أَيُّهَا النَّاسُ قَدْ جَاءَكُمْ الرَّسُولُ بِالْحَقِّ مِنْ رَبِّكُمْ فَآمِنُوا خَيْرًا لَكُمْ ۗ

وَإِنْ تَكْفُرُوا فَإِنَّ لِلَّهِ مَا فِي السَّمَوَاتِ وَالْأَرْضِ ۗ وَكَانَ اللَّهُ عَلِيمًا حَكِيمًا ﴿١٧٠﴾

يَا أَيُّهَا النَّاسُ ؛ لوگو۔ قَدْ جَاءَكُمْ الرَّسُولُ ؛ تمہارے پاس پیغمبر آچکا ہے۔ بِالْحَقِّ ؛ حق مذہب اور سچا دین لے کر۔
مِنْ رَبِّكُمْ ؛ تمہارے پروردگار کے پاس سے۔ فَآمِنُوا ؛ پھر تم ایمان لاؤ۔ خَيْرًا لَكُمْ ؛ تمہاری بھلائی کے لئے، بہتری کے لئے۔ آمِنُوا کا مفعول لڑ ہے۔ وَإِنْ تَكْفُرُوا ؛ اور اگر تم کفر کرو، اور نہ مانو۔ فَإِنَّ لِلَّهِ ؛ پس بے شک اللہ کا ہے۔ مَا فِي السَّمَوَاتِ وَالْأَرْضِ ؛ جو کچھ آسمانوں اور زمین میں ہے۔ وَكَانَ اللَّهُ ؛ اور اللہ ہے۔ عَلِيمًا حَكِيمًا ؛ علم والا۔ حکمت والا، باخبر، دانشمند۔

ترجمہ :- لوگو! تمہارے رب کی طرف سے سچا دین لے کر تمہارے پاس پیغمبر آچکا ہے۔ تم ایمان لاؤ یہ تمہارے لئے بہتر ہوگا، اور اگر تم انکار کرو گے تو (خدا کو تمہاری کیا پرواہ ہے؟) آسمانوں اور زمین میں جو کچھ ہے، سب اللہ کا ہے۔ (سب اس کے بندے اور مخلوق ہیں۔ اس کی ملک ہیں) اور اللہ تو علیم و حکیم (علم و حکمت والا) ہے۔

يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ إِنَّا الْبَيْتُ عِيسَى ابْنِ مَرْيَمَ

رَسُولُ اللَّهِ وَكَلِمَتُهُ أَلْقَاهَا إِلَى مَرْيَمَ وَرُوحٌ مِنْهُ فَآمِنُوا بِاللَّهِ وَرَسُولِهِ

وَلَا تَقُولُوا ثَلَاثَةً ۖ إِنْتَهُوَ خَيْرٌ لَّكُمْ إِنَّمَا اللَّهُ إِلَهُ وَاحِدٌ ۖ سُبْحٰنَهُ أَنْ يَكُونَ لَهُ وَلَدٌ ۗ مَا فِي السَّمٰوٰتِ وَمَا فِي الْأَرْضِ ۗ وَكَفَىٰ بِاللَّهِ وَكِيلًا ۝٤

يَٰٓأَهْلَ الْكِتَابِ ۚ اے اہل کتاب! اے نصرانیو! اے کرشانو! لَا تَغْلُوا فِي دِينِكُمْ؛ اپنے دین میں غلو نہ کرو، حد سے نہ بڑھو۔ ”غلو“ ایسا مبالغہ جو ناممکن ہو۔ اسی سے غالی ہے۔ وَلَا تَقُولُوا عَلَى اللَّهِ؛ اور نہ کہو اللہ پر۔ إِلَّا الْحَقُّ؛ مگر حق بات کو، إِلَّا الْقَوْلَ الْحَقَّ۔ إِنَّمَا الْمَسِيحُ؛ اس کے سوا نہیں کہ مسیح، عِيسَى ابْنُ مَرْيَمَ؛ عیسیٰ جو ابن مریم ہیں۔ مسیح اگر برکت والے ہیں تو مریم کے بیٹے بھی تو ہیں۔ وہ خدا کیونکر ہو سکتے ہیں؟ یا جز و خدا کیونکر بن سکتے ہیں؟ جناب مسیح خدا ہوتے تو کرشانوں کے مذہب کے مطابق جب آپ کو سولی دی جا رہی تھی ایلی ایلی لِمَ سَبَقْتَنِي (یا اللہ یا اللہ تو مجھ پر کیوں خفا ہے) نہ فرماتے۔ رَسُولُ اللَّهِ؛ وہ اللہ کے رسول ہیں۔ وَكَلِمَتُهُ؛ اور اس کی ایک بات ہیں۔ لَفِظٌ كُنَّ مِنْهُ پیدائش ہوئی ہے اللہ نے فرمایا ہو جا اور وہ پیدا ہو گئے۔ أَلْقَهَا إِلَى مَرْيَمَ؛ اس کلمہ کو مریم کی طرف ڈالا۔ وَرُوحٌ مِنْهُ؛ اور ایک روح ہے خدا کے پاس کی۔ روح اس شے کو کہتے ہیں جس سے حرکت پیدا ہو، چلے، پھرے، بولے چالے۔ روح تو سب میں ہے، جناب مسیح کی کیا خصوصیت ہے؟ وہ روح لطیف ہیں۔ اُن سے غیر مادی آثار زیادہ پیدا ہوئے۔ مُرْدُوں کو زندہ کیا، بیماروں کو تندرست کیا، ارواحِ خبیثہ کو دور کیا۔ فَأَمِنُوا بِاللَّهِ وَرُسُلِهِ؛ پس اللہ اور اس کے رسولوں پر ایمان لاؤ۔ وَلَا تَقُولُوا ثَلَاثَةً؛ اور اقاہم ثلاثہ یعنی تین اقنوم یا تین اصولوں کے قائل مت ہو۔ اِنْتَهُوْا؛ اس سے باز آؤ۔ یہ کہنے سے رُک جاؤ۔ خَيْرًا لَّكُمْ؛ اپنی بھلائی کے لئے۔ اس میں تمہاری بہتری ہوگی۔ إِنَّمَا اللَّهُ؛ اس کے سوا نہیں کہ اللہ۔ إِلَهٌ وَاحِدٌ؛ ایک ہی لائق عبادت ہے، اللہ ہی ایک معبود ہے۔ سُبْحٰنَهُ؛ وہ پاک ہے، میں اُس کی پاکی بیان کرتا ہوں، اس کی اصل سَبِّحُوا سُبْحٰنًا ہے۔ اَنْ يَّكُونَ لَهُ وَلَدٌ؛ کہ اس کو اولاد ہو۔ لَهٗ مَا فِي السَّمٰوٰتِ وَمَا فِي الْأَرْضِ؛ اسی کا ہے جو کچھ آسمانوں اور زمین میں ہے۔ وَكَفَىٰ بِاللَّهِ وَكِيلًا؛ اور اللہ کافی ہے، بس ہے، ذمہ داری لینے والا، کام بنانے والا، کارساز۔ ترجمہ:- اے اہل کتاب! (اے نصرانیو! اے کرشانو!) اپنے دین کے مسئلہ میں غلو نہ کرو۔ (حد سے نہ بڑھو) اور حق کے سوا اللہ پر کوئی بات نہ کہو۔ مسیح تو عیسیٰ ابن مریم ہیں، اللہ کے رسول ہیں اور اس کا ایک کلمہ (مُخَن) ہیں جس کو مریم کی طرف ڈالا اور خدا کے پاس کی ایک روح ہیں لہذا تم اللہ پر اور اس کے رسولوں پر ایمان لاؤ۔ اور تین نہ کہو۔ اپنی بھلائی کے لئے (تثلیث سے) باز آؤ (تین خدا نہ کہو)۔ (سب کا) معبود ایک اللہ ہی ہے۔ وہ اس سے پاک ہے کہ اس کو اولاد ہو۔ آسمانوں اور زمین میں جو کچھ ہے اس کی ملک ہے، (اس کے بندے ہیں) کام بنانے کے لئے (کارسازی کے لئے) ایک اللہ کافی ہے، (دانی ہے، بس ہے)۔

صاحبو! موجود بالذات جو اصلی وجود رکھتا ہے، خدا ہے جو ایک ہے۔ خدا کے ساتھ اس کے اسماء و صفات ہیں جو مستقل وجود نہیں رکھتے۔ انتزاعی اور سمجھ میں آنے کی چیز ہیں، خدا نے تمام چیزوں کو جان کر پیدا کیا ہے، یہ نہیں کہ پیدا کرنے کے بعد جانا ہو۔ تمام چیزیں جو خدائے تعالیٰ کو پہلے سے معلوم تھیں۔ ان کو اعیانِ ثابتہ، حقائقِ اشیاءِ طبائع، جائزات اور حقائقِ ممکنات کہتے ہیں۔ جتنی چیزیں خدائے تعالیٰ کو معلوم ہیں، کیا وہ سب موجود ہو گئی ہیں۔ نہیں، تمام معلوم چیزیں موجود نہیں ہوئی ہیں۔ اللہ کے اسماء و صفات کی تجلی اعیانِ ثابتہ، حقائقِ اشیاء پر پڑتی ہے اور اللہ اس عینِ ثابت کو کُن فرماتا ہے تو وہ چیز موجود ہو جاتی ہے، ان کے ملنے سے ممکن یعنی بندہ پیدا ہوتا ہے۔ عیسائیوں کے پاس اُصولِ تقویم اور اتانیم ثلاثہ تین چیزیں ہیں۔ (۱) باپ، (۲) بیٹا، (۳) روح القدس۔ ہندوؤں کے پاس (۱) خدا (۲) مادہ (۳) جیو یعنی روح، اور بعض کے پاس چوتھا جزو آکاش یعنی وسعتِ علمِ الہی، جس میں تمام چیزیں ظاہر ہیں۔ تحقیق نہ رکھنے اور غور و فکر نہ کرنے کی وجہ سے تثلیث کے دلدل میں پھنس گئے ہیں۔ اللہ کو وہ، باپ کہتے ہیں جو سب کی اصل ہے۔ وہ عینِ ثابت اور حقیقتِ شے کو بیٹا اور مادہ کہتے ہیں جو ذاتِ خداوندی سے ظاہر ہوا ہے اور تجلی اسماءِ الہی کو جو امرِ کُن کے ساتھ حقیقتِ ممکنہ پر پڑتی ہے، روح القدس اور جیو کہتے ہیں۔ وسعتِ علمِ الہی کو جس میں تمام اشیاء کا ظہور ہو رہا ہے (اور کوئی چیز علمِ الہی سے باہر نہیں) آکاش اور خلو کہتے ہیں۔ لہذا اللہ تعالیٰ فرماتا ہے۔ اِنْتَهُوْا خَيْرًا لَّكُمْ؛ تثلیث کے گورکھ دھندے سے نکلو، یہ تمہارے ہی لئے خیر ہوگا۔ تم کو ایک خدا بس ہے، وہی کارساز ہے۔ جس کا وجود بالذات نہیں، اس کی حرکت بالذات کیسے ہوگی؟ تم کو، تمہارے تمام کاموں کو، خدا نے پیدا کیا ہے۔

الحاصل توحید مسلمانوں کا اصل اُصول ہے، اسی پر ہمیشہ قائم رہنا چاہیے۔

لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقَرَّبُونَ

وَمَنْ يَسْتَنْكِفَ عَنْ عِبَادَتِهِ وَيَسْتَكْبِرْ فَسَيَحْشُرُهُمْ إِلَيْهِ جَمِيعًا ﴿٧٧﴾

لَنْ يَسْتَنْكِفَ الْمَسِيحُ؛ ہرگز عار نہ کریں گے مسیح، برانہ مانیں گے۔ نَخَفَ؛ مادہ ہے جدا ہونا، کراہت کرنا۔ اَنْ يَكُونَ؛ کہ ہو۔ اصل میں عَنْ اَنْ يَكُونَ ہے۔ عَبْدًا لِلَّهِ؛ اللہ کا بندہ، وَلَا الْمَلَائِكَةُ الْمُقَرَّبُونَ؛ اور نہ ملائکہ مقربین۔ خدا کے مقرب فرشتے، دربارِ الہی کے رہنے والے۔ وَمَنْ يَسْتَنْكِفَ؛ اور جو عار سمجھے، کراہت کرے۔ عَنْ عِبَادَتِهِ؛ اس کی بندگی سے، اس کا بندہ ہونے سے۔ وَيَسْتَكْبِرْ؛ اور خود کو بڑا سمجھے، تکبر کرے، سرکشی کرے۔ فَسَيَحْشُرُهُمْ؛ پھر وہ عنقریب ان کو جمع کرے گا۔ إِلَيْهِ؛ اپنی طرف، اس کی طرف۔ جَمِيعًا؛ سب کو۔

ترجمہ:- مسیح اور (دربارِ الہی کے) مقرب فرشتے اللہ کے بندے ہونے سے ہرگز عار نہیں کریں گے۔ اور جو اس کی (اللہ کی) بندگی سے عار کرے اور (خود کو بڑا سمجھے) تکبر کرے تو وہ عنقریب اُن سب کو اپنے پاس جمع کر لے گا۔

صاحبو! بعض حضرات خیال کرتے ہیں کہ فرشتوں کا مرتبہ پیغمبروں سے زیادہ ہے مگر یہ صحیح نہیں۔ فرشتے غیر مادی ہیں ان کو قربِ حق ہے۔ انسان نرا مادی نہیں، بلکہ روح اور تن دونوں کا مجموعہ ہے۔ انسان میں جو جامعیت ہے فرشتوں میں کہاں؟ فرشتوں کے علوم مخصوص اور محدود ہیں۔ حضرت انسان کا علم لامحدود ہے۔ ”لَا تَقِفُ عِنْدَ حَدِّ“ ہے، کہیں ختم نہیں ہوتا۔ لہذا جب انسان بڑے کام کرتا ہے تو وہ حیوانوں سے بدتر ہے، کیونکہ حیوانوں کو عقل نہیں، جو برائیوں سے مانع ہے۔ اور جب انسان اچھے کام کرتا ہے تو وہ فرشتوں سے اچھا ہے، کیونکہ باوجود موانع کے اچھا کام کرتا ہے۔ پیغمبروں کا کیا پوچھنا، خصوصاً سید المرسلین کے ملائکہ سے افضل ہونے میں کیا کلام ہے۔ انسان کامل مسجودِ ملائکہ ہے، محلِ نظرِ الہی ہے۔

آفرین آفرین زہ بہ اورنگِ شہی ÷ نورِ چشمِ صاحبِ خانہ چراغِ خانہ ہم
مقصدِ خلقِ جہاں مرآةِ اسماء و صفات ÷ زینتِ افزائے سریر و افسرِ شاہانہ ہم (حسرت صدیقی)

فَأَمَّا الَّذِينَ آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُمْ مِنْ فَضْلِهِ

وَأَمَّا الَّذِينَ اسْتَنكَفُوا وَاسْتَكْبَرُوا فَيُعَذِّبُهُمْ عَذَابًا أَلِيمًا

وَلَا يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا ﴿۱۳﴾

فَأَمَّا الَّذِينَ آمَنُوا؛ پھر جو لوگ ایمان لائے۔ وَعَمِلُوا الصَّالِحَاتِ؛ اور نیک کام کئے، اعمالِ صالحہ کئے۔ فَيُوَفِّيهِمْ؛ ان کو پورا پورا دے گا، کافی وافی دے گا۔ أُجُورَهُمْ؛ ان کے اجر، ان کے ثواب، ان کے بدلے۔ وَيَزِيدُهُمْ؛ اور ان کو زیادہ دے گا، اور بھی دے گا۔ مِنْ فَضْلِهِ؛ اپنے فضل و کرم سے، ان کے استحقاق سے بڑھ کر۔ وَأَمَّا الَّذِينَ؛ اور جو لوگ۔ اسْتَنكَفُوا؛ کراہت کی، عار سمجھا، برا مانا۔ وَاسْتَكْبَرُوا؛ اور تکبر کیا، خود کو بڑا سمجھا۔ فَيُعَذِّبُهُمْ؛ تو ان کو عذاب کرے گا، ان کو سزا دے گا۔ عَذَابًا أَلِيمًا؛ دردناک عذاب، تکلیف دہ سزا۔ وَلَا يَجِدُونَ؛ اور نہ پائیں گے۔ لَهُمْ؛ اپنے لئے۔ مِنْ دُونِ اللَّهِ؛ خدا کو چھوڑ کر۔ خدا کے سوا، خدا کے مقابل، خدا کے سامنے۔ وَلِيًّا وَلَا نَصِيرًا؛ نہ یار نہ مددگار، نہ محبت کرنے والا، نہ نصرت دینے والا۔

ترجمہ:- پھر جو لوگ ایمان لائے اور انھوں نے اعمالِ صالحہ کئے، ان کو ان کا اجر کافی وافی دے گا اور اپنے فضل سے اور زیادہ دے گا اور جو عار اور تکبر کرتے ہیں تو ان کو (اللہ) عذابِ الیم دے گا۔ (دردناک سزا دے گا) اور خدا کو چھوڑ کر وہ کسی کو نہ یار پائیں گے، نہ مددگار۔

يَا أَيُّهَا النَّاسُ قَدْ جَاءَكُمْ بُرْهَانٌ مِنْ رَبِّكُمْ وَأَنْزَلْنَا إِلَيْكُمْ نُورًا مُبِينًا ﴿۱۴﴾

يَا أَيُّهَا النَّاسُ ؛ لَوْ كُنْتُمْ تَعْلَمُونَ - قَدْ جَاءَكُمْ بِرَبِّكُمْ ؛ تَعْلَمُونَ ؛ دَلِيلٌ قَاطِعٌ - بَرَةٌ - يَبْرَهُ - بَرَّهَا ؛ كَانَتْ -
بَرَّةً ؛ زَمَانَةٌ كَأَيِّ هَذِهِ - مِنْ رَبِّكُمْ ؛ تَعْلَمُونَ ؛ تَعْلَمُونَ ؛ دَلِيلٌ قَاطِعٌ - بَرَةٌ - يَبْرَهُ - بَرَّهَا ؛ كَانَتْ -
الْيَوْمَ ؛ تَعْلَمُونَ ؛ تَعْلَمُونَ ؛ دَلِيلٌ قَاطِعٌ - بَرَةٌ - يَبْرَهُ - بَرَّهَا ؛ كَانَتْ -

ترجمہ :- لوگو! تمہارے رب کے پاس سے تمہارے پاس دلیل قاطع آچکی (پہنچ چکی) اور ہم نے تمہاری طرف نور تابان اتارا۔ (ایمان سے سرفراز کیا، پیغمبر سے سرفراز کیا۔ ان کی روشنی میں جلو، ان کی اتباع کرو)

فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ فَسَيُدْخِلُهُمْ

فِي رَحْمَةٍ مِّنْهُ وَفَضْلٍ وَيَهْدِيهِمْ إِلَى صِرَاطٍ مُسْتَقِيمٍ

فَأَمَّا الَّذِينَ آمَنُوا بِاللَّهِ ؛ پھر جو لوگ اللہ پر ایمان لائے - وَاعْتَصَمُوا بِهِ ؛ اور اس کو مضبوط پکڑ لیا۔ اس کا دامنِ
رحمت تھام لیا، اس کے احکام مان کر اپنی حفاظت کر لی - اِعْتَصَمَ ؛ مضبوط پکڑنا۔ کسی چیز کو تھام کر اپنی حفاظت کرنا۔ عِصْمَتُ
حِفْظٌ - فَسَيُدْخِلُهُمْ ؛ پس ان کو عنقریب داخل کرے گا۔ فِي رَحْمَةٍ مِّنْهُ وَفَضْلٍ ؛ اپنی رحمت و فضل میں۔ وَيَهْدِيهِمْ
إِلَيْهِ ؛ اور ان کو اپنی طرف ہدایت کرے گا، دکھا دے گا، پہنچا دے گا۔ صِرَاطٌ مُسْتَقِيمٌ ؛ سیدھا راستہ، صراطِ مستقیم۔

ترجمہ :- پھر جو اللہ پر ایمان لائے اور انھوں نے اس کو مضبوط پکڑ لیا تو ان کو اپنی رحمت و فضل میں
داخل کرے گا اور ان کو اپنی طرف پہنچنے والا سیدھا راستہ دکھا دے گا۔

اس سے پہلے ترکہ اور کلالہ کے احکام بیان کئے گئے تھے۔ سورہ نساء تمام ہو رہا ہے۔ لہذا ترکہ کا تتمہ بیان کیا جاتا ہے
واضح ہو کہ اکثر لوگ ربط آیات کی ضرورت پر بہت زور دیتے ہیں۔ ایک انگریز نے ایک بات لکھی ہے جس کو میں بھی
پسند کرتا ہوں۔ قرآن شریف کوئی تالیف، تصنیف نہیں ہے، اللہ کا کلام ہے۔ لوگوں کو جیسی ضرورت ہوئی انھوں نے سوال کیا
اور اس کا جواب دیا گیا۔ تورات، انجیل کو دیکھو، تمام آسمانی کتابوں میں یہی حالت ہے۔ حسب ضرورت احکام اترے ہیں
بے ربطی ہی کلام اللہ ہونے کی دلیل ہے۔ مگر ایک مینا دل کے لئے ربط مل جاتا ہے۔

يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ إِنَّ أُمَّرُؤًا أَهْلَكَ لِئْسَ لَهُ وَلَدٌ وَلَهُ أُخْتٌ فَلَهَا

نِصْفٌ مِّمَّا تَرَكَ وَهُوَ يَرِثُهَا إِنْ لَمْ يَكُنْ لَهَا وَلَدٌ فَإِنْ كَانَتَا اثْنَتَيْنِ فَلَهُمَا الشُّلْثُ

مِمَّا تَرَكَ وَإِنْ كَانُوا إِخْوَةً رِّجَالًا وَنِسَاءً فَلِلَّذَكَرِ مِثْلُ حَظِّ الْأُنثَىٰ

يُبَيِّنُ اللَّهُ لَكُمُ الْآيَاتِ وَاللَّهُ بِكُلِّ شَيْءٍ عَلِيمٌ

يَسْتَفْتُونَكَ؛ تم سے لوگ حکم پوچھتے ہیں، فتویٰ لیتے ہیں۔ قُلِ اللَّهُ يُفَيِّنُكُمْ؛ تم کہو اللہ حکم دیتا ہے۔ فِي الْكَلَالَةِ؛ کلالہ کے بارے میں (اس کے متعلق یہ ہم نے پہلے بھی بیان کیا ہے کہ جس کے ماں باپ اور اولاد نہ ہو وہ کلالہ ہے) اِنْ امْرُؤًا هَلَكَ؛ اگر کوئی شخص مر جائے، اگر کوئی مرد ہلاک ہو۔ لَيْسَ لَهُ وَلَدٌ؛ نہ ہو اس کے لئے اولاد۔ وَلَهُ أُخْتٌ؛ اور اس کی ایک بہن ہو۔ فَلَهَا نِصْفُ مَا تَرَكَ؛ تو اس کی بہن کے لئے ہے نصف اس ترکے کا جو بھائی نے چھوڑا یعنی ماں باپ اور اولاد نہ ہو اور ایک بہن ہو تو اس کو ترکے کا نصف حصہ ملے گا۔ وَهِيَ يَرِثُهَا؛ اور وہ بھائی، بہن کا وارث ہوگا اِنْ لَمْ يَكُنْ لَهَا وَلَدٌ؛ اگر اس بہن کی اولاد نہ ہو۔ فَاِنْ كَانَتَا اثْنَتَيْنِ؛ اگر اس کی دو بہنیں ہوں۔ فَلَهُمَا الشُّلْبَانِ؛ تو ان دونوں بہنوں کو دو ثلث ملے گا۔ مِمَّا تَرَكَ؛ ترکہ سے، اس چیز سے کہ بھائی نے چھوڑی۔ وَاِنْ كَانُوا اِخْوَةً؛ اگر ہوں کئی بھائی۔ رِجَالًا وَنِسَاءً؛ کچھ مرد کچھ عورتیں۔ اَخٌ اَوْ اُخْتٌ كَوْمَاكَرٍ تَغْلِيْبًا اِخْوَةً كَمَا كَانُوا۔ فَلِلَّذَكَرِ؛ تو مرد کے لئے یعنی بھائی کے لئے۔ مِثْلُ حَظِّ الْاُنثِيَيْنِ؛ مثل حصے دو عورتوں کے۔ يُبَيِّنُ اللَّهُ لَكُمْ؛ اللہ تم کو بیان کرتا ہے، صاف صاف احکام دیتا ہے۔ اَنْ تَصَلُّوْا؛ (مفعول لہ ہے بمعنی كَرَاهَةً اَنْ تَصَلُّوْا۔) کہ کہیں تم گمراہ نہ ہو جاؤ۔ وَاللَّهُ بِكُلِّ شَيْءٍ عَلِيمٌ؛ اور اللہ کو ہر شے کا علم ہے، اللہ سب کچھ جانتا ہے۔

ترجمہ:- لوگ تم سے فتویٰ پوچھتے ہیں۔ تم کہو اللہ تم کو کلالہ کے بارے میں حکم دیتا ہے کہ اگر کوئی شخص مر جائے جس کی اولاد نہ ہو، اور بہن ہو تو اُس (بہن) کے لئے آدھا ترکہ ہے (اور اگر بہن مر جائے) اور بہن کی اولاد نہ ہو تو بھائی اس کا وارث ہو جائے گا۔ اگر (کلالہ کے) دو بہنیں ہوں تو ان کو ترکے میں سے دو ثلث (حصہ ملے گا)، اور اگر کئی بھائی بہنیں ہوں یعنی مرد اور عورت ہوں تو مرد کو دو عورتوں کے برابر حصہ ملے گا۔ اللہ تم سے اس لئے احکام بیان فرماتا ہے تاکہ تم (تقسیم ترکہ میں) گمراہ نہ ہوں اللہ کو تو ہر شے کا علم ہے۔

واضح ہو کہ اگر کوئی عورت مر جائے اور شوہر اور بھائی چھوڑے تو شوہر کو نصف اور باقی کل مال بحیثیت عصبہ بھائی کو ملے گا۔ اگر کوئی مرد مر جائے اور زوجہ اور بہن چھوڑ جائے تو زوجہ کو رُبع اور باقی تین رُبع میں سے بہن کو نصف بحیثیت ذی فرض اور رُبع بہ حیثیت رد کیوں کہ شوہر و زوجہ ایسے ذی فرض ہیں جو ہم نسب نہیں ہیں بلکہ ان میں رشتہ زوجیت ہے، ایسوں پر رد نہیں ہوتا۔ اگر کوئی زوجہ اور بھائی بہن چھوڑے تو زوجہ کو رُبع اور بھائی کو نصف اور بہن کو رُبع۔

فرائض کے مسائل بہت مشکل ہیں۔ لہذا فرائض کی کتاب دیکھنے کی ضرورت ہے، بلکہ کسی تجربہ کار استاد سے پڑھنے کی حاجت ہوتی ہے۔

سُورَةُ الْمَائِدَةِ مَكِّيَّةٌ وَعَشْرُونَ آيَةً وَرُكُوعٌ وَرُكُوعٌ

سورہ مائدہ، اس کی ایک سو بیس (۱۲۰) آیتیں ہیں اور سولہ (۱۶) رکوع ہیں۔

بِسْمِ اللَّهِ الرَّحْمَنِ الرَّحِيمِ

سورہ نساء میں اکثر احکام معاملات بیان کئے گئے تھے، اسی سلسلہ میں کھانے اور پینے، حلال و حرام چیزوں کے احکام بیان کئے گئے ہیں۔

يَا أَيُّهَا الَّذِينَ آمَنُوا أَوْفُوا بِالْعُقُودِ أُحِلَّتْ لَكُمْ بَهِيمَةُ الْأَنْعَامِ إِلَّا

مَا يُتْلَى عَلَيْكُمْ غَيْرَ مُحِلِّي الصَّيْدِ وَأَنْتُمْ حُرْمٌ إِنَّ اللَّهَ يَحْكُمُ مَا يُرِيدُ ①

يَا أَيُّهَا الَّذِينَ آمَنُوا؛ اے ایمان والو! اے مسلمانوں! اَوْفُوا؛ پورا کرو۔ بِالْعُقُودِ؛ عہدوں کو۔ وَعُقُودٌ جمع عُقْدٌ؛ گرہ۔ اَوْفُوا بِالْعُقُودِ؛ اپنے معاہدوں اور وعدوں کو وفا کرو، ایفائے وعدہ کرو۔ أُحِلَّتْ لَكُمْ؛ تمہارے لئے حلال کر دیئے گئے ہیں۔ بَهِيمَةُ؛ چرانے والے، بات نہ کرنے والے، چوپائے۔ الْأَنْعَامِ؛ غریب جانور جو کھائے جانے کے قابل ہیں۔ جَمْعُ نَعَمٍ۔ نَعُومَةٌ۔ نَرِي۔ نازکی۔ بَهِيمَةُ الْأَنْعَامِ؛ وہ حیوان صامت یعنی بے زبان جانور جو کھائے جاتے ہیں۔ یہہ اضافت ایسی ہے جیس کہ خَاتَمُ فِضَّةٍ میں ہے یعنی چاندی کی انگٹھی۔ إِلَّا؛ مگر۔ مَا؛ جو۔ يُتْلَى؛ بیان کیا جاتا ہے پڑھ کر سنایا جاتا ہے۔ عَلَيْكُمْ؛ تمہارے سامنے۔ مَا يُتْلَى عَلَيْكُمْ؛ جو تم کو پڑھ کر سنایا جاتا ہے، جس کی تلاوت کی جاتی ہے۔ غَيْرَ؛ نہ۔ مُحِلِّي۔ اصل میں مُحَلِّينَ تھا۔ حلال سمجھنے والے۔ اضافت سے مُحَلِّينَ کا نون گر گیا۔ الصَّيْدِ؛ شکار۔ بحالیکہ حلال نہ سمجھیں۔ وَأَنْتُمْ حُرْمٌ؛ اور تم احرام باندھے ہوئے ہو۔ أَحْرَمٌ؛ احرام باندھا۔ حُرْمٌ وَمُحْرَمٌ؛ احرام باندھا ہوا شخص۔ إِنَّ اللَّهَ؛ بے شک اللہ۔ يَحْكُمُ؛ حکم کرتا ہے۔ مَا؛ جو۔ يُرِيدُ؛ ارادہ کرتا ہے، چاہتا ہے۔

ترجمہ:- اے ایمان دارو! وفائے عہد کرو (تمہیں اطاعتِ خداوندی کا جو حکم دیا گیا ہے، اس کے پابند رہو۔ خدا جو فرمائے اس پر عمل کرو۔ خدا جانور کو ذبح کرنے کا حکم دیتا ہے، تم ذبح کرنے میں کوتاہی نہ کرو)۔ تمہارے لئے وہ جانور حلال ہیں (جن کے کھانے کی اجازت دی گئی ہے) مگر وہ (جانور تمہارے لئے جائز نہیں) جن (کی ممانعت) کا حکم تم کو سنایا گیا ہے۔ احرام کی حالت میں تم شکار کو بھی حلال نہ سمجھو۔ بے شک خدا جو چاہتا ہے، حکم دیتا ہے۔

(غور کرو گے تو اس کے کچھ نہ کچھ فوائد تم کو حاصل ہوں گے)

صاحبو! بعض نادان کہتے ہیں کہ جانوروں کو حلال کرنا اور ان کو کھانا ظلم اور سخت دلی ہے، ان کو معلوم ہونا چاہیے کہ درختوں میں بھی جان ہے، سچ پوچھو تو کونسی چیز ہے کہ اس میں اس کے لائق جان نہیں، ”وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ“ جمادات نباتات کی غذا ہو جاتے ہیں، نباتات حیوانات کی غذا بن جاتے ہیں۔ حیوانات کی فطرت پر غور کرو۔ بعض نباتات کو کھاتے ہیں اور بعض حیوانات کو بھی کھاتے ہیں۔ حضرت انسان ہر چیز کو اپنے لائق بنا کر کھاتے ہیں۔ انسان نہ غلہ خور ہے، نہ حیوان خور۔ میووں میں سے چھلکا اور بیج پھینک دیتے ہیں، غلہ اور حیوانات کو بھی پکا کر کھاتے ہیں۔ انسان کیا ہے طلسمات کا پتلا ہے۔

کون سی شے ہے نہیں جو مجھ میں ÷ اک طلسمات کا پتلا ہوں میں (حسرت صدیقی)

عقل کے ہتھیار سے درندوں، چرندوں سب پر حکومت کرتا ہے۔ مناسب، غیر مناسب کو سمجھنے والا خدا ہے۔ درندوں کو اور حشرات کو نہ کھاؤ بہتر، احرام میں کسی جانور کو شکار کر کے نہ کھاؤ بہتر۔ روزے میں نہ کچھ کھاؤ نہ پیو بہتر۔ نہ ضرورت سے زیادہ نرم دل بنو، نہ ضرورت سے زیادہ سخت دل۔ درندوں کا گوشت کھانے سے درندگی پیدا ہوتی ہے۔ اور مطلق گوشت چھوڑ دینے سے بزدلی اور نامردی آ جاتی ہے۔ تم جانتے ہو شیر گوشت کھاتا ہے، اور بیل گھاس۔ ذرا بتاؤ ان میں سے کون بہادر ہے اور کون بزدل اور کون ضعیف القلب؟

او انسان! تو نے سب کو کھایا، سب کو فنا کیا، ذات الہی میں اپنی فنا کی بھی سوچ۔ جمادات بعد فنا نباتات بنے، نباتات بعد فنا حیوانات بنے، اور حیوانات بعد فنا انسان بنے۔ او انسان! خود کو فنا کر، دیکھ تو کیا ہوتا ہے، جہاں سے نکلا تھا وہیں پہنچتا ہے ع بخدا تا نہ ہشی کے دانی۔

گم شدن در گم شدن دین من است ÷ نیستی در ہست آئین من است

يَا أَيُّهَا الَّذِينَ آمَنُوا لَا تَحِلُّوا شَعَائِرَ اللَّهِ وَلَا الشَّهْرَ الْحَرَامَ وَلَا الْهَدْيَ وَلَا الْقَلَائِدَ وَلَا أُمْنِينَ
الْبَيْتِ الْحَرَامِ يَبْتَغُونَ فِضْلًا مِنْ رَبِّهِمْ وَرِضْوَانًا وَإِذَا حَلَلْتُمْ فَاصْطَادُوا وَلَا يَجْرِمُكُمْ

شَنَاةُ قَوْمٍ أَنْ صَدُّوا عَنْ الْمَسْجِدِ الْحَرَامِ أَنْ تَعْتَدُوا وَتَعَاوَنُوا عَلَى الْبُرِّ وَالتَّقْوَى

وَلَا تَعَاوَنُوا عَلَى الْإِثْمِ وَالْعُدْوَانِ وَاتَّقُوا اللَّهَ إِنَّ اللَّهَ شَدِيدُ الْعِقَابِ ①

يَا أَيُّهَا الَّذِينَ آمَنُوا؛ اے ایمان والو۔ لَا تَحِلُّوا؛ اُسے حلال نہ سمجھو، ان کی بے حرمتی کو جائز نہ جانو۔ شَعَائِرُ اللَّهِ؛ اللہ کی نشانیوں کو۔ شَعَائِرُ جَمْعُ شَعِيرَةٍ يَأْشُرُ بِهَا شَعِيرَةٌ۔ یعنی وہ چیزیں جن کو خدا نے باحرمت کیا ہے، اور خدا کی طرف ان کی نسبت ہو، مثلاً حرم میں شکار نہ کرنا وغیرہ۔ وَلَا الشَّهْرَ الْحَرَامَ؛ اور نہ باعزت و حرمت مہینوں کو حلال سمجھو، یعنی اُن میں جنگ نہ کرو۔ شَهْرٌ اسْمُ جِنْسٍ هُوَ۔ واحد، جمع دونوں پر مستعمل ہوتا ہے۔ حرام مہینے چار ہیں، ذوالقعدہ، ذوالحجہ۔ محرم، رجب

ان مہینوں میں قریش کے کافر بھی جنگ کو ناجائز سمجھتے تھے۔ وَلَا الْهَدْيَ ؛ اور نہ ہدی کو بے عزت کرو۔ ہدی کیا ہے؟ وہ نذر و نیاز ہے جو اللہ کے لئے کعبہ میں بھیجی جاتی ہے، یعنی اُونٹ، گائے، بکری۔ هَدْيٍ كَا وَاحِدٍ هَدْيَةً۔ وَلَا الْقَلَائِدَ ؛ اور نہ قلابہ پہنے ہوئے جانوروں کو۔ جمع قلابہ؛ ہار، گلے کا پٹا، رسی۔ اس کا مادہ قلد ہے بمعنی بٹنا۔ کیونکہ قدیم زمانے میں بالوں کی رسی بطور قربانی کی نشانی کے، جانوروں کے گلے میں ڈالی جاتی تھی۔ وَلَا آقْسِينَ ؛ اور نہ قصد کرنے والوں کو۔ اَمٌّ۔ يَوْمٌ۔ اَمًّا ؛ قصد کرنا۔ اِمَامٌ ؛ جس کی طرف نماز میں اقتداء کے لئے قصد کیا جاتا ہے۔ مَأْمُومٌ ؛ مقتدی۔ اُمٌّ ؛ ماں، جس کی طرف بچے قصد کرتے ہیں۔ یہاں مد طویل ہے، اس لئے تین الف کے برابر اس کو دراز کریں۔ اَلْبَيْتِ الْحَرَامِ ؛ باحرمت گھر۔ کعبۃ اللہ شریف۔ يَبْتَغُونَ ؛ چاہتے ہیں، طلب کرتے ہیں۔ فَضْلًا مِّن رَّبِّهِمْ ؛ اپنے رب کا فضل و کرم۔ وَرِضْوَانًا ؛ اور اس کی رضا مندی یعنی جو حاجی خدا کی رضا جوئی میں بیت اللہ کا ارادہ کرتے ہیں ان سے جنگ نہ کرو۔ وَاِذَا حَلَلْتُمْ ؛ اور جب تم حلال ہو جاؤ یعنی احرام اُتار دو۔ فَاصْطَادُوا ؛ پس شکار کرو، شکار کرنے میں کوئی ممانعت نہیں۔ اصل امر میں وجوب ہے۔ اباحت اور جواز کے لئے قرینہ کی ضرورت ہے۔ ظاہر ہے کہ یہاں ”اصطادوا“ کا امر وجوب کے لئے نہیں ہے، کیونکہ اگر وجوب کے لئے ہوتا تو شکار نہ کرنے سے گناہ لازم آتا، مگر ایسا تو نہیں ہے۔ وَلَا يَجْرٍ مِّنْكُمْ ؛ اور نہ برا بیچتے کرے تم کو اور نہ آمادہ کرے تم کو، جرم کے اصلی معنی کسب کے ہیں، دشمنوں کی عداوت کا نتیجہ تمہاری تعدی نہ بنے اور پھر ناپسند امر کا کرنا اسی سے مجرم ہے۔ شَنَّانٌ قَوْمٌ ؛ کسی قوم کی عداوت۔ اَنْ صَدُّوْكُمْ ؛ اس وجہ سے کہ انہوں نے تم کو روکا تھا۔ عَنِ الْمَسْجِدِ الْحَرَامِ ؛ مسجد حرام سے، کعبۃ اللہ شریف سے، شہر شریف سے۔ اَنْ تَعْتَدُوا ؛ کہ تم تعدی کرو۔ حد سے بڑھ جاؤ کہ حق ناحق بن جائے۔ وَتَعَاوَنُوا ؛ اور باہم اعانت، مدد، ہمدردی کرو۔ عَلَي الْبِرِّ ؛ بھلائی پر، خیر متعدی پر، اس بھلائی پر جس کا اثر دوسروں تک پہنچے۔ وَالتَّقْوَى ؛ اور پرہیزگاری پر۔ وَلَا تَعَاوَنُوا ؛ اور ایک دوسرے کی باہم مدد نہ کرو، اعانت نہ کرو۔ عَلَي الْاِثْمِ ؛ گناہ پر۔ وَالْعُدْوَانَ ؛ اور تعدی اور زیادتی پر۔ وَاتَّقُوا اللّٰهَ ؛ اور اللہ سے ڈرو۔ پرہیزگاری اختیار کرو۔ اِنَّ اللّٰهَ شَدِيْدُ الْعِقَابِ ؛ بے شک اللہ سخت عذاب والا ہے۔ عِقَابٌ ؛ عقوبت، وہ سزا جو بعد جرم دی جاتی ہے۔ عَقَبٌ ؛ پیچھے، بعد۔ عَقِبٌ ؛ ایڑی۔

ترجمہ :- اے ایمان والو! حلال نہ سمجھو (اور بے حرمت نہ کرو) اللہ کی نشانیوں کو اور نہ عزت والے کسی مہینہ کو اور نہ ہدی (یعنی قربانی کے جانور) کو، اور نہ ان (قربانی کے جانوروں) کو جن کے گلے میں پٹے ڈالتے ہیں، اور نہ بیت الحرام کے قصد کرنے والوں کو جو اپنے رب کا فضل اور اُس کی رضا مندی چاہتے ہیں، اور جب تم حلال ہو جاؤ اور احرام کھول دو تو شکار کرو (اس کی ممانعت نہیں) اور نہ کسی قوم کی دشمنی کہ انہوں نے تم کو مسجد حرام سے روک دیا (جیسا کہ حدیبیہ میں ہوا) تم کو تعدی اور زیادتی کرنے پر آمادہ کرے اور (دوسروں کو پہنچنے والے) نیک کام اور تقویٰ (اور پرہیزگاری) میں ایک دوسرے کی مدد کرو اور گناہ اور تعدی (زیادتی) میں باہم مدد نہ کرو اور اللہ سے ڈرو (تقویٰ اختیار کرو) بے شک اللہ سخت عذاب والا ہے۔

حُرِّمَتْ عَلَيْكُمْ الْمَيْتَةُ وَالْدَّمُ وَلَحْمُ الْخِنْزِيرِ وَمَا أَهَلَ لِغَيْرِ اللَّهِ بِهِ وَالْمُنْخَنِقَةُ وَالْبُوقُودَةُ

وَالْمُتَرَدِّيَةُ وَالنَّطِيحَةُ وَمَا أَكَلَ السَّبْعُ إِلَّا مَا ذُكِّرْتُمْ وَمَا ذُبِحَ عَلَى النُّصُبِ

وَأَنْ تَسْتَقْسِمُوا بِالْأَزْلامِ ذِكْرُكُمْ فِي يَوْمٍ يُبَيِّنُ لِلَّذِينَ كَفَرُوا مِنْ دِينِكُمْ

فَلَا تَخْشَوْهُمْ وَاخْشَوْنِ الْيَوْمَ أَكْمَلْتُ لَكُمْ دِينَكُمْ وَأَمَّتْ

عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا

فَمَنْ اضْطُرَّ فِي مَخْصَصَةٍ غَيْرِ مُتَجَانِفٍ لِإِثْمِهِ فَإِنَّ اللَّهَ غَفُورٌ رَحِيمٌ ﴿۳۱﴾

اس سے پہلے اِلَّا مَا يُتْلَى عَلَيْكُمْ فرمایا تھا۔ یعنی وہ چیزیں جو حرام ہیں، اب اس کی تفصیل کی جا رہی ہے۔
حُرِّمَتْ عَلَيْكُمْ؛ تم پر حرام کر دیا گیا۔ الْمَيْتَةُ؛ مُردار یعنی وہ جانور جو بغیر ذبح کے مر گیا۔ وَالْدَّمُ؛ اور خون۔
عربوں کی عادت تھی خون کو آنت میں بھر کر بھون لیتے یا تل لیتے تھے۔ اس کا کھانا سخت حرارت پیدا کرتا ہے، جو مضر ہے۔
وَلَحْمُ الْخِنْزِيرِ؛ اور سور کا گوشت۔ وَمَا أَهَلَ؛ اور جن پر زور سے پکارا گیا ہو۔ پہلی رات کے چاند کو دیکھ کر سب شور مچاتے ہیں۔ چاند، چاند، اس لئے اس کو ہلال کہا گیا۔ لِغَيْرِ اللَّهِ؛ غیر خدا کا نام۔ بہ؛ اس پر یعنی ذبح کے وقت غیر اللہ کا نام لیا جائے۔ اسلام سے پہلے۔ ”بِاسْمِ اللّٰتِ وَالْعُزَّىٰ“ کہہ کر ذبح کرتے تھے۔ اس کی ممانعت کی گئی ہے۔ یہ حکم اس لئے دیا گیا ہے کہ بت پرستی سے بچایا جائے۔ معمولی اضافت یعنی ”یہ کسی کا ہے“ کہنا جائز ہے۔ دیکھو! ہم کہتے ہیں، یہ گھوڑا میرا ہے، یہ گائے میری ہے، یہ بکرا میرا ہے۔ غیر اللہ کے نام سے ذبح جائز نہیں۔ اس امر کی تمام تفسیریں شہادت دیتی ہیں۔

بعض لوگوں نے تو اتنی تنگدلی بتائی ہے کہ بزرگوں کی فاتحہ کا کھانا بھی اُن کے پاس مَا أَهَلَ لِغَيْرِ اللَّهِ بِهِ؛ میں داخل ہے۔ ان نادانوں کو نہ ایصالِ ثواب معلوم ہے نہ نسبتِ مجازی ہی کو جانتے ہیں۔ غالباً انہوں نے یہ حدیث نہیں سنی کہ جب حضرت کے حکم سے سعد بن عبادہ نے کنواں کھدوایا تو پکار دیا گیا کہ هَذِهِ لِأَمِّ سَعْدٍ۔ ان بد نصیبوں کو نہ فاتحہ نصیب ہے نہ درود۔ کیونکہ یقیناً وہ اس حدیث مشہور سے بے خبر ہیں۔ كُلُّ أَمْرٍ ذِي بَالٍ لَمْ يُبْدَأْ بِحَمْدِ اللَّهِ فَهُوَ ابْتِرٌ؛ (ہر ایک اہم چیز جس سے پہلے اللہ کی حمد نہ بیان کی گئی ہو وہ ابتر ہے، بے خیر ہے) دیکھو رسول خدا ﷺ ذبح کے وقت فرماتے تھے: هَذَا مِنْ مُحَمَّدٍ وَاللَّهُ بِسْمِ اللَّهِ اللَّهُ أَكْبَرُ؛ دیکھو ہذا من محمد واللہ عند الذبح کہا گیا ہے مگر ذبح تو بسم اللہ واللہ اکبر پر ہے۔ صاحبو! بعض وقت اپنی اور غیر کی طرف نسبت کرنا ضروری ہوتا ہے۔ مثلاً اگر کوئی شخص کہے ”یہ گھر میرا نہیں ہے خدا کا ہے“ تو وہ وقف ہو جائے گا۔ یا اگر کوئی کہے کہ ”یہ بیوی میری نہیں ہے خدا کی ہے“ تو کفر ہو جائے گا۔ کہاں کفار کا یہ

کہنا کہ بِسْمِ اللّٰتِ وَالْعِزَّىٰ اور کہاں مسلمان کا کہنا ”بِسْمِ اللّٰهِ اللّٰهُ اَكْبَرُ“۔

بعض نادان یہ خیال کرتے ہیں کہ خوش حال لوگوں کو کھانا کھلانے کا کوئی ثواب نہیں۔ ایصالِ ثواب صدقہ ہے۔ ان کو معلوم ہونا چاہیے کہ دوست کو کھانا کھلانا خواہ امیر ہو یا غریب اور خود اپنی بیوی کو کھانا کھلانا بھی ثواب ہے، اگرچہ وہ سیدانی ہو یہاں صدقہ بمعنی موجب ثواب ہے، نہ کہ صدقہ بمعنی زکوٰۃ بیچارے سمجھ سے معذور ہیں۔ صدقہ اور ثواب کے سمجھنے سے کوسوں دور ہیں۔ ہمارے اس خیال کی تائید وَلَا تَأْكُلُوا مِمَّا لَمْ يُذْكَرِ اسْمُ اللّٰهِ عَلَيْهِ اور وَمَا ذُبِحَ عَلَى النُّصُبِ سے ظاہر ہے یعنی غیر خدا کے نام پر اگر ذبح کیا جائے تو وہ بُت پرستی میں داخل ہے۔ اس مسئلہ کی تھوڑی سی تفصیل ہم نے سورہ فاتحہ کی تفسیر میں کر دی ہے۔

وَالْمُنْحَنِقَةُ؛ اور جو گلا گھٹنے سے مرجائے یعنی منڈی مروڑ کر مارا جائے۔ خَنْقٌ؛ گلا گھوٹنا۔ اِنْخِنَاقٌ؛ گلا گھٹنا۔ پھانسی دیا جانا۔ وَالْمَوْقُوذَةُ؛ اور جو لٹھ یا پتھر کے مارنے سے مرجائے۔ وَالْمُتْرَدِيَةُ؛ جو اوپر سے گر کر مرجائے۔ وَالنَّطِيحَةُ؛ اور جو سینگ مارنے سے مرجائے۔ نَطَحَ؛ سینگ مارا۔ وَالنَّطِيحَةُ؛ اور سینگ مارا ہوا۔ وَمَا أَكَلَ؛ اور جس کو کھائے اور جس کو کھایا ہو۔ السَّبْعُ؛ درندہ۔ اِلَّا مَا ذَكَّيْتُمْ؛ اگر جان باقی ہو، اور تم نے اُسے ذبح کیا ہو تو وہ ممانعت سے مستثنیٰ ہے۔ مگر جسے تم نے ذبح کیا ہو۔ وَمَا ذُبِحَ؛ اور جو ذبح کیا گیا ہو۔ عَلَى النُّصُبِ؛ بتوں پر۔ اس کا واحد نَصِيبٌ ہے۔ نَصَبٌ؛ کھڑا کیا۔ ہر چند کہ مَا ذُبِحَ عَلَى النُّصُبِ، مَا أَهْلٌ لِغَيْرِ اللّٰهِ بِهِ میں داخل تھا، مگر چونکہ آدمیوں کے نام پر بھی ذبح ممکن ہے، اس لئے بتوں کے نام پر ذبح کرنے کو زیادہ اہمیت دی گئی۔ وَأَنْ تَسْتَفْسِمُوا اور ایسا تقسیم کرنا بھی حرام ہے۔ بِالْأَزْلَامِ؛ جمع زَلَمٌ (فف) یا زَلَمٌ؛ (ضف) اور تیروں پانسوں کے ذریعہ سے گوشت تقسیم کرنا۔ یہ اکثر جوے میں ہوتا تھا۔

عربوں کی عادت تھی کہ ایک تھیلی میں تین تیر رکھتے، ایک پر ”ہاں“ لکھتے، ایک پر ”نہیں“ لکھتے، ایک خالی رہتا اور پھر ان میں سے ایک تیر نکالتے۔ اگر وہ تیر نکلتا جس پر ہاں لکھا ہوا ہے، تو سمجھتے کہ خدا نے اس کو چاہا۔ یہ ان کے دل کی من گھڑت بات تھی، قرعہ دوسری چیز ہے۔ بے اصل چیز کو یہ سمجھنا کہ خدا کی مرضی کے مطابق ہے یا نہیں، خدا پر حکم لگانا ہے۔ ذَلِكُمْ فِسْقٌ؛ یہ سب گناہ اور بد معاشی ہے۔ اَلْيَوْمَ؛ اب، آج، اس زمانے میں۔ یہاں يَوْمٌ بمعنی زمانے کے ہے يَتَسَّ؛ مایوس ہو گیا۔ نا اُمید ہو گیا۔ مایوس ہو گئے۔ فاعل جمع ہو اور فعل پہلے ہو تو واحد آتا ہے۔ اَلَّذِينَ؛ جو لوگ۔ كَفَرُوا؛ انکار کئے۔ مِنْ دِينِكُمْ؛ تمہارے دین سے۔ اب تمہارا دین کسی کے مٹائے نہیں مٹ سکتا وہ برابر ترقی کرتا جائے گا۔ آئندہ تمہارے دین کو کوئی نہیں مٹا سکتا۔ فَلَا تَخْشَوْهُمْ؛ لہذا اے مسلمانو! تم ان کافروں سے نہ ڈرو۔ ان سے مرعوب نہ ہو۔ وَاخْشَوْنِ؛ اور مجھ سے ڈرو۔ اَلْيَوْمَ؛ آج اَكْمَلْتُ؛ میں نے کامل کر دیا۔ لَكُمْ؛ تمہارے لئے۔ دِينِكُمْ؛ تمہارے دین کو۔ تمام اصولی اور ضروری باتیں بیان کر دی گئی ہیں۔ اب صرف قرآن کو سمجھنا اور اس سے احکام کا استنباط کرنا باقی ہے۔ جیسی جیسی ضرورت پیدا ہوگی، علماء اس سے احکام استنباط کریں گے۔ جو مدعی اصول اسلام کے خلاف ایک لفظ بھی کہے تو وہ خود اس پر رد ہے۔ ہر حکم کا ماخذ قرآن ہونا چاہیے۔ بے ماخذ قول ناقابل قبول ہے۔ وَأَتَمَّمْتُ؛ اور میں نے تمام کیا۔ عَلَيْنِكُمْ؛ تم پر۔ نِعْمَتِي؛ میری نعمت۔ وَرَضِيْتُ؛ اور میں راضی ہو گیا۔ میں نے پسند کیا۔ لَكُمْ؛ تمہارے لئے۔ اِلَاسْلَامِ؛ اسلام کو۔ دِينًا؛ دینوں میں سے۔ یعنی دینوں میں سے میں نے دین اسلام کو تمہارے لئے پسند کیا۔ فَمَنْ؛ پھر جو۔ اضْطُرَّ؛ مضطر اور

بے قرار ہو۔ مجبور اور ناچار ہو۔ فِی مَخْمَصَةٍ؛ سخت بھوک میں، کئی دن فاقوں میں گزرے ہوں۔ غَيْرَ مُتَجَانِفٍ؛ نہ مائل ہو۔ نہ قصد رکھتا ہو۔ لِإِنِّمِ؛ گناہ کے لئے، یعنی اس کا ارادہ حرام خوری کا نہ ہو اور مجبوراً جان بچانے کے لئے کچھ کھالے۔ فَإِنَّ اللَّهَ؛ پس بے شک اللہ۔ غَفُورٌ رَحِيمٌ؛ معاف کرنے والا، رحم کرنے والا ہے۔ اللہ غفور رحیم ہے۔

آدی کا بھوک سے مرنا مردار کھانے سے زیادہ اہم ہے، زیادہ برا ہے، بڑے شر کے مقابلہ میں چھوٹے شر کو اختیار کرنا چاہیے۔ ترجمہ:- تم پر حرام کر دیا گیا ہے، مردار اور خون اور سور کا گوشت اور وہ جس پر اللہ کے نام کے سوا، دوسرے کا نام (ذبح کے وقت) پکارا گیا ہو اور (وہ جانور) جو گلا گھٹننے سے مر گیا ہو، اور (وہ جانور) جو لاٹھی یا پتھر کے صدمہ سے مر گیا ہو، اور وہ جو اوپر سے نیچے گر کر اس کے صدمہ سے مر جائے، اور سینگ مارا ہوا (وہ جانور جس کو دوسرے جانور نے سینگ مارا ہو)۔ اور جس کو درندے نے کھایا ہو، مگر یہ کہ تم نے اس کو ذبح کیا ہو اور وہ (جانور) جو بٹوں کے نام پر ذبح کیا گیا ہو، اور پانسوں اور تیروں کے ذریعہ تقسیم کرنا بھی حرام ہے۔ یہ (بڑی بُری بات ہے) گناہ کا کام ہے۔ آج کافر تمہارے دین کی طرف سے مایوس (اور نا اُمید) ہو چکے ہیں۔ پھر ان سے کیا ڈرتے ہو، مجھ سے ڈرو۔ آج میں نے تمہارے دین کو کامل کر دیا ہے، اور اپنی نعمت تم پر تمام اور پوری کر دی اور دینوں میں سے تمہارے لئے اسلام کو پسند کیا۔ پھر جو سخت بھوک کے مارے مضطر اور بے قرار ہو جائے (اور حرام خواری کا ارادہ نہ رکھتا ہو) اور گناہ اس کا مقصود نہ ہو (اور کچھ حرام چیز کھالے) تو بے شک اللہ غفور رحیم ہے۔

صاحبو! اس آیت میں کئی ضروری مسائل بیان کر دیئے گئے ہیں۔ خنزیر کا گوشت پوست سب ناجائز، خنزیر سراپا حرام ہے۔ بڑا بے حیا جانور ہے جو اس کا گوشت کھاتے ہیں ان میں بھی بے حیائی آ جاتی ہے۔

ذبح کرنے کا کیا قاعدہ ہے؟ حلقوم یعنی گلا کھانے اور سانس کی نالی اور اس کے بازو کی دو رگوں میں سے ایک رگ کا کٹنا ضروری ہے۔ اسلام میں بُت پرستی کی سخت ممانعت کی گئی ہے اور ان تمام چیزوں سے منع اور باز رکھا گیا ہے جو بُت پرستی کے متعلق ہیں۔ جوے بازی بھی حرام ہے، جو آج کل برج کی شکل میں عام طور پر کھیلی جاتی ہے۔ خدا نے جوے بازی کی حرمت کو شراب کی حرمت کے ساتھ بیان کیا ہے اور اس کام کو ناپاک اور شیطان کا کام فرمایا اور اس سے پرہیز کرنے کا حکم دیا ہے۔

صاحبو! دین اسلام ایک مکمل اور عام دین ہے۔ اس کا مقصد اعلیٰ توحید اور خدا کو ایک ماننا ہے۔ اسلام نہ کسی خاندان سے خاص ہے نہ اس میں ذات پات کا جھگڑا ہے، نہ کسی زبان سے خصوصیت رکھتا ہے۔ اسلام توحید کے ساتھ مکارم اخلاق کی تعلیم دیتا ہے۔ بُعِثْتُ لِأَتَمِّمَ مَكَارِمَ الْأَخْلَاقِ؛ میں بہترین اخلاق کی تکمیل کے لئے بھیجا گیا ہوں۔ اسلام کسی خاص ملک میں محبوس نہیں ہو سکتا۔ اس میں تہذیب نفس اور مکارم اخلاق کے سوا دیوانی اور فوجداری ہر قسم کے قوانین موجود ہیں اسلام حریت اور مساوات کو پیدا کرتا ہے۔ عورتوں کو بھی صاحبِ ملک اور توریث ماننا ہے۔ عورتوں کی آزادی کے لئے اس

میں خلع کا مسئلہ بھی ہے۔ اسلام میں دوسروں کو قتل کرنا تو ایک طرف کوئی شخص خودکشی بھی نہیں کر سکتا۔ کیونکہ اسلام سکھاتا ہے کہ تم خود اللہ کی ملک ہو، اور اس کو خلاف حکم خدا ضائع نہیں کر سکتے۔

اسلام ایک دریائے ناپیدا کنار ہے، جس میں غوطہ مار کر سب پاک ہو جاتے ہیں۔ کوئی ذرا یہ تو بتادے کہ ساری دنیا کے لئے کونسا مذہب خدا نے بھیجا ہے۔ ہندوؤں کے پاس تو یہ ہے کہ اگر کوئی وید کو سن لے تو سیسہ پگھلا کر اس کے کان میں ڈالنا چاہیے۔ مجوسی، یعنی پارسی مذہب میں بھی تبلیغ نہیں، لہذا وہ بھی کسی کو پارسیوں میں ملا نہیں سکتے۔ یہودیوں کا مذہب اب بھی غیر تبلیغی ہے۔ اور بنی اسرائیل کے سوا کوئی یہودی بن نہیں سکتا۔ جناب عیسیٰ علیہ السلام بھی بنی اسرائیل میں سے تھے، اور موسوی مذہب کے پابند تھے کسی نے آپ سے کوئی مسئلہ پوچھا تو آپ نے فرمایا، میں بیٹوں کی روٹی کتوں کے سامنے نہیں ڈالنا چاہتا۔ لہذا عیسائی مذہب بھی تمام اقوام کے لئے نہیں ہے۔ کافہ الناس اور تمام اقوام عالم کے لئے صرف اسلام ہے۔ مسلمانوں کی دیکھا دیکھی آریوں اور پرائسٹنٹ عیسائیوں نے اپنے مذہب کے خلاف دوسروں کو اپنے مذہب میں ملانا شروع کر دیا ہے۔ وہ اپنی دانست میں مسلمانوں کے خلاف کرتے ہیں مگر رفتہ رفتہ بے ارادہ اور بے اصول، اسلام کو اختیار کئے چلے جا رہے ہیں اور اپنے مذہب کو خیر باد کہہ رہے ہیں۔ انشاء اللہ ایک دن ایسا آئے گا کہ اسلام کی حقیقت ظاہر ہو جائے گی، اور ساری دنیا یہی مکمل مذہب اختیار کرنے پر مجبور ہو جائے گی۔

میں یقین سے کہتا ہوں اے مخالفین اسلام! تم قرآن کو دیکھو اور اس کو نظرِ تعمق سے دیکھو تمہارے دل میں تمہارے مذہب کی وقعت باقی نہ رہے گی۔ تم اس سے بھاگو گے مگر وہ تم کو کب چھوڑتا ہے۔ تمہارے کانوں سے، تمہاری آنکھوں سے تمہارے دل میں اترے گا۔ تمہارے دماغ میں بس جائے گا۔ تم مجبور ہو گے کہ اپنے مذہب کی اصلاح کرو۔ مگر کس کے اصول کی پابندی کے ساتھ؟ اسلام کے، یہ آپ حیات ہے تمہارے مردہ دلوں کو زندہ کر دے گا۔ تم اپنے مسلم ہونے سے انکار کئے چلے جاؤ، مگر دنیا شہادت دے گی، پکارے گی، چلا اٹھے گی کہ یہ صورت و شکل اسلام کی ہے۔ اس کی آنکھیں ہیں، مگر افسوس! آنکھوں میں نور نہیں، زبان ہے مگر اس میں لکنت باقی ہے، ہاتھ پیر ہیں مگر مثل ہیں۔ تم اسلام سے بھاگو، خوب بھاگو مگر وہ تم کو کب چھوڑتا ہے۔ تم کو چھاتی سے لگالے گا۔ اپنا دودھ پلائے گا اور تم کو اپنا بیٹا بنا لے گا۔

بہر حال کامل دین اگر ہے تو اسلام ہی ہے۔ اِنَّ الدِّينَ عِنْدَ اللّٰهِ الْاِسْلَامُ۔ اسلام ہی خدا کا دین ہے۔ وَمَنْ يَّبْتَغِ غَيْرَ الْاِسْلَامِ دِيْنًا فَلَنْ يُقْبَلَ مِنْهُ؛ جو اسلام کے سوا کسی اور مذہب کو اپنا دین بنائے تو وہ خدا کے پاس کبھی مقبول نہیں ہوگا وَهُوَ فِي الْاٰخِرَةِ مِنَ الْخٰسِرِيْنَ؛ اور وہ آخرت میں نقصان اور حیرانی میں ہوگا۔

ہمارے ان مباحث سے آپ کو معلوم ہو گیا ہوگا کہ اسلام دنیا سے تفرقہ اور پریشانی دفع کرنا چاہتا ہے۔ خدا ایک، رسول ایک، مذہب ایک، قانون ایک، اور پھر ایسا سیدھا سادہ مذہب کہ عقل سلیم مجبور ہے کہ اس کو قبول کرے۔ اسلام تمام عالم کو ایک انسان بنا دیتا ہے جس کو انسان کبیر کہتے ہیں۔ اگر کسی کی آنکھ دکھے یا سر میں درد ہو یا کوئی اور عضو کو تکلیف پہنچے تو اس کا اثر تمام دیگر اعضاء پر بھی پڑتا ہے اور تمام جسم بیمار ہو جاتا ہے۔ اسی طرح تمام افراد انسانی میں ہمدردی کی ضرورت ہے ہر ایک کو دوسرے کی تکلیف سے متاثر ہونا چاہیے اور دوسرے کی تکلیف کو اپنی تکلیف سمجھنا چاہیے۔ اگر جسم کے ایک حصہ میں بھی بیماری ہو تو انسان کو تندرست نہیں کہہ سکتے۔ اسی طرح قوم کو یا کسی فرد کو کوئی نقصان پہنچے تو دنیا کا نظام تمدن درست

نہیں سمجھا جائے گا۔ یہ ہے اسلام کی روح۔

بعض نادان کہتے ہیں کہ زمانہ ترقی کرتا جا رہا ہے، اور حسبِ ضرورت قوانین بدلتے چلے جا رہے ہیں، بھلا تمام زمانوں میں ایک ہی قانون اسلام کیوں کر کام دے سکے گا؟ ان نادانوں کو یہ سمجھنا چاہیے کہ بعض قوانین اصولی ہوتے ہیں، وہ ہرگز نہیں بدلتے۔ ان اصولی اور کلی قوانین پر اسلام مشتمل ہے اور اسلام کے سوا کوئی مذہب، کوئی سلطنت ایسا دعویٰ کرنے کی جرأت نہیں کر سکتی۔

ائمہ، قوانین اسلام کے جاننے والے ہیں۔ اور انہی اصولی قوانین کی روشنی میں تمام جزوی قوانین کو استنباط کرتے ہیں کوئی رومن لا (Roman Law) کے اصول اور اسلام کے اصول کو مقابلہ کر کے دیکھے۔ اسلام نکھرے گا اور اپنی چمک دمک دکھائے گا۔ یہ الگ بات ہے کہ کسی شخص کی قوتِ مدرکہِ دمیزہ ہی خراب ہو، وہ سونے اور پیتل میں تمیز نہ کر سکتا ہو، یا الماس اور کانچ میں فرق نہ کر سکتا ہو۔ ایسے شخص کو خود اپنی عقل پر رونا چاہیے۔ اور خود اپنے نفس کو ملامت کرنی چاہیے اور اپنے ضعفِ بصارت و بصیرت پر افسوس کرنا چاہیے۔

روشن ہواے شمعِ اسلام، اور ان ضعیف البصر و البصیرت افراد کو حق بات دکھا دے۔ ان کی آنکھوں میں کل الجواہر بن جا اور ان کی آنکھوں کے پردے کو قدح کر دے۔ **يُرِيدُونَ أَنْ يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ إِلَّا أَنْ يُنِيرَ نُورَهُ**۔ (التوبہ۔ آیت ۳۲)

يَسْأَلُونَكَ مَاذَا أُحِلَّ لَهُمْ قُلْ أُحِلَّ لَكُمْ الطَّيِّبَاتُ وَمَا عَلَّمْتُم مِّنَ الْجَوَارِحِ

مُكَلِّبِينَ تَعْلَمُونَهُنَّ مِمَّا عَلَّمَكُمُ اللَّهُ فَكُلُوا مِمَّا أَمْسَكَنَّ عَلَيْكُمْ

وَاذْكُرُوا اسْمَ اللَّهِ عَلَيْهِ وَاتَّقُوا اللَّهَ إِنَّ اللَّهَ سَرِيعُ الْحِسَابِ ①

يَسْأَلُونَكَ؛ کی آیت، ما قبل کی آیت کا تتمہ ہے۔ عرب کی قومیں اپنے شبہات کی وجہ سے بعض چیزوں کے کھانے کو ناجائز سمجھتی تھیں۔ اسلام میں ان چیزوں کی ممانعت ہے جو ناپاک اور گندی ہیں یا ان میں بُت پرستی کی وجہ سے اعتقادی یا اخلاقی ناپاکی آگئی ہے۔ اسلام آنے کے بعد حلال و حرام کے متعلق سوالات کئے گئے۔

يَسْأَلُونَكَ؛ لوگ تم سے سوال کرتے ہیں، تم سے پوچھتے ہیں۔ مَاذَا؛ کیا چیز۔ أُحِلَّ؛ حلال کی گئی ہے۔ لَهُمْ؛ ان کے لئے۔ قُلْ۔ تم کہو۔ أُحِلَّ لَكُمْ؛ تمہارے لئے حلال کی گئی ہیں۔ الطَّيِّبَاتُ؛ اچھی اور پاکیزہ چیزیں۔ وَمَا عَلَّمْتُمْ؛ اور ان جانوروں کا شکار بھی حلال ہے جن کو تم نے تعلیم دی۔ سدھایا۔ مِّنَ الْجَوَارِحِ؛ شکاری جانوروں سے۔ جَوَارِحِ؛ جمع جَارِحَةٌ؛ شکاری جانور۔ کیونکہ شکار کے وقت شکار کو زخمی کر دیتا ہے۔ مُكَلِّبِينَ؛ بحالیکہ تم شکار کرنا سکھاتے ہو۔ كَلَّبَ؛ کتا۔ كَلَّبَ؛ حرص۔ مُكَلَّبَ؛ شکار کی تعلیم دینے والا۔ مُكَلَّبَ؛ وہ کتا جس کو شکار کی تعلیم دی گئی ہو۔ اسی طرح شکاری اور تعلیم یافتہ چیتا بھی مُكَلَّبَ میں داخل ہے۔ تَعْلَمُونَهُنَّ؛ تم ان کو شکار کی تعلیم دیتے ہو، سکھاتے ہو۔ مِمَّا؛ ان طریقوں سے۔ عَلَّمَكُمُ اللَّهُ؛ کہ اللہ نے تم کو تعلیم دی ہے۔

تعلیم یافتہ کتے اور چیتے کے شکار کے جائز ہونے کے لئے دو شرطیں ہیں :-

فَكُلُوا؛ پھر کھاؤ۔ مِمَّا أَمْسَكْنَ؛ ان شکار شدہ جانوروں سے کہ شکار کرنے والے جانوروں نے پکڑا۔ عَلَيْكُمْ؛ تمہارے لئے، تمہاری خاطر یعنی (۱) وہ کتا تعلیم یافتہ سمجھا جائے گا جس نے اپنے کھانے کے لئے شکار نہ پکڑا ہو، اور تمہارے بلاتے ہی شکار کو چھوڑ کر آجائے۔ وَاذْكُرُوا؛ اور ذکر کرو۔ بیان کرو۔ اِسْمَ اللّٰهِ؛ اللہ کے نام کو۔ عَلَيْهِ؛ شکار کرنے والے جانور پر۔ (۲) یعنی شکار سے پہلے بِسْمِ اللّٰهِ، اللّٰهُ اَكْبَرُ کہہ کر شکاری جانور کو چھوڑنا چاہیے۔ غرض کہ شکار کرنے والا جانور تعلیم یافتہ ہو، اور اس پر چھوڑتے وقت نامِ خدا بھی لیا گیا ہو۔ ایسا شکار کھانا جائز ہے۔ اگر شکار شدہ جانور میں جان باقی ہو اور تم اس تک پہنچ چکے ہو تو اللہ کے نام پر اُسے ذبح کرو۔ اور اگر ذبح کا موقع نہ ملے اور جانور مر جائے تو جانور پر خدا کا نام لے کر چھوڑنا کافی سمجھا جائے گا۔ شکاری پرندے، مثلاً باز، بہری کا بھی یہی حکم ہے کہ اگر خدا کا نام لے کر چھوڑے جائیں تو ان کا شکار شدہ جانور جائز ہے۔ تیر چھوڑتے وقت بھی اگر بسم اللہ کہہ کر چھوڑے اور شکار مر جائے تو وہ بھی جائز ہے۔ بندوق کے متعلق علماء میں اختلاف ہے۔ اگر زردی گولی کے شروع میں کوئی نوک دار چیز ہو اور بِسْمِ اللّٰهِ کہہ کر گولی چلائی گئی ہو تو وہ بھی بالاتفاق تیر کے حکم میں ہے۔

وَ اتَّقُوا اللّٰهَ؛ اور اللہ سے ڈرو، اس کے احکام کی خلاف ورزی نہ کرو۔ اِنَّ اللّٰهَ؛ بے شک اللہ۔ سَرِيعُ الْحِسَابِ؛ جلد حساب لینے والا ہے۔

ترجمہ :- (اے پیغمبر!) تم سے لوگ پوچھتے ہیں کہ کیا کیا چیزیں ان کے لئے حلال کی گئی ہیں، تم ان سے کہہ دو تمام اچھی چیزیں تمہارے لئے حلال ہیں، اور وہ (شکار) بھی، (تمہارے لئے حلال ہے) جو ان جانوروں کا شکار کیا ہوا ہو، جن کو تم نے (شکار کرنے کی) تعلیم دی ہو اور وہ تمہاری تعلیم خداوندی کے موافق بھی ہو۔ لہذا ان (شکاروں) کو کھاؤ، جن کو (ان شکاری جانوروں نے) تمہارے لئے پکڑا ہو اور (ان شکاری جانوروں کو چھوڑتے وقت) اس پر اللہ کا نام بھی لو، اور (دیکھو) اللہ سے ڈرو (اور اس کے احکام کی خلاف ورزی نہ کرو)۔ کیونکہ بے شک اللہ جلد حساب لینے والا ہے۔

جب کتے کے شکار شدہ جانور کا کھانا جب کہ نامِ خدا پر چھوڑا گیا ہو جائز ہے، تو اہل کتاب کا ذبیحہ بھی جس پر ذبح کے وقت نامِ خدا لیا گیا ہو جائز ہوگا۔

الْيَوْمَ أُحِلَّ لَكُمْ الطَّيِّبَاتُ وَطَعَامُ الَّذِينَ أُوتُوا الْكِتَابَ حَلَلٌ لَّكُمْ وَطَعَامُكُمْ حَلَلٌ لَّهُمْ
وَالْمُحْصَنَاتُ مِنَ الْبُؤْمِنِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ

إِذَا اتَّيْتُمُوهُنَّ مِنْ جُورِهِنَّ فَحُصِّنِينَ غَيْرِ مُسَافِحِينَ وَلَا مُتَّخِذِي أَخْدَانٍ
وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنَ الْخُسْرَىٰ ۝

الْيَوْمَ؛ آج، آج سے، اس زمانہ سے۔ أُجِلَّ لَكُمْ؛ تمہارے لئے حلال کی گئیں۔ الطَّيِّبَاتُ؛ پاک چیزیں۔ دوسرے پیغمبروں کے زمانے میں بعض خاص خاص وجوہ کی بناء پر بعض چیزوں کی ممانعت کی گئی تھی۔ مگر اب تمہارے لئے تمام اچھی چیزیں حلال کر دی گئی ہیں۔ مگر کونسی چیزیں اچھی ہیں اور کونسی بری، اس کے بیان فرمانے والے رسول اللہ ﷺ ہیں اور آپ کے فرمودہ پر اغراض و مقاصد کو دیکھ کر ائمہ و فقہاء قیاس کریں گے۔

وَطَعَامُ؛ اور کھانا۔ الَّذِينَ؛ جو لوگ۔ أُوتُوا؛ دیئے گئے ہیں۔ وَطَعَامُ الَّذِينَ أُوتُوا الْكِتَابَ؛ اور اہل کتاب کا کھانا۔ جِلَّ لَكُمْ؛ تمہارے لئے حلال ہے۔ وَطَعَامُكُمْ؛ اور تمہارا کھانا۔ جِلَّ لَهُمْ؛ ان کے لئے حلال ہے۔ مگر یاد رکھو کہ جتنے شرائط اصول اسلام سے کسی چیز کے کھانے کے لئے شرط ہیں، اہل کتاب کے کھانے میں بھی ملحوظ رہیں گے۔ یہ نہیں کہ مسلمانوں کو عیسائیوں کا دیا ہوا سور کا گوشت جائز ہو جائے گا، یا وہ جانور جس پر اللہ کا نام نہ لے کر ذبح کیا گیا ہو، جائز ہو جائے گا، نہ وہ جانور جائز ہو جائے گا جس کی منڈی مروڑی گئی ہو۔

وَالْمُحْصَنَاتُ؛ اور پاک دامن عورتیں۔ مِنَ الْمُؤْمِنَاتِ؛ مسلمان عورتوں میں سے۔ وَالْمُحْصَنَاتُ مِنَ الْمُؤْمِنَاتِ؛ اور مسلمان پاک دامن عورتیں۔ حِصْنٌ؛ قلعہ۔ إِحْصَانٌ؛ شادی کر لینا، نکاح کے ذریعہ سے اپنی حفاظت کرنا۔ مُحْصَنَةٌ؛ وہ عورت جو پارسائی کی وجہ سے اپنی حفاظت کرتی ہے۔ چونکہ عورت زیر دست رہتی ہے اور دیگر مذاہب میں اسلام کی طرح رواداری نہیں، لہذا مسلم عورت غیر مسلم سے نکاح نہیں کر سکتی۔

افسوس! آج کل مسلمانوں کو نہ غیرت ہے نہ عزت نفس ہے۔ گزشتہ زمانہ میں مسلمان پیشہ ور عورت بھی غیر مسلم کے پاس منہ کالا کرنے جاتی نہ تھی۔ مگر افسوس! زمانہ نے ہم کو کیا کیا دکھایا۔

مسلمان عورت کا کافر سے رشتہ ÷ یہ کیا ذلتیں ہیں یہ کیا خواریاں ہیں (حسرت صدیقی)

وَالْمُحْصَنَاتُ؛ اور پاک دامن عورتیں۔ مِنَ الَّذِينَ أُوتُوا الْكِتَابَ؛ اہل کتاب میں سے۔ مِنْ قَبْلِكُمْ؛ تم سے پہلے۔ اور یہود و نصاریٰ جن کو تم سے پہلے کتاب دی گئی ہے۔ ان میں کی پارسا عورتوں سے نکاح کر سکتے ہیں۔ إِذَا اتَّيْتُمُوهُنَّ؛ جب کہ تم نے ان کو دیا ہو۔ أُجُورَهُنَّ؛ ان کے مہر۔ مہر دو قسم کا ہوتا ہے: (۱) مُعَجَّلٌ؛ جو فی الفور ادا کیا جاتا ہے، جسمانی تعلقات سے پہلے دیا جاتا ہے۔ (۲) مُؤَجَّلٌ؛ جو طلاق یا موت پر واجب الادا ہوتا ہے۔ جس کی ادائیگی میں مدت رہتی ہے، مگر نکاح ہوتے ہی مہر واجب الذمہ ہو جاتا ہے۔ یہی مراد ہے اتَّيْتُمُوهُنَّ سے مردوں کا قول ادا کرنے کے برابر سمجھا جاتا ہے۔ عِدَّةُ الْمُؤْمِنِ كَأَخْدَانِكُمْ۔ مسلمان کا وعدہ ہاتھ سے لینے کے برابر ہے۔

مُحْصِنِينَ ؛ پارسائی کا خیال رکھ کر۔ غَيْرَ مُسَافِحِينَ ؛ اور تمہارا مقصود شہوت رانی نہ ہو۔ سَفْحٌ ؛ بہانا، خواہ پانی ہو یا خون یا کوئی اور چیز۔ وَلَا مُتَّخِذِيْ أَخْدَانٍ ؛ أَخْدَانٌ ؛ جمع خِدْنٌ ؛ بمعنی خفیہ دوست۔ آشنا، یار۔ اصل میں مُتَّخِذِينَ ہے اضافت سے نون گر گیا ہے۔ وَلَا مُتَّخِذِيْ أَخْدَانٍ ؛ اور نہ خفیہ آشنائی کرنا۔ وَمَنْ يَّكْفُرْ بِالْإِيمَانِ ؛ اور جو ایمان سے کفر کرے، اس سے انکار کرے، وہ باغی ہے، وہ معمولی مجرم نہیں ہے۔ فَقَدْ حَبِطَ عَمَلُهُ ؛ پھر اس کے سارے نیک کام اکارت ہیں غارت ہیں۔

باغی نے کوئی اچھا کام کیا ہو تو وہ کچھ کام نہیں آتا، اس کو برابر گولی مار دی جائے گی۔ افسوس! آج کل ایک جھوٹی رواداری دنیا میں چھا گئی ہے، آدمی نیک ہو چاہے مسلم ہو یا غیر مسلم۔ ان کو اس آیت پر غور کرنا چاہیے کہ کافر اور باغی ناقابلِ رحم ہوتے ہیں۔ خدا سے، بادشاہ سے بغاوت کر کے رحم کی امید رکھنا غلط ہے۔

وَهُوَ فِي الْآخِرَةِ ؛ اور وہ آخرت میں۔ مِنَ الْخَسِرِينَ ؛ خسارہ۔ نقصان اور ٹوٹا پانے والوں میں سے ہے۔ ترجمہ :- آج تمہارے لئے پاک (اور طیب چیزیں) حلال کر دی گئیں اور اہل کتاب کا کھانا بھی تمہیں حلال ہے۔ اور تمہارا کھانا انہیں حلال ہے۔ نیز (حلال ہیں) مسلمان پارسا عورتیں اور دیگر ان لوگوں کی پارسا عورتیں بھی (تمہیں حلال ہیں) جن کو تم سے پہلے کتاب دی گئی ہے، (یعنی یہودی اور نصرانی) بشرطیکہ ان کے مہر ادا کر دو اور تم کو پاک دامنی بھی مقصود ہونہ یہ کہ شہوت رانی (پیش نظر ہو) اور نہ خفیہ آشنائی کرنا اور جس نے ایمان سے انکار کیا (اس کے احکام کو نہ مانا تو) اس کا (سارا) کیا کرایا غارت، اکارت ہے، اور وہ آخرت میں بھی (نقصان اور) خسارہ میں رہنے والوں میں سے ہوگا۔ خدائے تعالیٰ کی ہمیشہ سے یہ عادت چلی آرہی ہے کہ معاملات کے ساتھ عبادت بھی بیان کر دیئے جائیں تاکہ زیادہ زمانہ غفلت میں نہ گزرے اور آدمی سمجھے کہ ہم کو خدا کے لئے بھی کچھ کرنا ہے۔ عبادتوں میں سب سے اہم نماز ہے اور نماز کے لئے وضو اور تیمم کی ضرورت ہوتی ہے۔ لہذا فرماتا ہے :-

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ

وَأَمْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ وَإِنْ كُنْتُمْ جُنُبًا فَاطَّهَّرُوا

وَإِنْ كُنْتُمْ مَّرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُم مِّنَ الْغَائِطِ أَوْ لَبَسْتُمُ النِّسَاءَ

فَلَمْ تَجِدُوا مَاءً فَتَيَسَّمُوا صَعِيدًا طَيِّبًا فَامْسَحُوا بِوُجُوهِكُمْ وَأَيْدِيكُمْ مِنْهُ

مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهَّرَكُمْ

وَلِيْتُمْ نِعْمَتَهُ عَلَيْكُمْ لَعَلَّكُمْ تَشْكُرُونَ ①

يَأْتِيهَا الَّذِينَ آمَنُوا ؛ اے ایمان والو۔ اِذَا قُمْتُمْ ؛ جب تم کھڑے ہو جاؤ۔ اِلَى الصَّلَاةِ ؛ نماز ادا کرنے کے لئے۔ فَاغْسِلُوا ؛ پس دھولو۔

یہاں تین لفظ ہیں غَسَلَ يَغْسِلُ ، رَشٌّ اور مَسَحَ۔ غَسَلَ ؛ تمام بدن کا دھونا، نہانا۔ غَسَلَ ؛ دھونا۔ خواہ بعض حصہ جسم کا ہو یا کسی اور کا، رَشٌّ ؛ پانی چھڑکنا، پانی کے قطروں کا جسم وغیرہ تک پہنچنا۔ مَسَحَ ؛ تَرَّ چیز کا جسم وغیرہ پر پھیرنا۔ بعض وقت خفیف غسل کو بھی مسح کہہ دیا گیا ہے۔

وَجُوهَكُمْ ؛ اپنے چہروں کو۔ وَجُوهٌ ؛ جمع وَجْهٌ ؛ چہرہ، مواجہ، رودرد، سامنے۔ وَجْهٌ میں سامنے ہونے کو اہمیت ہے۔ تو طول میں سر کے بالوں کے مقام سے تھوڑی کے نیچے تک، اور ایک کان سے دوسرے کان تک۔ کان کا پچھلا حصہ اس میں شامل نہیں۔ اگر ڈاڑھی ہو تو اس میں خلال کرنا مستحب ہے۔ امام محمدؒ سے کسی نے کہا میری ڈاڑھی بہت گھنی ہے، خلال کرنے سے بھی پوری نہیں بھگتی، فرمایا: اسے بھگنے ڈالو۔ کان کے پیچھے کا حصہ سر کے متعلقات سے ہے۔

وَأَيْدِيكُمْ ؛ اور اپنے ہاتھوں کو یعنی دھولو۔ أَيْدِيٌّ ۔ جمع يَدٌ ۔ ہاتھ۔ اِلَى الْمَرَافِقِ ؛ کہنیوں تک۔ مَرَافِقُ جمع مِرْفَقٌ ؛ کہنی۔ کیا کہنیوں کو اس طرح دھونا چاہیے کہ اس کے اوپر کا حصہ بھی آجائے؟ بے شک دھونا چاہیے کیونکہ کہنی ہاتھ کے جنس سے ہے۔ مِرْفَقٌ ، يد کا ایک حصہ ہے۔ روزے میں رات کا کچھ حصہ داخل نہیں، کیونکہ رات دن کے جنس سے نہیں۔ روزہ روز کا ہوتا ہے نہ کہ شب کا۔ وَامْسَحُوا ؛ اور مسح کرو۔ بَرءٌ وَسِغْمٌ ؛ اپنے سروں کا۔ امام مالکؒ کے پاس پورے سر کا مسح فرض ہے۔ امام شافعیؒ کے پاس اتنا فرض ہے کہ سر پر ”مسح کیا گیا“ کہنا صحیح ہو اور امام ابو حنیفہؒ کے پاس ناصیہ یعنی سر کے سامنے کے حصہ کا مسح فرض ہے جس کا اندازہ ربع سر سے کیا گیا ہے۔

وَأَرْجُلَكُمْ ؛ اور اپنے پیروں کو بھی دھو۔ أَرْجُلٌ ۔ جمع رِجْلٌ ؛ پاؤں، پیر۔ اِلَى الْكَعْبَيْنِ ؛ دونوں ٹخنوں تک۔ ٹخنہ ڈھلنا چاہیے۔ کیونکہ یہ پاؤں کا ایک حصہ ہے۔ اس کی جنس ہے۔

صاحبو! بہت سے لوگ فرض اعتقادی اور فرض عملی میں فرق نہیں کرتے۔ فرض اعتقادی ایک قطعی اور متواتر حکم ہے۔ فرض اعتقادی کا منکر کا فرسبھا جاتا ہے۔ فرض عملی میں اصل حکم قطعی ہوتا ہے، مگر اس کی تعیین اجتہادی ہوتی ہے۔ فرض عملی کے منکر کی تکفیر نہیں کی جاسکتی، کیونکہ اس میں انسانی رائے اور عقل کو دخل ہے۔ سر کا مسح فرض اعتقادی ہے۔ اس سے حنفی، مالکی، شافعی اور حنبلی کوئی انکار نہیں کر سکتا۔ مگر اس کی تعیین کہ پورے سر کا مسح یا ناصیہ کا یا اس قدر حصہ کا کہ ”مسح کیا گیا“ کا لفظ صادق آئے، فرض عملی ہے۔ جہاں انسانی عقل کی مداخلت ہوئی تکفیر ایک طرف، یہ بھی نہیں کہہ سکتے کہ اس نے عمل نہیں کیا۔ لہذا یہ ایک بڑی غلط فہمی ہے کہ مالکی، حنفی کے پیچھے اس لئے نماز نہ پڑھے کہ اس نے پورے سر کا مسح نہیں کیا، یا حنفی، شافعی کے پیچھے اس لئے نماز نہ پڑھے کہ اس نے ناصیہ کا مسح نہیں کیا۔ فرض عملی اور واجب میں یہ فرق ہے کہ فرض عملی کا ترک قابل تدارک ہے اور واجب کا ترک قابل تدارک۔ پس اگر نماز میں کوئی واجب ترک ہو جائے تو اس پر سجدہ سہو آئے گا اور حج میں اگر کوئی واجب چھوٹ جائے تو اس پر دم یعنی قربانی واجب ہو جائے گی۔

مجھے بڑا افسوس ہوتا ہے کہ حنفی، شافعی، مالکی، حنبلی غلط فہمیوں میں مبتلا ہو کر ایک دوسرے کے پیچھے نماز نہ پڑھیں۔ یاد رکھو! جہاں حضرت انسان کی رائے آئی وہاں احتمالِ خطا پہنچ گیا۔

واضح ہو کہ وضو میں بعض ائمہ کے پاس نیت فرض ہے اور بعض کے پاس ترتیب بھی۔ جن کے پاس نیت فرض نہیں، ان کے پاس دھونے سے پاک ہونا پانی کا ایک فعلِ طبعی ہے جو نیت پر موقوف نہیں۔ ایک آدمی حوض میں کود پڑا اور پھر نکل آیا۔ اس کا غسل بھی ہوا، اس کا وضو بھی ہو گیا کیونکہ تمام جسم جب پانی سے دھل گیا تو منہ، دونوں ہاتھ اور پاؤں سب دھل گئے۔ اس صورت میں چونکہ وضو بھی ایک نیک کام ہے لہذا بغیر نیت کے اس کا ثواب نہ ملے گا۔ مگر غسل اور وضو ہو جائے گا۔ بعض ائمہ کے پاس کوئی عمل بغیر نیت کے نہیں ہو سکتا۔ اِنَّمَا الْاَعْمَالُ بِالنِّيَّاتِ ان کے پیش نظر ہے۔

وَإِنْ كُنْتُمْ ؛ اور اگر ہو تو تم۔ اگر تھے تم۔ جُنُبًا ؛ ناپاک، کنارہ کشی کرنے والا، عموماً ناپاک آدمی بغیر طہارت کے کنارہ کشی کرتا ہے۔

فَاطْهَرُوا ؛ تو خوب طہارت کرو۔ شافعیوں کے پاس پورے جسم کا دھونا مقصود ہے اور اس میں ناک میں پانی لینا اور کلی کرنا داخل نہیں، اور حنفیوں کے پاس چونکہ منہ اور ناک کی طہارت اور صفائی کی جاتی ہے اس لئے غسل میں کلی اور ناک میں پانی لینا فرض ہے، کیونکہ غسل کے لئے خوب پاک ہونے کا حکم ہے۔ برخلاف وضو کے کہ وہاں ایسا حکم نہیں ہے۔ اِطْهَرُوا اصل میں تَطْهَرُوا تھا۔

اب اس کے بعد وضو کے قائم مقام تیمم کا ذکر ہے۔

وَإِنْ كُنْتُمْ ؛ اور اگر تم ہو۔ مَرَضِيٍّ جَمْعِ مَرِيضٍ ؛ بیمار۔ أَوْ عَلَى سَفَرٍ ؛ یا سفر پر ہو (اور پانی نزدیک نہ ہو۔ نزدیکی کا اندازہ ایک میل سے کم سمجھا گیا ہے۔ بعض ائمہ کے پاس رائے مُبْتَلَىٰ بہ معتبر ہے یعنی جو اس حالت میں مبتلا ہے۔ قریب و بعید کا اندازہ کرنا اسی کا معتبر ہے)۔ أَوْ جَاءَ ؛ یا آیا۔ یا آئے۔ أَحَدٌ ؛ کوئی شخص۔ مِنْكُمْ ؛ تم میں سے۔ مِنَ الْغَائِطِ ؛ بیت الخلاء سے، پاخانہ سے، جھاڑے سے۔ أَوْلَمَسْتُمُ النِّسَاءَ ؛ یا تم نے عورتوں کو ہاتھ لگایا ہو، اُن کو چھوا ہو، اُن کو مَسَّ کیا ہو۔ لَمَسْتُمْ کے معنی شافعی لوگ ہاتھ لگانے کے لیتے ہیں اور اس کو ناقض وضو یعنی وضو توڑنے والی چیز سمجھتے ہیں، اور حنفیوں کے پاس یہ کنایہ ہے جماع سے۔ حنبلیوں کے پاس شہوت کے ساتھ عورت کو ہاتھ لگانے سے وضو ٹوٹتا ہے ورنہ نہیں۔ بعض احادیث میں ہے کہ حضرت بی بی عائشہؓ لیٹی ہوئی رہتیں اور رسول خدا ﷺ نماز پڑھتے رہتے۔ سجدہ کرنا ہوتا تو بی بی صاحبہؓ کے پیر کو ہاتھ لگا دیتے اور وہ پیر سمیٹ لیتیں، پھر حضرت سجدہ کرتے۔

بعض حدیثوں میں یہ بھی ہے۔ حضرت مسجد کو نماز کے لئے جاتے جاتے اپنی بیوی کا بوسہ لے کر چلے جاتے۔

فَلَمْ تَجِدُوا ؛ پھر تم نے نہیں پایا۔ مَاءٌ ؛ پانی کو۔ فَتَيَمَّمُوا ؛ پھر تم قصد کرو۔ ارادہ کرو۔ صَعِيدًا طَيِّبًا ؛ پاک مٹی کا۔ صَعِيدٌ ؛ وہ چیز جو زمین پر مٹی کی قسم سے ہے۔ پھر بھی مٹی کی قسم سے سمجھا جاتا ہے۔ تیمم کے معنی ارادہ اور قصد کے ہیں، اور اس سے حاصل ہونے والی پاکیزگی جیسے پانی سے ہوتی ہے، طبعی نہیں۔ لہذا تیمم میں نیت فرض ہے بخلاف وضو اور غسل کے۔ فَاَمْسَحُوا ؛ پھر تم مسح کرو۔ بِوُجُوهِكُمْ ؛ اپنے چہروں پر۔ وَ اَيِّدِيكُمْ ؛ اور اپنے ہاتھوں پر۔ مِنْهُ ؛ اُس مٹی سے۔

مسح میں دو ضرب ہیں یا ایک ضرب کافی ہے؟ احناف کے پاس ایک ضرب سے منہ پر ہاتھ پھیرنا ہے اور دوسرے ضرب سے ہاتھوں پر۔ اور شوافع کے پاس منہ اور ہاتھوں کے لئے ایک ہی ضرب کافی ہے۔ پھر ہاتھ کے کتنے حصے پر مسح کرنا چاہیے؟ حنفیوں کے پاس کہنیوں تک اور شافعیوں کے پاس صرف پہنچوں تک۔ حنفی وضو کی طرح کہنیوں تک مسح کو ضروری سمجھتے ہیں۔

مَا يُرِيدُ اللَّهُ؛ خدا ارادہ نہیں کرتا۔ خدا نہیں چاہتا۔ لِيَجْعَلَ؛ کہ کرے۔ عَلَيْكُمْ؛ تم پر۔ مِنْ حَرَجٍ؛ کسی قسم کی تنگی یا سختی۔ وَلَكِنْ يُرِيدُ؛ لیکن ارادہ کرتا ہے، لِيُطَهِّرَكُمْ؛ کہ تم کو پاک کرے۔ تيمم میں منہ اور ہاتھوں پر مٹی کا ملنا نہایت خاکساری پر دلالت کرتا ہے۔ یہ خاکساری اصل عبادت ہے۔ اسی لئے موجب طہارت ہے۔ وَلِيْتَمَّ؛ اور تاکہ پوری کرے، تمام کرے۔ نِعْمَتَهُ؛ اپنی نعمت کو۔ عَلَيْكُمْ؛ تم پر۔ لَعَلَّكُمْ؛ تاکہ تم۔ تَشْكُرُونَ؛ شکر کرو۔ اُس کے احسانات کو مانو۔

ترجمہ:- اے ایمان والو! جب تم نماز کے لئے کھڑے ہو جاؤ تو (پہلے) اپنے منہ اور کہنیوں تک دونوں ہاتھ دھولیا کرو اور اپنے سر کا مسح بھی کیا کرو اور اپنے پاؤں بھی ٹخنوں تک دھولیا کرو۔ اور اگر تم جنبی ہو (اور ناپاک ہو) تو خوب طہارت کرو (یعنی نہالو) اور اگر تم بیمار ہو یا سفر پر ہو (پانی پاس نہ ہو) یا تم میں سے کوئی اجابت کو جا کر آیا ہو یا تم نے عورت کو چھوا ہو (یعنی جماع کیا ہو) اور تم کو پانی نہ ملے تو اچھی مٹی کا تیمم کرو تو اس مٹی سے اپنے منہ اور ہاتھوں پر مسح کرو۔ اللہ تم پر کسی قسم کی تنگی نہیں چاہتا، مگر وہ تم کو پاک کرنا چاہتا ہے، اور اپنی نعمت کو تم پر پوری کرنا چاہتا ہے تاکہ تم اس کا شکر ادا کرو (اس کے احسانات کی قدر کرو)۔

اس مقام پر میں مختصر طور سے (۱) فرض (۲) واجب (۳) سنت (۴) مستحب کی تعریف بیان کر دینا چاہتا ہوں۔

(۱) فرض:- وہ ہے جو دلیل قطعی سے ثابت ہوتا ہے۔ اس کے لئے قرآن یا حدیث متواتر کی ضرورت ہوتی ہے، اس کا منکر کافر ہوتا ہے اور عمل کرنے والا مستحق ثواب۔ نیز ترک کرنے والا گھنگار۔

(۲) واجب:- وہ ہے جو ثابت ہو مگر درجہ یقین کو نہ پہنچے، اس کی دلیل ظنی ہوتی ہے۔ اس کے منکر کو کافر نہیں سمجھ سکتے۔ عمل کرنے والے کو ثواب، نہ کرنے والے کو گناہ ہے۔

(۳) سنت:- وہ کام جس کو حضرت نے کیا ہو مگر کرنے کا حکم نہ دیا ہو۔ لہذا اس پر عمل کرنا ثواب کا موجب ہے اور اس کا ترک کرنے والا تارک سنت، محروم نعمت ہے۔

(۴) مستحب:- وہ نیک کام ہے جو موجب ثواب ہے، مگر تارک لائق عتاب نہیں۔

اب میں وضو کے فرائض و سنن اور مستحبات بیان کرتا ہوں:

وضو میں چار (۴) فرض ہیں: (۱) منہ دھونا (۲) کہنیوں تک ہاتھ دھونا (۳) ناصیہ یعنی سر کے اگلے حصہ کا مسح کرنا (۴) ٹخنوں تک دونوں پیر دھونا۔

وضو کی سنتیں حسب ذیل ہیں:

(۱) نیت کرنا۔ یہ بعض ائمہ کے پاس فرض ہے (۲) بسم اللہ الرحمن الرحیم کہنا (۳) پہلے دونوں ہاتھ پہنچوں تک دھونا (۴) مسواک کرنا (۵) کٹی کرنا (۶) ناک میں پانی ڈالنا، یہ بعض ائمہ کے پاس واجب ہے (۷) داڑھی میں خلال کرنا (۸) ہاتھ پاؤں کی انگلیوں میں خلال کرنا (۹) وضو کے ہر عضو کو تین بار دھونا (۱۰) ایک بار پورے سر کا مسح کرنا (۱۱) دونوں کانوں کا مسح کرنا (۱۲) ترتیب سے وضو کرنا۔ ترتیب بعض ائمہ کے پاس فرض ہے (۱۳) پے در پے وضو کرنا کہ ایک عضو خشک نہ ہو، جب دوسرا دھولیا جائے۔

وضو کے مستحبات یہ ہیں:-

(۱) دائیں عضو سے شروع کرنا (۲) گردن کا مسح کرنا (۳) قبلہ کی طرف منہ کر کے بیٹھنا (۴) وضو کے کام کو خود کرنا، دوسرے سے مدد نہ لینا (۵) پاک اور اُدنی جگہ بیٹھ کر وضو کرنا (۶) پہلی دفعہ دھونے میں اعضاء کو ملنا (۷) پانی کو ناک میں اچھی طرح چڑھا کر بائیں ہاتھ سے صاف کرنا۔

یہ یاد رکھنے کی بات ہے کہ مسح سر اس طرح سے کرنا چاہیے کہ گردن پر بھی مسح ہو جائے۔ گو اس کو سر نہیں کہتے۔ مگر حدیث میں مسح سر کے ساتھ مسح قفا یعنی گدی کا مسح بھی ثابت ہے۔ گردن کے مسح کے واسطے مستقل پانی یا سر کے مسح سے الگ مسح احادیث میں نہیں ملتا۔

نواقض وضو: یعنی وہ چیز جن سے وضو ٹوٹ جاتا ہے، حسب ذیل ہیں:-

(۱) پاخانہ یا پیشاب کرنا (۲) ریح نکلنا (۳) پاخانے یا پیشاب کے مقام سے کسی اور چیز کا نکلنا (۴) بدن کے کسی مقام سے خون یا پیپ کا نکل کر اس عضو تک پہنچنا جس کا دھونا وضو یا غسل میں فرض ہے (۵) بلغم کے سوا کھانے، پانی، خون یا پت کی منہ بھرتے ہونا (۶) لیٹ کر یا سہارا لگا کر سونا (۷) بیہوش ہونا (۸) دیوانہ ہو جانا (۹) بالغ آدمی کا رکوع اور سجدے والی نماز میں قہقہہ مار کر ہنسا (۱۰) تھوک میں خون کا رنگ غالب ہونا۔

اس سے پہلے وضو اور تیمم کا بیان گزرا، جو موجب طہارت ہے۔ پھر اللہ نے اپنے انعام اور فضل و کرم کا ذکر فرمایا ہے اس کے ساتھ ساتھ ہی انسان سے جو جو عہد لیے گئے ہیں ان پر کاربند ہونے کا حکم دیتا ہے۔

وَاذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقْتُمْ بِهِ إِذْ
قُلْتُمْ سَمِعْنَا وَأَطَعْنَا وَأَتَقُوا اللَّهَ إِنَّ اللَّهَ عَلِيمٌ بِذَاتِ الصُّدُورِ ﴿٥﴾

وَاذْكُرُوا ؛ اور یاد کرو۔ نِعْمَةَ اللَّهِ ؛ اللہ کی نعمت کو۔ وَمِيثَاقَهُ ؛ اور اس کے مضبوط عہد و پیمان کو۔ أَلَّذِي ؛ جو۔
وَأَثَقَكُمْ بِهِ ؛ جس کا تم سے پکا عہد و پیمان لیا گیا تھا۔ إِذْ قُلْتُمْ ؛ جب کہ تم نے کہا۔ سَمِعْنَا ؛ ہم نے سن لیا۔ وَأَطَعْنَا ؛ اور
ہم نے اطاعت کی، اس کو مان لیا۔ وَاتَّقُوا اللَّهَ ؛ جب تم نے اللہ کے عہد کے سننے اور اطاعت کرنے کا اقرار کر لیا تو آئندہ
تقویٰ اختیار کرو، اللہ کے غضب سے بچو، اُس سے ڈرو۔ إِنَّ اللَّهَ ؛ بے شک اللہ۔ عَلِيمٌ ؛ ہر طرح کا علم رکھتا ہے۔ نہایت
باخبر ہے۔ بِذَاتِ الصُّدُورِ ؛ دلوں کی بات سے۔ ذَاتِ، ذُو کا مونث ہے۔ ذُو مَالٍ ؛ مال والا۔ ذَاتِ الْمَالِ ؛ مال والی،
ذَاتِ الصُّدُورِ ؛ سینوں والی، سینوں میں کی بات، خطرات، خیالات۔

ترجمہ :- اور یاد کرو اللہ کی اس نعمت کو جو تم کو دی گئی ہے (جو تم کو حاصل ہے) اور اس کے عہد کو بھی
(یاد کرو) جس کو اللہ نے تم سے مضبوط طور سے لیا تھا جب کہ تم نے کہا ”ہم نے اللہ کے احکام
سنے اور اُن کو مان بھی لیا“ (جب اللہ کے عہد کو سن لیا اور مان لیا ہے تو تقویٰ اختیار کرو) اور اللہ سے ڈرو
(اور اُس کے غضب سے بچو) بے شک وہ دلوں اور سینوں کی باتوں کو خوب جانتا ہے۔ (کوئی راز اس سے
مخفی نہیں)۔

ہو سکتا ہے کہ عہد و میثاق سے مراد صحابہؓ کا اطاعتِ نبویؐ کا اقرار کرنا ہو، جیسا کہ یہ بیعت کے وقت اقرارِ اطاعت
کرتے تھے۔ اور ہو سکتا ہے کہ عقل و دانش جو اللہ نے انسان کو دی ہے اس پر کاربند ہونے کا اقرار مراد ہو۔
اللہ تعالیٰ کے احکام بندوں کو دیئے جاتے ہیں۔ ان کی عقل و دانش کا تقاضا تو یہ ہے کہ اس پر عمل کریں۔ اس کی
بندگی کا اقتضاء ہے کہ احکامِ الہی سنیں اور اس کی اطاعت کریں جیسا کہ اکثر اچھے اور نیک آدمی کرتے ہیں۔ یہ بھی ایک فطری
تقاضہ ہے مگر بعض بد نصیب اس فطری تقاضے کو پس پشت ڈالتے ہیں، اور اپنے ذاتی فطری تقاضے سے جو اس کی ناقص حقیقت
وعین ثابتہ سے پیدا ہے، احکامِ الہی کی خلاف ورزی کرتے ہیں۔ غرض کہ ایک اقرار عقلِ سلیم کا ہے اور عدم اقرار یا اقرار
اس کی حقیقت اور عین ثابتہ ہے اور یہ بھی ممکن ہے کہ عالمِ مثال و ارواح میں تمام لوگوں نے عہد کیا ہو، پھر عالمِ شہادت میں
بعضوں نے اس پر عمل کیا اور بعضوں نے نہ کیا۔

يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ

وَلَا يَجْرِمَنَّكُمْ شَنَا نُ قَوْمٍ عَلَىٰ آلَا تَعْدِلُوا وَإِعْدِلُوا

هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ ﴿٥﴾

يَأَيُّهَا الَّذِينَ آمَنُوا؛ اے ایمان والو! کُونُوا؛ ہو جاؤ۔ قَوَّامِينَ؛ مضبوطی سے کھڑے ہو جانے والے۔ لِلَّهِ؛ خدا کے لئے۔ شُهَدَاءَ؛ گواہی دینے والے۔ جَمِيعَ شَهِيدَةٍ وَ شَاهِدَةٍ۔ بِالْقِسْطِ؛ انصاف کے ساتھ۔ شُهَدَاءَ بِالْقِسْطِ؛ حق گو اکثر حق گو لوگ تیز مزاج اور درشت طبیعت ہوتے ہیں، ممکن ہے کہ وہ جوشِ غیرت میں انصاف سے زیادہ کام کر بیٹھیں۔ لہذا فرماتا ہے:-

وَلَا يَجْرٍ مِّنْكُمْ؛ اور تم کو نہ اُبھارے، نہ برا بیچتے کرے۔ سَنَانُ قَوْمٍ؛ کسی قوم کی عداوت۔ عَلَيَّ أَلَّا تَعْدِلُوا؛ اس بات پر کہ تم عدل و انصاف نہ کرو۔ اِعْدِلُوا؛ تم ہمیشہ عدل و انصاف کرو۔ هُوَ؛ وہ یعنی انصاف کرنا جو اِعْدِلُوا سے نکل رہا ہے۔ اَقْرَبُ لِلتَّقْوَى؛ تقویٰ سے قریب تر ہے۔ وَ اتَّقُوا اللَّهَ؛ اور خدا کی مخالفت اور اس کے غضب سے بچو۔ تقویٰ اور پرہیزگاری اختیار کرو۔ ہمیشہ اللہ سے ڈرتے رہو۔ کیونکہ اِنَّ اللَّهَ؛ بے شک اللہ۔ خَبِيرٌ؛ خبردار ہے، واقف ہے، جانتا ہے۔ بِمَا تَعْمَلُونَ؛ تمہارے اعمال کو، اُن چیزوں کو جو تم کرتے ہو۔

ترجمہ:- اے ایمان والو! تم اللہ کے لئے کھڑے ہو جاؤ (اس کے احکام بجانے کے لئے تیار ہو جاؤ) حق گوئی اختیار کرو (تمہارے منہ سے انصاف ہی کی بات نکلے، جتنا واقعہ ہوا اتنی ہی تمہاری شہادت ہو) اور تم کو کسی قوم کی عداوت اس بات پر نہ اُبھارے کہ تم انصاف نہ کرو، (دشمنوں کو سزا دینے میں بھی انصاف کو ہاتھ سے نہ جانے دو) عدل و انصاف اختیار کرو۔ (کیونکہ) وہ تقویٰ (اور پرہیزگاری) سے قریب تر ہے اور اللہ (کی مخالفت اور اس کے غضب) سے ڈرو۔ بے شک اللہ تمہارے کاموں سے باخبر ہے۔

وَعَدَّ اللَّهُ الَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَجْرٌ عَظِيمٌ ①

وَعَدَّ اللَّهُ؛ خدا نے وعدہ کیا ہے۔ الَّذِينَ آمَنُوا؛ ان لوگوں سے جو ایمان لائے ہیں، ایمان رکھتے ہیں۔ وَعَمِلُوا الصَّالِحَاتِ؛ اور اچھے کام بھی کرتے ہیں۔ ان کے اعمال ان کے ایمان کے مناسب ہیں، وہ کام کے مسلمان ہیں، نام کے مسلمان نہیں۔ اسلام کے ذوق و شوق کا دعویٰ اور نماز اور دیگر فرائض انجام دینے کا وقت آیا کہ ہم ندارد؟ لَهُمْ مَغْفِرَةٌ؛ ان کے لیے بڑی مغفرت ہے، بڑی ستر پوشی ہے، بڑی حفاظت ہے۔ وہ خدا کے دامنِ رحمت میں چھپے ہوئے ہیں۔ وَأَجْرٌ عَظِيمٌ؛ اور اُن کے لئے اجرِ عظیم ہے، بڑا ثواب ہے۔

ترجمہ:- اللہ کا وعدہ ہے اُن لوگوں کے لئے جو ایمان لائے اور عمل صالح کئے، اُن کے لئے بڑی مغفرت اور اجرِ عظیم ہے۔

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ①

وَالَّذِينَ كَفَرُوا؛ اور جن لوگوں نے کفر کیا۔ نہ ایمان لائے نہ نیک کام کئے۔ وَكَذَّبُوا؛ اور جھٹلایا، نہ مانا۔ تکذیب کی۔ بایںنا؛ ہماری آیتوں کی، ہماری نشانیوں کی۔ أُولَئِكَ؛ وہ لوگ۔ أَصْحَابُ الْجَحِيمِ؛ جہنم والے ہیں، دوزخی ہیں۔

ترجمہ:- اور جن لوگوں نے کفر کیا اور ہماری آیتوں (کو نہ مانا ان) کی تکذیب کی وہ تو دوزخی ہیں۔

يَا أَيُّهَا الَّذِينَ آمَنُوا اذْكُرُوا نِعْمَتَ اللَّهِ عَلَيْكُمْ إِذْ هُمْ قَوْمٌ أَنْ يَبْسُطُوا إِلَيْكُمْ أَيْدِيَهُمْ

فَكَفَّ أَيْدِيَهُمْ عَنْكُمْ وَاتَّقُوا اللَّهَ وَعَلَى اللَّهِ فَلْيَتَوَكَّلِ الْمُؤْمِنُونَ ﴿١١﴾

يَا أَيُّهَا الَّذِينَ آمَنُوا؛ اے ایمان والو! اے مومنو! اذْكُرُوا؛ یاد کرو۔ نِعْمَتَ اللَّهِ؛ نعمتِ خدا کو۔ اللہ کے فضل و کرم کو۔ عَلَيْكُمْ؛ تم پر۔ إِذْ هُمْ قَوْمٌ؛ جب کہ ارادہ کیا ایک قوم نے۔ أَنْ يَبْسُطُوا؛ کہ کھولیں، دراز کریں۔ إِلَيْكُمْ؛ تمہاری طرف۔ أَيْدِيَهُمْ؛ اپنے ہاتھوں کو، یعنی دست درازی کریں۔ تم کو نقصان پہنچانے کے لئے ہاتھ بڑھائیں۔ فَكَفَّ؛ پھر روکا، باز رکھا۔ أَيْدِيَهُمْ؛ ان کے ہاتھوں کو عَنْكُمْ؛ تم سے۔ یعنی نہ ان کی دراز دستی چلی نہ زبردستی۔ وَاتَّقُوا اللَّهَ؛ اور اللہ سے ڈرو۔ وَعَلَى اللَّهِ؛ اور اللہ ہی پر۔ ف؛ پس، البتہ، چاہیے کہ۔ فَلْيَتَوَكَّلْ؛ چاہیے کہ خدا پر چھوڑیں، اس پر بھروسہ رکھیں، اس پر اعتماد کریں۔ كُونِ؟ الْمُؤْمِنُونَ؛ جو مومن ہیں، ایمان دار ہیں۔

ترجمہ:- اے ایمان والو! یاد کرو، خدا نے تم پر کیسا فضل و کرم کیا۔ جب کہ ایک قوم نے تمہاری طرف دستِ تعدی دراز کیا تھا (ہر قسم کی دست درازی کرنے کا ارادہ رکھا) پھر خدا نے ان کے ہاتھوں کو تم سے روکا (وہ تمہارا کچھ بگاڑ نہ سکے) لہذا اللہ سے ڈرو۔ ایمان داروں کو چاہیے کہ اللہ ہی پر بھروسہ کریں (اپنی کامیابی کو خدا کے حوالے کریں، وہ بندہ نواز ہے، کارساز ہے۔ تم کو سرفراز کرے گا، ممتاز کرے گا، بے نیاز کرے گا۔)

وَلَقَدْ أَخَذَ اللَّهُ مِيثَاقَ بَنِي إِسْرَائِيلَ وَبَعَثْنَا مِنْهُمُ اثْنَيْ عَشَرَ نَقِيبًا

وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ وَآمَنْتُمْ بِرُسُلِي

وَعَزَّزْتُمُوهُمْ وَأَقْرَضْتُمُ اللَّهُ قَرْضًا حَسَنًا لَأُكَفِّرَنَّ عَنْكُمْ سَيِّئَاتِكُمْ وَلَأُدْخِلَنَّكُمْ

جَنَّتْ تَجْرِي مِنْ تَحْتِهَا الْأَنْهَارُ فَمَنْ كَفَرَ بِعَدَاةٍ مِنْكُمْ فَقَدْ ضَلَّ سَوَاءَ السَّبِيلِ ⑩

وَلَقَدْ ؛ اور البتہ ضرور، بے شک۔ أَخَذَ اللَّهُ ؛ خدا نے لیا۔ مِيثَاقٌ ؛ مضبوط عہد، اقرارِ واثق۔ بَنِي إِسْرَائِيلَ ؛ یعقوب علیہ السلام کی اولاد۔ اسرائیل، یعقوب علیہ السلام۔ لوگ اس کے معنی صفوة اللہ بتاتے ہیں۔ ءِ نِيلَ ؛ خدا۔ وَبَعَثْنَا ؛ اور ہم نے بھیجا، نکالا، پیدا کیا۔ مِنْهُمْ ؛ ان میں سے۔ اِنْسِي عَشَرَ ؛ بارہ (۱۲)۔ نَقِيْبًا ؛ سردار۔ نَقِيْبٌ ؛ سُوْرَاخِ کرنا، خفیہ حال جاننا۔ غرضیکہ نقیب کے معنی ہیں واقف کار سردار، اللہ تعالیٰ نے کیا عہد لیا تھا؟ وَقَالَ اللَّهُ ؛ اور اللہ نے فرمایا۔ اِنِّي ؛ بے شک میں۔ مَعَكُمْ ؛ تمہارے ساتھ ہوں، یہاں معیت سے مراد معیت برضامندی ہے ورنہ خدائے تعالیٰ کی سب کو معیت حاصل ہے۔ [وَهُوَ مَعَكُمْ اَيْنَمَا كُنْتُمْ] یہ معیت کب ہے؟ لَيْنٌ ؛ البتہ۔ اِگر۔ اَقَمْتُمْ الصَّلٰوةَ ؛ تم نماز درستی اور پابندی سے پڑھو۔ وَاَتَيْتُمْ الزَّكٰوةَ ؛ اور تم زکوٰۃ دو۔ وَاٰمَنْتُمْ ؛ اور تم ایمان لاؤ۔ بِرُسُلِي ؛ میرے رسولوں پر۔ رُسُلٌ ؛ جمع رُسُوْلٌ۔ وَعَزَّزْتُمُوْهُمْ ؛ اور ان کی عزت کرو یا مدد کرو۔ عَزَّزَ (ض) اعانت کی، مدد کی۔ وَاَقْرَضْتُمُ اللّٰهَ ؛ اور اللہ کو قرض دو۔ قَرْضًا حَسَنًا ؛ اچھا قرض، جس میں نہ احسان دھرنا ہو، نہ قرض خواہ کو ذلیل کرنا ہو۔ غریبوں کی امداد کو خود کو قرض دینا فرماتا ہے۔ مقصد یہ کہ خدائے تعالیٰ اس کا اجر عطا فرمائے گا۔ اور ایسے یقینی اور ضروری طور سے دے گا کہ گویا خدائے تعالیٰ قرض کو ادا کرنا اپنے پر واجب فرماتا ہے۔ لَا كُفْرَانَ ؛ البتہ میں ضرور کفارہ کر دوں گا۔ چھپا دوں گا، دور کر دوں گا۔ عَنكُمْ ؛ تم سے۔ سَيَاتِكُمْ ؛ تمہارے گناہوں کو۔ سَيَاتٌ ؛ جمع سَيِّئَةٌ ؛ ایسا کام جو دوسروں کو برا معلوم ہو، بری باتیں۔ وَلَاذْخَلْنٰكُمْ ؛ اور البتہ میں ضرور داخل کر دوں گا تم کو۔ جَنَّتْ ؛ جنتوں میں، گھنے باغوں میں۔ تَجْرِي ؛ بہتے ہیں، جاری ہوتی ہیں۔ مِنْ تَحْتِهَا ؛ ان کے نیچے سے۔ الْأَنْهَارُ ؛ نہریں۔ مطلب یہ کہ وہ باغ نہروں کی وجہ سے تباہ نہ ہوں گے۔ فَمَنْ كَفَرَ ؛ پھر جس نے کفر کیا، نہ مانا، انکار کیا۔ بَعْدَ ذَلِكَ ؛ اس کے بعد بھی۔ مِنْكُمْ ؛ تم میں سے۔ فَقَدْ ضَلَّ ؛ پھر وہ گمراہ ہو گیا، بھٹک گیا۔ سَوَاءً ؛ سیدھا، راست، سچ کا۔ السَّبِيلِ ؛ راستہ۔ فَقَدْ ضَلَّ سَوَاءَ السَّبِيلِ ؛ پھر وہ گمراہ ہو گیا۔

ترجمہ :- اور بے شک اللہ نے بنی اسرائیل سے عہد اور اقرارِ واثق لیا تھا اور ان میں سے بارہ نقیب (یا سردار) پیدا کئے تھے۔ (بنی اسرائیل سے کیا عہد لیا تھا؟) اور اللہ نے فرما دیا تھا کہ میں تمہارے ساتھ ہوں اگر تم پابندی سے اور اچھی طرح نماز پڑھتے رہو اور زکوٰۃ بھی دو اور میرے رسولوں پر ایمان بھی لاؤ اور ان کی اعانت اور تعظیم بھی کرو اور اللہ کو قرضِ حَسَنَہ دو تو میں بے شک تمہارے گناہوں کا کفارہ کروں گا (اُن کو ڈھانک دوں گا، اُن کو معاف کر دوں گا) اور تم کو جنتوں میں داخل کر دوں گا۔ (کیسی جنتیں؟ سدا بہار ہمیشہ سرسبز و شاداب) کہ ان کے نیچے نیچے نہریں بہتی ہوں گی، پھر اس کے بعد بھی (اتنے عہد و ميثاق کے بعد بھی) تم میں سے جو (میرے احکام کی پابندی نہ کرے اور پیغمبروں کو) نہ مانے وہ بے شک سیدھے راستہ سے بھٹک گیا ہے۔ (گمراہ ہو گیا ہے)۔

صاحبو! حدیث شریف میں آیا ہے کہ مسلمان لوگ بھی آخر زمانے میں یہودیوں کے قدم بہ قدم چلیں گے۔ مسلمانوں کی موجودہ حالت پر غور کرو۔ نہ پابندی سے نماز ہے، نہ ادائے زکوٰۃ ہے۔ نہ پیغمبروں پر صحیح ایمان ہے۔ نہ غریبوں کو امداد دینا ہے جن کے متعلق فرماتا ہے کہ ان کو دینا مجھے قرض دینے کے برابر ہے۔ اتنا کرنے کے بعد گناہ بھی معاف ہوں گے اور جنت بھی ملے گی۔ اگر یہ سب نہیں ہے تو پھر گمراہی ہے۔ سیدھا راستہ کہاں ہے؟

فَبِمَا نَقْضِهِمْ مِّثَاقَهُمْ لَعْنُهُمْ وَجَعَلْنَا قُلُوبَهُمْ قَسِيَةً يُحَرِّفُونَ الْكَلِمَ
عَنْ مَوَاضِعِهِۦٓ وَنَسُوا حَظًّا مِمَّا ذُكِّرُوا بِهِۦٓ وَلَا تَزَالُ تَطَّلِعُ عَلَى خَائِنَةٍ مِّنْهُمْ
إِلَّا قَلِيلًا مِّنْهُمْ فَاعْفُ عَنْهُمْ وَاصْفُ إِنَّ اللَّهَ يُحِبُّ الْمُحْسِنِينَ ﴿۱۰﴾

فَبِمَا نَقْضِهِمْ؛ پھر ان کے توڑنے کی وجہ سے۔ مِثَاقَهُمْ؛ ان کے عہدوں کو، اقراروں کو۔ لَعْنُهُمْ؛ ہم نے ان کو پھنکار دیا، لعنت کر دی اور اپنی ساحتِ عزت سے دور کر دیا۔ وَجَعَلْنَا قُلُوبَهُمْ قَسِيَةً؛ اُن کے دلوں کو۔ قَسِيَةً؛ سخت، کرخت، جن میں کچھ بھی لچک نہ ہو۔ يُحَرِّفُونَ الْكَلِمَ؛ تحریف کرتے ہیں، بدل دیتے ہیں۔ الْكَلِمَ؛ باتوں کو۔ عَنْ مَوَاضِعِهِۦ؛ ان کے مقامات سے، یعنی کمی زیادتی کرتے ہیں، مَن گھڑت باتیں وضع کرتے ہیں اور تاویل بے جا کرتے ہیں، دل سے کچھ کا کچھ مطلب نکالتے ہیں۔ وَنَسُوا؛ اور بھول گئے۔ اُن کو نسیان ہے، ان کو یاد نہیں۔ حَظًّا؛ حصہ۔ مِمَّا ذُكِّرُوا بِهِۦ؛ اس چیز سے کہ ان کی یاد دہانی کی گئی تھی، نصیحت کی گئی تھی، عبرت دلائی گئی تھی۔ وَلَا تَزَالُ؛ اور ہمیشہ تو زائل نہیں ہوتا، اور تو ہمیشہ۔ زَالٌ يَزُولُ اور زَالٌ يَزَالُ دونوں آتے ہیں مگر يَزَالُ مَا اور لَا حَرْفِ نَفِي کے ساتھ آتا ہے۔ تَطَّلِعُ؛ جھانک کر دیکھتا ہے، واقف ہوتا ہے۔ عَلَى خَائِنَةٍ؛ خیانت کی بات سے۔ مِنْهُمْ؛ ان کی۔ مِنْهُمْ خَائِنَةٍ کی صفت ہے۔ إِلَّا قَلِيلًا؛ مگر کم۔ خَائِنَةٌ سے استثناء ہے۔ مِنْهُمْ؛ اُن سے۔ فَاعْفُ عَنْهُمْ؛ باوجود ان خیانت کاریوں کے ان سے مٹا دو۔ ان کی غلطی یا شرارت سے درگزر کرو۔ وَاصْفُ؛ ان سے اعراض کرو۔ اُن سے منہ پھیر لو۔ اُن سے صفحہ رخسار کو موڑ لو اور معاف کر دو۔ إِنَّ اللَّهَ؛ بے شک اللہ۔ يُحِبُّ الْمُحْسِنِينَ؛ جو اچھا کام کرتے ہیں ان کو دوست رکھتا ہے۔ احسان کرنے والے خدا کے محبوب ہیں۔

ترجمہ:- ان کی بد عہدیوں کی وجہ سے، (ان کی اقرار شکنیوں کی وجہ سے) ہم نے ان کو ملعون بنا دیا (اور پھنکار دیا) اور اُن کے دلوں کو سخت (اور کرخت) بنا دیا (کہ اب ان کے دلوں میں کوئی لچک نہیں۔ کوئی اثر قبول کرنے کی قابلیت نہیں) وہ باتوں کی بے محل تاویل کرتے ہیں (اور معنی کچھ کے کچھ بتاتے ہیں) انھیں جو جو نصیحتیں کی گئی تھیں۔ (جو جو عبرتیں دلائی گئی تھیں) اُن سب کو بھول بھال گئے ہیں۔ تم تو ان کی خیانت کاری

سے ہمیشہ واقف ہوتے ہی ہو ان میں سے چند لوگوں کے سوا ان کی غلطیوں کو عفو کرو (کالعدم کردو، مٹا دو اور اعراض کرو، معاف کردو)۔ جو نیک کام کرتے ہیں بے شک اللہ ان کو محبوب رکھتا ہے۔

صاحبو! بنی اسرائیل کیا کرتے تھے؟ ان کے ملعون ہونے کے کیا اسباب تھے؟ (۱) تاویلات۔ (۲) من گھڑت کی زیادتی اور (۳) خدا سے غفلت۔ کیا یہ سب باتیں مسلمانوں میں نہیں ہیں؟۔

دیکھو! جو حال ان کا ہوا وہ حال تمہارا بھی ہوگا۔ تباہی کے گڑھے میں گرے جا رہے ہو۔ مگر تم کو احساس نہیں ہے۔ لعنت کی گھٹائیں تمہارے سر پر چھا رہی ہیں مگر تم کو کچھ خبر نہیں ہوتی۔ یہ غفلت آخر کب تک؟ جس قدر اب تک تباہی ہو چکی ہے کیا کافی نہیں ہے؟ کیا اور ذلیل و خوار ہونا چاہتے ہو؟ عمل کرو، اپنی اصلاح کرو۔ لَا حَوْلَ وَلَا قُوَّةَ إِلَّا بِاللَّهِ۔

وَمِنَ الَّذِينَ قَالُوا إِنَّا نَصْرَىٰ أَخَذْنَا مِيثَاقَهُمْ فَنَسُوا حَظًّا مِمَّا ذُكِّرُوا بِهِ

فَاغْرَيْنَا بَيْنَهُمُ الْعَدَاوَةَ وَالْبَغْضَاءَ إِلَىٰ يَوْمِ الْقِيَامَةِ

وَسَوْفَ يُنَبِّئُهُمُ اللَّهُ بِمَا كَانُوا يَصْنَعُونَ ﴿۱۰﴾

وَمِنَ الَّذِينَ؛ اور ان لوگوں میں سے۔ قَالُوا؛ کہ کہا۔ إِنَّا نَصْرَىٰ؛ ہم نصرانی ہیں۔ أَخَذْنَا؛ ہم نے لیا۔ مِيثَاقَهُمْ؛ ان کا عہد واثق، قول و قرار، مگر انہوں نے کیا کیا؟ فَنَسُوا؛ پھر بھول گئے۔ حَظًّا؛ حصہ، بہرہ۔ مِمَّا؛ اس چیز سے۔ ذُكِّرُوا بِهِ؛ کہ جس کی ان کو یاد دہانی کی گئی تھی، نصیحت دی گئی تھی۔ فَاغْرَيْنَا؛ پھر ہم نے ڈال دیا۔ بَيْنَهُمْ؛ ان کے درمیان، ان میں۔ الْعَدَاوَةَ وَالْبَغْضَاءَ؛ عداوت اور بغض، کھلی دشمنی اور کینہ۔ إِلَىٰ يَوْمِ الْقِيَامَةِ؛ قیامت تک۔ اب کیا ہوگا؟ وَسَوْفَ؛ اور عنقریب۔ يُنَبِّئُهُمُ اللَّهُ؛ اللہ ان کو خبر دے گا، بتا دے گا۔ بِمَا كَانُوا؛ اس چیز کو کہ وہ تھے۔ يَصْنَعُونَ؛ کرتے ترجمہ:- جو لوگ کہتے ہیں کہ ہم نصاریٰ ہیں (دین عیسوی پر ہیں) ان سے بھی ہم نے عہد و میثاق لیا تھا پھر وہ اس میں سے ایک حصہ بھول گئے جس سے ان کو نصیحت دی گئی تھی۔ لہذا ہم نے ان میں کھلی دشمنی اور کینہ قیامت تک ڈال دیا اور عنقریب اللہ ان کو بتا دے گا کہ وہ کیا کرتے تھے۔

صاحبو! ذرا غور کرو، جناب عیسیٰ علیہ السلام نے حکم دیا تھا کہ اگر کوئی ایک کلمے (گال) پر طمانچہ مارے تو دوسرا کلام (گال) پیش کر دو۔ مگر یہ عیسائی اب کیا کر رہے ہیں؟ ہم باری ہو رہی ہے، ٹینکوں سے آتش باری ہو رہی ہے، ایک قوم دوسری قوم کو فنا کر رہی ہے۔ یہ اسلام کی پیش گوئی ہے کہ ان عیسائیوں میں عداوت ڈال دی جائے گی۔ کیوں؟ ان کی بدکاریوں کی وجہ سے۔

يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ
مِنَ الْكِتَابِ وَيَعْفُوا عَنْ كَثِيرٍ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ﴿١٥٠﴾

يَا أَهْلَ الْكِتَابِ ؛ اے اہل کتاب ! یہودیو اور نصرانیو! قَدْ جَاءَكُمْ ؛ تمہارے پاس آچکا ہے۔ رَسُولُنَا ؛ ہمارا رسول جن کا نام محمد، احمد، حمدس اور فارقلیط ہے۔ يُبَيِّنُ لَكُمْ ؛ تم سے بیان کرتا ہے، تم کو بتلاتا ہے۔ كَثِيرًا ؛ بہت سی چیزوں کو۔ مِمَّا كُنْتُمْ ؛ ان چیزوں سے کہ تمہیں۔ تُخْفُونَ ؛ چھپاتے، مخفی رکھتے۔ مِنَ الْكِتَابِ ؛ کتاب سے۔ مِمَّا كُنْتُمْ ؛ اور معاف کر دیتا ہے، درگزر کرتا ہے۔ عَنْ كَثِيرٍ ؛ بہت سی چیزوں سے۔ قَدْ جَاءَكُمْ ؛ تمہارے پاس آچکا ہے۔ مِنَ اللَّهِ ؛ اللہ کے پاس سے۔ نُورٌ ؛ روشن دین۔ سِرَاطٌ مُبِينٌ ؛ اور واضح کتاب۔ اس میں کچھ ہیر پچ نہیں ہے۔ ناقابل قبول ایک بات بھی نہیں۔

ترجمہ :- اے اہل کتاب، تمہارے پاس ہمارا وہ رسول آچکا ہے جو تم سے بہت سی باتیں بیان کرتا ہے جن کو تم کتاب اللہ میں سے (چھپاتے ہو) مخفی رکھتے ہو اور وہ بہت سی باتوں سے درگزر بھی کرتا ہے تمہارے پاس اللہ کی طرف سے نور اور روشن کتاب آچکی ہے۔

يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ وَيُخْرِجُهُم
مِنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ إِلَى صِرَاطٍ مُسْتَقِيمٍ ﴿١٥١﴾

يَهْدِي بِهِ اللَّهُ ؛ اس سے خدا ہدایت کرتا ہے۔ یعنی پیغمبر سے، کتاب مبین اور قرآن شریف سے۔ مَنْ؟ مَنْ ؛ ان کو جو۔ اتَّبَعَ ؛ اتباع کی، پیروی کی۔ رِضْوَانَهُ ؛ اس کی رضا مندی کی، جس نے خدا کی رضا جوئی کی، اور اس کی خوشنودی کے تابع رہے۔ کس چیز کی ہدایت کرتا ہے؟ سُبُلَ السَّلَامِ ؛ سلامتی کے راستوں کی۔ وَيُخْرِجُهُمْ ؛ اور ان کو نکال لیتا ہے۔ مِنَ الظُّلُمَاتِ ؛ ظلمتوں اور تاریکیوں سے، کفر اور شرک سے۔ إِلَى النُّورِ ؛ نور یقین اور ایمان کی طرف۔ بِإِذْنِهِ ؛ خدا کے حکم سے وَيَهْدِيهِمْ ؛ اور اللہ ہدایت کرتا ہے۔ رہنمائی کرتا ہے۔ پہنچا دیتا ہے۔ إِلَى صِرَاطٍ مُسْتَقِيمٍ ؛ سیدھے راستے کی طرف۔

ترجمہ :- جو (خدا کی رضا جوئی کرتے ہیں) ان باتوں کی اتباع کرتے ہیں جو خدا کی مرضی کے موافق ہیں ان کو اللہ سلامتی کا راستہ دکھاتا ہے اور اپنے حکم سے ظلمتوں سے نور کی طرف نکالتا ہے اور ان کو سیدھے راستے پر پہنچا دیتا ہے۔

صاحبو! یہ بات یاد رہے کہ خطِ مستقیم ایک ہی ہوتا ہے اور ٹیڑھے خطوط بہت سے ہو سکتے ہیں، ایمان ایک ہی چیز ہے اور شرک و کفر قسم قسم سے ہوتا ہے۔

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ قُلْ فَمَنْ يَمْلِكُ

مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَأُمَّهُ وَ مَنْ فِي الْأَرْضِ جَمِيعًا

وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا يَخْلُقُ مَا يَشَاءُ وَاللَّهُ عَلَى كُلِّ شَيْءٍ قَدِيرٌ ﴿۱۷﴾

لَقَدْ كَفَرَ؛ بے شک کفر کیا، کافر ہو گئے۔ الَّذِينَ؛ وہ جنہوں نے۔ قَالُوا؛ کہا۔ إِنَّ اللَّهَ؛ بے شک اللہ۔ هُوَ الْمَسِيحُ؛ وہی مسیح ہے۔ ابْنُ مَرْيَمَ؛ مریم کا بیٹا۔ قُلْ؛ تم کہو۔ فَمَنْ يَمْلِكُ؛ پھر کون مالک ہوگا۔ مِنَ اللَّهِ شَيْئًا؛ خدا کے مقابل کسی چیز کا۔ إِنْ أَرَادَ؛ اگر چاہے، اگر چاہا۔ أَنْ يُهْلِكَ؛ کہ ہلاک کرے۔ الْمَسِيحَ ابْنَ مَرْيَمَ؛ عیسیٰ ابن مریم کو۔ وَأُمَّهُ؛ اور ان کی ماں کو۔ وَ مَنْ فِي الْأَرْضِ؛ اور جو زمین میں ہیں۔ جَمِيعًا؛ تمام زمین والوں کو۔ وَلِلَّهِ؛ اور اللہ ہی کا ہے۔ مُلْكُ السَّمَوَاتِ وَالْأَرْضِ؛ آسمانوں اور زمین کا ملک، پادشاہی۔ وَمَا بَيْنَهُمَا؛ اور آسمانوں اور زمین کے درمیان جو کچھ ہے۔ يَخْلُقُ؛ پیدا کرتا ہے۔ مَا يَشَاءُ؛ جس کو چاہتا ہے۔ وَاللَّهُ؛ اور اللہ۔ عَلَى كُلِّ شَيْءٍ قَدِيرٌ؛ ہر چیز پر قادر ہے۔

ترجمہ:- بے شک ان لوگوں نے کفر کیا جنہوں نے کہا اللہ ہی تو مسیح ابن مریم ہے۔ تم کہو اگر اللہ مسیح کو اور ان کی ماں کو اور زمین پر جتنے لوگ ہیں سب کو ہلاک کرنا چاہے تو اس کا کوئی کچھ نہیں کر سکتا۔ آسمانوں اور زمین اور ان کے درمیان جو کچھ ہے، سب خدا کا ہے جس کو چاہتا ہے پیدا کرتا ہے اور اللہ ہر چیز پر قادر ہے۔

صاحبو! جناب مسیح عورت سے پیدا ہوئے۔ ان کا وجود بالعرض، کھانے کی ان کی ضرورت اور رفع حاجت کی ان کو ضرورت خدا کسی کا محتاج نہیں۔ جس کو چاہتا ہے پیدا کرتا ہے اور جس کو چاہتا ہے ہلاک کرتا ہے۔ یاد رکھو! جو جتنا بڑا ہوگا اُس سے اتنی ہی بندگی نمایاں ہوگی اور وہ اپنی بندگی کو سمجھے گا بھی۔ خصوصاً حضراتِ انبیاء کہ ان کا کمال ہی کمالِ عبدیت ہے خدا کی ملک کو اپنی سمجھنا، نادانوں کا کام ہے۔ جو علم صحیح رکھتا ہے وہ اپنی کمزوری کو سمجھتا ہے اور اس کے ساتھ خدا کی قدرت و عظمت کا بھی قائل رہتا ہے۔

صاحبو! شے کے معنی کیا ہیں؟ شے کے کئی معنی ہیں (۱) وہ چیز جس سے خبر دے سکتے ہیں، اس میں خدا بھی داخل ہے۔ (۲) مخلوق، ممکن، جیسے إِنَّ اللَّهَ عَلَىٰ كُلِّ شَيْءٍ قَدِيرٌ؛ اس محاورے کے مطابق خدا کی ذات شے میں داخل نہیں کیونکہ قدرت محالات سے متعلق نہیں ہوتی۔ اس کی کمال عظمت ہے کہ خود اپنے تحت قدرت نہیں۔ خدائے تعالیٰ میں عیوب کا پیدا ہونا محال ہے جو تحت قدرت نہیں۔ خدا کا اپنا مثل پیدا کر سنا محال ہے۔ کیونکہ جو چیز پیدا ہوگی، مخلوق ہوگی، ممکن ہوگی، بندہ ہوگی۔ لہذا خدا کے شریک کا پیدا ہونا محال۔ محالات سے قدرت کا متعلق نہ ہونا خدا کے عجز پر دلالت نہیں کرتا۔ جو چیز ممکن ہو اس کا نہ پیدا کر سنا عجز ہے۔ پہلے سے پہلے پیدا نہ کر سنا اور آخر سے آخر پیدا نہ کر سنا کیا عجز ہے؟ پہلے سے پہلا اگر ہو سکے تو وہ پہلا کیوں ہوا اور آخر کے بعد آخر ہو تو وہ آخر ہی کیوں ہو۔ بعض لوگ جو دریائے جہالت میں غوطے کھاتے ہیں، کہتے ہیں کہ خدا جھوٹ بول سکتا ہے۔ اور نہ معلوم کن کن محالات کو خدائے تعالیٰ کی طرف نسبت کرنے سے نہیں ڈرتے۔ ان کے حق میں ہے۔ أَضَلُّهُ اللَّهُ عَلَىٰ عِلْمٍ؛ ان کا علم و کمال اُن کے لئے وبال ہے، جنجال ہے عین ضلال ہے۔

وَقَالَتِ الْيَهُودُ وَالنَّصَارَىٰ نَحْنُ أَبْنَاءُ اللَّهِ وَأَحِبَّاءُهُ ۗ قُلْ فَلِمَ يُعَذِّبُكُمْ بِذُنُوبِكُمْ

بَلْ أَنْتُمْ بَشَرٌ مِّثْلُ خَلْقٍ يُغْفِرُ لِمَنْ يَشَاءُ وَيُعَذِّبُ مَنْ يَشَاءُ ۗ

وَلِلَّهِ مُلْكُ السَّمٰوٰتِ وَٱلْأَرْضِ وَمَا بَيْنَهُمَا ۗ وَإِلَيْهِ الْمَصِيرُ ۝

وَقَالَتِ الْيَهُودُ وَالنَّصَارَىٰ؛ اور یہود و نصاریٰ نے کہا۔ نَحْنُ؛ ہم۔ أَبْنَاءُ اللَّهِ؛ اللہ کے بیٹے ہیں، وَأَحِبَّاءُهُ؛ اور اس کے دوست ہیں، اس کے حبیب ہیں، محبوب ہیں۔ قُلْ؛ کہو۔ فَلِمَ؛ پھر کیوں۔ يُعَذِّبُكُمْ؛ تم کو عذاب کرتا ہے، عذاب کرے گا۔ بِذُنُوبِكُمْ؛ تمہارے گناہوں کی وجہ سے۔ بَلْ؛ بلکہ۔ أَنْتُمْ؛ تم۔ بَشَرٌ؛ آدمی ہو۔ مِثْلُ؛ ان لوگوں سے۔ خَلْقٍ؛ پیدا کیا۔ يُغْفِرُ؛ مغفرت کرتا ہے، بخشتا ہے۔ لِمَنْ يَشَاءُ؛ جس کو چاہتا ہے۔ وَيُعَذِّبُ؛ اور عذاب کرتا ہے۔ مَنْ يَشَاءُ؛ جس کو چاہتا ہے۔ وَلِلَّهِ؛ اور اللہ ہی کا ہے، اللہ ہی کے لئے ہے۔ مُلْكُ السَّمٰوٰتِ وَٱلْأَرْضِ؛ آسمانوں اور زمین کی بادشاہی، حکومت۔ وَمَا بَيْنَهُمَا؛ اور جو کچھ آسمانوں اور زمین کے درمیان ہے۔ وَإِلَيْهِ؛ اور اسی کی طرف۔ الْمَصِيرُ؛ پلٹنا ہے، پھرنا ہے، واپس جانا ہے۔

ترجمہ:- اور یہود و نصاریٰ نے کہا ہم اللہ کے بیٹے اور اس کے محبوب ہیں۔ تم کہو، تو تمہارے گناہوں کی وجہ سے تم کو عذاب کیوں کرتا ہے۔ بلکہ تم مخلوقات میں کے آدمی ہو۔ خدا جس کو چاہے مغفرت کرے، جس کو چاہے عذاب کرے۔ آسمانوں اور زمین اور ان کے درمیان جو کچھ ہے سب خدا کی ملک ہے (اس کی بادشاہی میں داخل ہے) اسی کی طرف سب کی (بازگشت ہے) واپسی ہے۔

يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَى فَتْرَةٍ مِّنَ الرَّسُولِ
 أَن تَقُولُوا مَا جَاءَنَا مِن بَشِيرٍ وَلَا نَذِيرٍ فَقَدْ جَاءَكُمْ بَشِيرٌ وَنَذِيرٌ
 وَاللَّهُ عَلَى كُلِّ شَيْءٍ قَدِيرٌ ١٥

يَا أَهْلَ الْكِتَابِ ؛ اے اہل کتاب ! اے یہودیو و نصرائیو ! قَدْ جَاءَكُمْ ؛ بے شک تمہارے پاس آچکا ہے۔ رَسُولُنَا ؛ ہمارا رسول۔ يُبَيِّنُ لَكُمْ ؛ بیان کرتا ہے تمہارے لئے۔ عَلَى فَتْرَةٍ ؛ بند ہو جانے کے وقت، وحی نہ اترنے کے زمانے میں، دو پیغمبروں کے بیچ کا زمانہ۔ وحی اور فترت وحی، پیغمبروں پر بسط اور قبض اور اولیاء پر الہام اور عدم الہام دونوں حالتیں گزرتی ہیں۔ مِّنَ الرَّسُولِ ؛ پیغمبروں سے۔ مِّنَ الرَّسُولِ فَتْرَةٍ کی صفت ہے یا حال ہے۔ اَنْ تَقُولُوا ؛ کہ کہیں تم کہہ اٹھو۔ مَا جَاءَنَا ؛ ہمارے پاس نہیں آیا۔ مِّن بَشِيرٍ ؛ کوئی خوشی کی خبر سنانے والا۔ وَلَا نَذِيرٍ ؛ اور نہ ڈر کی بات سنانے والا۔ فَقَدْ جَاءَكُمْ ؛ اب تمہارے پاس آچکا ہے۔ بَشِيرٌ وَ نَذِيرٌ ؛ بشیر و نذیر یعنی رسول خدا ﷺ۔

عیسیٰ علیہ السلام کے زمانے میں اور آنحضرت ﷺ کے زمانے میں زائد از ۵۰۰ سال کا فرق ہے اور فَتْرَةٍ مِّنَ الرَّسُولِ سے یہی زمانہ مراد ہے۔ وَاللَّهُ ؛ اور اللہ۔ عَلَى كُلِّ شَيْءٍ ؛ ہر شے پر۔ قَدِيرٌ ؛ قادر ہے۔

ترجمہ :- اے اہل کتاب ! ہمارا رسول تمہارے پاس آچکا ہے جو تم سے بیان کرتا ہے دوسرے پیغمبروں کے نہ رہنے کے وقت (پیغمبر کیوں بھیجا گیا؟) (اس لئے) کہ کہیں تم یہ کہہ بیٹھو کہ ہمارے پاس کوئی بشارت دینے والا آیا نہ (بری باتوں سے) ڈرانے والا۔ (دیکھو! دیکھو!) اب تمہارے پاس بشیر و نذیر (محمد مصطفیٰ ﷺ) آچکے ہیں۔ (اب تمہارے جھوٹے چیلے چل نہیں سکتے، خدا کی حجت قائم ہو چکی ہے، اب نہ مانو گے تو سزا ہوگی) اور اللہ تو ہر شے پر قادر ہے۔

وَإِذْ قَالَ مُوسَىٰ لِقَوْمِهِ يُقَوْمِ اذْكُرُوا نِعْمَةَ اللَّهِ عَلَيْكُمْ إِذْ جَعَلَ

فِيكُمْ أَنْبِيَاءَ وَجَعَلَكُمْ مُلُوكًا وَأَنْتُمْ كَانُمْرًا ١٦

وَإِذْ قَالَ مُوسَىٰ ؛ اور اس واقعہ کو یاد رکھو جب کہ موسیٰ نے کہا۔ اذْكُرُوا ؛ اذکرُوا مقدر ہے۔ لِقَوْمِهِ ؛ اپنی قوم کو۔ يُقَوْمِ ؛ اے میری قوم ! اصل میں يُقَوْمِي ہے۔ اذْكُرُوا ؛ یاد کرو۔ نِعْمَةَ اللَّهِ ؛ اللہ کی نعمت کو۔ عَلَيْكُمْ ؛ تم پر۔ خدا نے تم پر کیا کیا انعام و اکرام کیے تھے۔ ذرا ان کا کچھ خیال کرو۔ ان نعمتوں میں سے قابل توجہ یہ ہے۔ إِذْ جَعَلَ ؛ جب کہ بنایا، پیدا کیا۔

فِيكُمْ؛ تم میں۔ اَنْبِيَاءَ؛ پیغمبر، بہت سے نبی۔ موسیٰ علیہ السلام، ہارون علیہ السلام، عیسیٰ علیہ السلام اور بہت سے انبیاء بنی اسرائیل میں گزرے ہیں۔ وَجَعَلَكُمْ؛ اور تم کو بنایا۔ مُلُوكًا؛ جمع مَلِكٍ؛ پادشاہ۔ داؤد علیہ السلام، سلیمان علیہ السلام پیغمبر بھی تھے اور پادشاہ بھی اور دوسرے پادشاہ بھی بنی اسرائیل میں گزرے ہیں۔ وَآتَكُمْ؛ اور تم کو دیا۔ مَا لَمْ يُؤْتِ؛ جو نہیں دیا۔ اَحَدًا؛ کسی کو۔ مِنَ الْعَلَمِينَ؛ اس زمانے کے لوگوں سے۔

ترجمہ :- اور (اس واقعہ کو یاد رکھو اور عبرت حاصل کرو) جب کہ موسیٰ نے اپنی قوم سے کہا: اے میری قوم! اللہ نے تم پر جو نعمتیں نازل کی ہیں (ان کا کچھ تو خیال کرو) ان کو یاد کرو (یوں تو ہزار ہا نعمتیں ہیں تاہم اہم یہ ہے کہ) تم میں پیغمبر پیدا کئے، تم کو پادشاہ بنایا اور وہ دیا کہ اوروں کو دیا نہ تھا۔

يَقَوْمِ ادْخُلُوا الْاَرْضَ الْمُقَدَّسَةَ الَّتِي كَتَبَ اللَّهُ لَكُمْ وَلَا تَرْتَدُّوا

عَلَىٰ اَدْبَارِكُمْ فَتَنْقَلِبُوا خِسِرِينَ ﴿٣١﴾

يَقَوْمِ؛ اے میری قوم۔ ادْخُلُوا؛ داخل ہو۔ الْاَرْضَ الْمُقَدَّسَةَ؛ مقدس سرزمین میں، یعنی فلسطین میں۔ جہاں ابراہیم علیہ السلام، اسحاق علیہ السلام، یعقوب علیہ السلام، یوسف علیہ السلام، سلیمان علیہ السلام، موسیٰ علیہ السلام اور دوسرے پیغمبروں کی قبریں ہیں۔ اَلَّتِي؛ جو۔ كَتَبَ اللَّهُ؛ اللہ نے لکھا ہے۔ لَكُمْ؛ تمہارے لئے۔ اَرْضٍ مُّقَدَّسَةٍ میں تم کو جانا ہے۔ وہاں تم کو بسنا ہے۔ وَلَا تَرْتَدُّوا؛ اور پلٹ نہ جاؤ۔ اِرْتَدَّادًا؛ دین سے پلٹ جانا۔ مُرْتَدًّا ہو جانا۔ عَلٰی اَدْبَارِكُمْ؛ اپنی پیٹھ کی طرف۔ اَدْبَارٌ جَمْعُ دُبُرٍ؛ پیٹھ، پٹھا۔ تم دین سے روگردانی نہ کرو۔ مُرْتَدًّا اور بے ایمان نہ بنو۔ فَتَنْقَلِبُوا؛ پھر تم ہو جاؤ گے، تمہاری حالت بدل جائے گی، انقلاب ہو جائے گا، خِسِرِينَ؛ خسارہ اٹھانے والے۔ نَقْصَانَ اُتْھَانِے والے۔ تمہارے حصہ میں خسران آ جائے گا، تباہی آ جائے گی۔

ترجمہ :- (موسیٰ علیہ السلام نے فرمایا) اے میری قوم! تم ارض مقدس میں جاؤ، جسے خدا نے لکھ دیا ہے کہ وہ تم کو ملے گی۔ دین سے پیٹھ مت پھیرو، پلٹو گے تو خسارے اور نقصان کے ساتھ پلٹو گے۔ (تم خائب و خاسر ہو جاؤ گے)۔

قَالُوا يَا مُوسَىٰ إِنَّ فِيهَا قَوْمًا جَبَّارِينَ وَإِنَّا لَنَدْخُلُهَا حَثًّٰ يَخْرُجُوا مِنْهَا

فَإِن يَخْرُجُوا مِنْهَا فَإِنَّا دَاخِلُونَ ﴿٣٢﴾

قَالُوا؛ بنی اسرائیل نے کہا۔ یٰمُوسَىٰ؛ اے موسیٰ!۔ اِنَّ فِيْهَا؛ بے شک ارضِ مقدس میں۔ قَوْمًا جَبَّارِيْنَ؛ بڑی زبردست قوم ہے۔ جَبَّار، جَبْر سے ہے۔ جس کے اصلی معنی ہیں بزور کسی چیز کی اصلاح کرنا۔ جَبِيْرَةٌ؛ بانس کے وہ بدے جو ٹوٹی ہوئی ہڈی پر پٹی کے ساتھ باندھے جاتے ہیں۔ یہ لفظ کبھی صرف اصلاح اور کبھی صرف قہر یا غلبہ کے معنی میں مستعمل ہوتا ہے۔ خدائے تعالیٰ کو جبار کہیں گے تو اس کے معنی ہوں گے سب سے زبردست۔ آدمی کی صفت جبار آئے گی تو اس کے معنی ہوں گے سرکش، ظالم۔ وَاِنَّا؛ اور بے شک ہم۔ لَنْ نَدْخُلَهَا؛ ہم ارضِ مقدس میں ہرگز داخل نہ ہوں گے۔ حَتّٰی؛ یہاں تک کہ، جب تک کہ۔ يَخْرُجُوْا؛ وہ سرکش لوگ نکل جائیں۔ مِنْهَا؛ اس ارضِ مقدس سے۔ فَاِنْ يَخْرُجُوْا مِنْهَا؛ اگر وہ زبردست لوگ ارضِ مقدس سے نکل جائیں۔ فَاِنَّا دَاخِلُوْنَ؛ تو یقیناً ہم داخل ہوں گے۔

ترجمہ:- انھوں نے (بنی اسرائیل نے) کہا۔ اے موسیٰ! اس میں تو بڑے زبردست لوگ رہتے ہیں جب تک وہ وہاں سے نکل نہ جائیں، ہم ہرگز داخل نہ ہوں گے۔ وہ اگر وہاں سے نکل جائیں تو البتہ ہم داخل ہو سکتے ہیں۔

قَالَ رَجُلَانِ مِنَ الَّذِينَ يَخَافُونَ اَنْعَمَ اللّٰهُ عَلَيْهِمَا ادْخُلُوْا عَلَيْهِمُ الْبَابَ

فَاِذَا دَخَلْتُمُوْهُ فَانْكَبُوْا عَلَیْكُمْ غَلْبُوْنَ ؕ وَعَلَى اللّٰهِ فَتَوَكَّلُوْا اِنْ كُنْتُمْ مُّؤْمِنِيْنَ ۝۶۰

قَالَ رَجُلَانِ؛ دو (۲) شخصوں نے کہا۔ ان کا نام کَالْب اور یُوشَع ہے۔ یُوشَع کو یَشُوْع بھی کہتے ہیں۔ کالب اور یَشُوْع دونوں موسیٰ علیہ السلام کے بارہ (۱۲) سرداروں اور نقباء میں سے ہیں۔ مِنَ الَّذِيْنَ؛ ان لوگوں میں سے۔ يَخَافُوْنَ؛ خدا سے ڈرتے تھے، خدا ترس تھے۔ اَنْعَمَ اللّٰهُ؛ خدا نے انعام کیا تھا۔ فَضْل و کرم کیا تھا۔ عَلَيْهِمَا؛ ان دونوں پر۔ کالب اور یَشُوْع نے کیا کہا تھا؟ اَدْخُلُوْا؛ داخل ہو، گھس جاؤ۔ عَلَيْهِمْ؛ ان جبارہ پر۔ الْبَاب؛ دروازے میں۔ فَاِذَا؛ پھر جب۔ دَخَلْتُمُوْهُ؛ دروازے میں گھس جاؤ۔ گھائی کے منہ میں داخل ہو جاؤ۔ فَاِنْ كُنْتُمْ؛ تو بے شک تم۔ غَلْبُوْنَ؛ غالب ہو جاؤ گے۔ وَعَلَى اللّٰهِ؛ اور خدا ہی پر۔ فَتَوَكَّلُوْا؛ توکل کرو، اعتماد کرو، بھروسہ کرو، اپنے کاموں کو اسی پر چھوڑ دو۔ اِنْ كُنْتُمْ؛ اگر تم ہو۔ مُّؤْمِنِيْنَ؛ ایماندار۔

ترجمہ:- دو شخصوں نے (یعنی کالب اور یوشع) جو خدا ترس لوگوں میں سے تھے اور جن پر اللہ نے اپنا فضل و کرم کیا تھا (اور نعمتِ ایمان سے سرفراز کیا تھا) کہا (اے بنی اسرائیل) اس زمین کے دروازے میں گھس پڑو اگر تم اس میں داخل ہو گئے تو غالب ہو جاؤ گے۔ اور اللہ ہی پر توکل کرو۔ (اپنے کاموں کو اسی پر چھوڑو) اگر تم ایماندار ہو (خدا پر یقین کرتے ہو)۔

قَالُوا يَمُوسَى إِنَّ لَنْ نَدْخُلَهَا أَبَدًا مَّا دَامُوا فِيهَا فَاذْهَبْ أَنْتَ

وَرَبُّكَ فَقَاتِلَا إِنَّا هُنَا قَاعِدُونَ ﴿١٥﴾

قَالُوا؛ بنی اسرائیل نے کہا۔ یَمُوسَى؛ اے موسیٰ۔ إِنَّ لَنْ نَدْخُلَهَا أَبَدًا؛ بے شک ہم ارضِ مقدس میں ہرگز داخل نہ ہوں گے۔ مَّا دَامُوا فِيهَا؛ جب تک اس ارضِ مقدس میں یہ زبردست لوگ رہیں گے۔ فَاذْهَبْ؛ پس جاؤ۔ أَنْتَ وَرَبُّكَ؛ تم اور تمہارا خدا۔ فَقَاتِلَا؛ پھر لڑو، جنگ کرو۔ إِنَّا؛ انا؛ بے شک ہم۔ هُنَا؛ یہاں۔ قَاعِدُونَ؛ بیٹھنے والے ہیں۔ ترجمہ:- انھوں نے (بنی اسرائیل نے) کہا۔ اے موسیٰ! جب تک یہ (زبردست) لوگ اس میں (ارضِ مقدس میں) ہیں ہم تو ہرگز وہاں داخل نہ ہوں گے۔ تم اور تمہارا خدا جاؤ اور ان سے لڑو ہم تو یہیں بیٹھیں گے۔ (یہاں سے ہرگز نہ سرکیں گے)۔

قَالَ رَبِّ إِنِّي لَا أَمْلِكُ إِلَّا نَفْسِي وَأَخِي فَافْرِقْ بَيْنَنَا

وَبَيْنَ الْقَوْمِ الْفَاسِقِينَ ﴿١٦﴾

قَالَ؛ موسیٰ نے کہا۔ رَبِّ؛ اے میرے رب! اے میرے پروردگار! إِنِّي؛ بے شک میں۔ لَا أَمْلِكُ؛ میں مالک نہیں، میرے اختیار میں نہیں، میرے بس میں نہیں۔ إِلَّا نَفْسِي وَأَخِي؛ بجز میرے اور میرے بھائی ہارون کے۔ فَافْرِقْ بَيْنَنَا؛ پھر جدا کر دے درمیان ہمارے، فیصلہ کر دے درمیان۔ وَبَيْنَ الْقَوْمِ الْفَاسِقِينَ؛ اور اس فاسق قوم کے درمیان، نافرمان لوگوں کے درمیان۔

ترجمہ:- (موسیٰ علیہ السلام نے) عرض کیا، اے میرے رب! بجز میرے اور میرے بھائی کے کوئی میرے بس میں نہیں (کوئی میرے قابو میں نہیں) پھر تو ہمارے اور اس فاسق قوم کے درمیان فیصلہ کر دے۔

قَالَ فَإِنَّهَا مُحَرَّمَةٌ عَلَيْهِمْ أَرْبَعِينَ سَنَةً يَتِيهُونَ فِي الْأَرْضِ

فَلَا تَأْسَ عَلَى الْقَوْمِ الْفَاسِقِينَ ﴿١٧﴾

قَالَ؛ اللہ تعالیٰ نے فرمایا۔ فَإِنَّهَا؛ پھر بے شک یہ عرضِ مقدس۔ مُحَرَّمَةٌ عَلَيْهِمْ؛ ان کا داخل ہونا ان پر حرام ہے۔ أَرْبَعِينَ سَنَةً؛ چالیس سال تک۔ يَتِيهُونَ؛ حیران اور سرگردان پھریں گے۔ تَاءَ يَتِيهُةً۔ تَيْهًا وَتَوَهًا؛ سرگردانی، مارے

مارے پھرنا۔ تَيْهَاءٌ وَتِيَةٌ؛ جس میں آدمی کو راستہ نہ ملے اور مارا مارا پھرتا رہے۔ فَلَا تَأْسَ؛ پھر تم غم نہ کرو۔ مَادَّةٌ أَسْنَى أُسْوَةً يَأْسُوَةً؛ وہ حالت ہے جس پر انسان دوسرے کی اتباع میں ہو خواہ وہ حالت اچھی ہو یا بری۔ أَسْنَى؛ حزن۔ غم۔ عَلَى الْقَوْمِ الْفَاسِقِينَ؛ نافرمان قوم پر۔

ترجمہ:- (اللہ تعالیٰ نے) فرمایا چالیس سال تک ان لوگوں کو ارضِ مقدسہ میں جانا حرام ہے۔ اسی زمین میں مارے مارے پھریں گے۔ ایسی نافرمان قوم پر (موسیٰ) تم کچھ رنج نہ کرو۔

صاحبو! بنی اسرائیل کے واقعہ پر غور کرو۔ فرعون کے لشکر سے بھاگ کر بنی اسرائیل فلسطین کے قریب پہنچے۔ فلسطین اور شام میں عمالقہ آباد تھے جو بڑے زبردست اور سپاہی تھے۔ یہ بنی اسرائیل فرعون کے لشکر سے پٹ پٹ کر بزدل اور نامرد ہو گئے تھے۔ ان سے لاکھ کہا گیا کہ فلسطین اور شام کو چلو۔ وہاں تم کو ہر قسم کی سہولتیں حاصل ہو جائیں گی۔ مگر غلامی کی طبیعت ہمت ہار چکی تھی۔ کالب اور یوشع نے لاکھ سمجھایا کہ تم دروازے میں گھس جاؤ۔ خدا کے حکم سے غالب ہو ہی جاؤ گے۔ مگر ان بزدلوں نے کیا کہا؟ تم اور تمہارا خدا جاؤ اور لڑو۔ ہم تو یہاں سے ہرگز سرکنے والے نہیں، ہٹنے والے نہیں۔ اس نافرمانی کی وجہ سے چالیس سال تک فلسطین کے میدان میں مارے مارے پھرتے رہے۔ جب چالیس سال میں معمر افراد قوم مرکپ گئے تب کہیں ان کو فلسطین اور شام میں داخل ہونا نصیب ہوا کیونکہ نئی پود محنت کی عادی تھی، فرعون کی غلامی سے آزاد تھی۔ آزادی میں پل کر اس قابل ہو گئی تھی کہ اپنے دشمنوں سے لڑے اور ان پر غلبہ حاصل کرے۔

صاحبو! اپنے حال پر ذرا غور کرو۔ کیا تم میں روحِ آزادی پیدا ہو گئی ہے یا غلامی تمہاری عادت اور فطرتِ ثانیہ بن گئی ہے۔ جب تک تم میں خود غرضی، آرام طلبی، محنت سے جی چرانا، علم و کمال کی طرف توجہ نہ کرنا ہے، تم ہرگز آزاد نہیں ہو سکتے۔ آزادی دی نہیں جاتی بلکہ لی جاتی ہے۔ جس کو جان عزیز ہے اس کو ہرگز عزت نہیں مل سکتی۔

نامرد مرتا روز ہے مردوں کی موت اک بار ہے

ہرگز نہیں مرتا ہے وہ مرنے کو جو تیار ہے

با آبرو ہو زندگی بے آبرو بے کار ہے

گر ہمتِ مردانہ ہو آسان ہر دشوار ہے

مردوں کا غازہ خون ہے زیور مرا ہتھیار ہے

اپنا نہیں ہے کوئی دوست تلوار ہے تلوار ہے (حسرت صدیقی)

اس سے پہلے رکوع کے آخر میں اللہ تعالیٰ نے فرمایا ہے کہ تم فاسقوں کا غم نہ کرو۔ اب فاسقوں کے پیشوا، آدم علیہ السلام کے بیٹے قابیل، اس کے اپنے بھائی کو مار ڈالنے کا افسوس ناک واقعہ بیان کرتا ہے۔

وَأْتَلُ عَلَيْهِمْ نَبَأَ ابْنِي آدَمَ بِالْحَقِّ إِذْ قَرَّبَا قُرْبَانًا فَتُقْبِلَ مِنْ أَحَدِهِمَا

وَكَمْ يُتَقَبَّلُ مِنَ الْآخِرِ قَالَ لَا قَتْلُكَ قَالَ إِنَّمَا يُتَقَبَّلُ اللَّهُ مِنَ الْمُتَّقِينَ ﴿۷۰﴾

وَاقُلْ ؛ اور تلاوت کرو، پڑھ کر سناؤ۔ عَلَيْهِمْ ؛ ان کو، ان پر۔ نَبَأٌ ؛ خبر۔ اسی سے نبی ہے۔ ابْنِي آدَمَ ؛ دو (۲) بیٹے آدم کے، ایک کا نام ہابیل اور دوسرے کا قابیل تھا۔ قَاتِلٌ كَوْ قَاءٍ ؛ بھی کہتے ہیں۔ بِالْحَقِّ ؛ ٹھیک ٹھیک۔ بِالْحَقِّ وَاقُلْ سے متعلق ہے یا نَبَأًا سے متعلق ہے۔ اِذْقَرَّبْنَا قُرْبَانًا ؛ جب کہ ان دونوں نے قربانی یعنی نذر پیش کی۔ وہ پیش کش جو بغرضِ تقربِ الہی پیش کی جائے یا قربانی، ضروری نہیں کہ جانور ہی کی ہو۔ مگر اُردو زبان میں قربان مستعمل نہیں، بلکہ قربانی مستعمل ہے اور وہ بھی جانوروں کی۔ ہر ایک نے اپنی اپنی نذر پیش کی۔ ہابیل نے بھیڑ پیش کی کیونکہ وہ جانوروں کا گلہ رکھتا تھا اور قابیل نے غلہ پیش کیا کیونکہ وہ مزارع اور کنھی (کسان) تھا۔ فَتُقَبَّلُ ؛ پھر قبول کر لی گئی، یعنی نذر۔ مِنْ أَحَدِهِمَا ؛ ان میں سے ایک سے یعنی ہابیل سے۔ وَلَمْ يُتَقَبَّلْ ؛ اور قبول نہیں کی گئی۔ مِنَ الْآخِرِ ؛ دوسرے سے یعنی قابیل سے۔ کہتے ہیں کہ جو نذر قبول کر لی جاتی تھی تو اس پر بجلی گر کر اس کو جلا دیتی تھی اور جو نذر قبول نہ ہوتی اس کو بجلی جلاتی نہ تھی۔ قَالَ ؛ قابیل نے کہا۔ لَا قَتْلُكَ ؛ اے ہابیل میں تجھے مار ہی ڈالوں گا۔ قَالَ ؛ ہابیل نے کہا۔ إِنَّمَا ؛ اس کے سوا نہیں۔ يَتَقَبَّلُ اللَّهُ ؛ اللہ قبول کرتا ہے۔ مِنَ الْمُتَّقِينَ ؛ متقیوں سے۔

ترجمہ :- اور (اے نبی) ان لوگوں کو آدم کے دونوں بیٹوں (ہابیل و قابیل) کا قصہ ٹھیک طور سے سنا دو، جب کہ ان دونوں نے (تقربِ الہی کے لئے) کچھ نیاز گزرائی۔ ایک نیاز قبول ہوئی اور دوسرے کی قبول نہ ہوئی (تب) ایک نے (دوسرے سے) کہا ”میں تجھے قتل ہی کر ڈالوں گا“ اس نے کہا ”(خدا نے تمہاری نذر قبول نہ کی، اس میں میرا قصور ہی کیا ہے۔) اللہ تو صرف متقیوں کی نیاز، نذر قبول فرماتا ہے۔“

صاحبو! اس آیت پر غور کرو۔ جب تک آدمی متقی نہ ہو، اس کی نیت جب تک پاک نہ ہو، نہ نیاز قبول ہوتی ہے نہ نذر۔ رشوت کے پیسے کی نذر، سود کے پیسوں کی نیاز کیا قبول ہوگی؟ سود سے قرض لے کر کوئی مذہبی کام انجام دینا بھی درست نہیں۔ خدائے تعالیٰ اخلاص کو دیکھتا ہے، اخلاص پسندی کا ایک پیسہ بغیر اخلاص کے سو (۱۰۰) روپیہ سے بہتر ہے۔

لَئِنْ بَسَطْتَ إِلَىٰ يَدِكَ لِتَقْتُلَنِي مَا أَنَا بِبَاسٍ بِكَ لِأَقْتُلَكَ

إِنِّي أَخَافُ اللَّهَ رَبَّ الْعَالَمِينَ ﴿۷۱﴾

لَئِنْ ؛ البتہ، اگر۔ بَسَطْتَ ؛ تو بڑھائے گا، کھولے گا، پھیلانے گا۔ بَسَطْتَ کے ”ط“ کا ”ت“ میں ادغام کرو مگر ”ط“ کا اطباق اور موٹاپا باقی رہے۔ اور ”ط“ کا قلقلہ نہ رہے۔ اس کی ادائیگی کی تصحیح قاری سے ہو سکتی ہے۔ اِلَىٰ ؛ میری

طرف، میری جانب۔ يَدَكَ؛ تیرے ہاتھ کو، اپنے ہاتھ کو۔ لَتَقْتُلَنِي؛ تاکہ تو مجھ کو قتل کرے۔ مَا أَنَا بِبَاسٍ؛ میں بڑھانے والا نہیں ہوں۔ يَدِي؛ میرا ہاتھ۔ اپنے ہاتھ کو۔ إِلَيْكَ؛ تیری طرف۔ لَا قُتْلَكَ؛ کہ تجھے قتل کروں، تجھے مار ڈالوں۔ إِنِّي؛ بے شک میں۔ أَخَافُ اللَّهَ؛ اللہ کا خوف کرتا ہوں، خدا سے ڈرتا ہوں۔ رَبُّ الْعَالَمِينَ؛ جو تمام جہانوں کا پروردگار ہے۔

ترجمہ:- البتہ اگر تو میرے مارنے کے لئے ہاتھ بڑھائے تو میں تیرے مارنے کے لئے ہاتھ نہیں بڑھاؤں گا، میں اللہ رب العالمین کا خوف رکھتا ہوں۔ (مجھے اس کا ڈر ہے)۔

إِنِّي أُرِيدُ أَنْ تَبُوءَ بِإِثْمِي وَإِثْمِكَ فَتَكُونَ مِنْ أَصْحَابِ النَّارِ وَذَلِكَ جَزَاءُ الظَّالِمِينَ ﴿١٩﴾

اِنِّي؛ بے شک میں۔ اُرِيدُ؛ ارادہ کرتا ہوں، چاہتا ہوں۔ اَنْ تَبُوءَ؛ کہ تو رجوع کرے، تو پائے۔ اسی سے مَاب بمعنى مرجع ہے۔ بِاِثْمِي وَاِثْمِكَ؛ میرا گناہ، تیرا گناہ۔ تیرا گناہ سے کیا مراد ہے؟ مجھ سے ممکن گناہ اور تجھ سے واقع شدہ گناہ۔ ابن عباس فرماتے ہیں۔ میرے قتل کا گناہ اور تیرے دوسرے گناہ جب تیری ہی طرف رجوع کریں تو ان کی سزا بھگتے۔ فَتَكُونَ؛ پھر تو ہو جائے۔ مِنْ اَصْحَابِ النَّارِ؛ دوزخیوں میں سے، آگ والوں میں سے۔ وَذَلِكَ؛ اور یہی ہے۔ جَزَاءُ الظَّالِمِينَ؛ ظالموں کی جزا، سزا۔

ترجمہ:- بے شک میں چاہتا ہوں کہ میرے اور تیرے دونوں کے گناہ کی سزا تیری طرف رجوع کرے اور تو دوزخی ہو جائے (نذر آتش ہو جائے) اور ظالموں کی جزا (سزا) تو یہی ہے۔

فَطَوَّعَتْ لِنَفْسِهَا قَتْلَ أَخِيهِ فَقَتَلَهُ فَأَصْبَحَ مِنَ الْخٰسِرِينَ ﴿٢٠﴾

فَطَوَّعَتْ؛ پھر راضی ہو گیا۔ طَوَّعَ کے اصلی معنی فرماں برداری کے ہیں اسی کے باب افعال سے اطاعت ہے۔ رضامندی کے معنی میں بھی آتا ہے، جیسے کہتے ہیں طَوَّعًا اَوْ كَرْهًا؛ خوشی سے یا ناخوشی سے۔ لَهَا؛ اس کے لئے۔ قَاتِلِ کے لئے۔ نَفْسُهَا؛ اس کا نفس، اس کا جی، اس کا دل۔ قَتَلَ أَخِيهِ؛ اپنے بھائی ہابیل کے مارنے کو۔ فَقَتَلَهُ؛ پھر اس کو قتل کر ڈالا۔ فَأَصْبَحَ؛ پھر ہو گیا۔ مِنَ الْخٰسِرِينَ؛ خسارہ اور نقصان اٹھانے والوں میں سے، خائب و خاسر لوگوں میں سے۔ ترجمہ:- اُس کا (قَاتِلِ کا) نفس اپنے بھائی (ہابیل) کے قتل پر آمادہ اور راضی ہو گیا پھر اس کو قتل کر ہی ڈالا اور پھر وہ خائب و خاسر لوگوں میں شریک ہو گیا۔ (خسارہ اٹھانے والوں میں شریک ہو گیا)۔

فَبَعَثَ اللَّهُ غُرَابًا يَبْحَثُ فِي الْأَرْضِ لِيُرِيَهُ كَيْفَ يُوَارِي سَوْأَةَ أَخِيهِ

قَالَ يُوَيْلَتِي اعْجَزْتُ أَنْ أَكُونَ مِثْلَ هَذَا الْغُرَابِ فَأُوَارِي سَوْأَةَ أَخِي فَأَصْبَحَ مِنَ النَّادِمِينَ ﴿٣٧﴾

فَبَعَثَ اللَّهُ؛ پھر خدا نے بھیجا۔ غُرَابًا؛ ایک کوئے کو۔ غَرَبْتُ کے معنی ہیں دوری۔ غَرِيبٌ؛ اجنبی، نامانوس۔ مسافر آفتاب کا ڈوبنا۔ يَبْحَثُ؛ کھودتا ہے، کریدتا ہے، تحقیق کرتا ہے، بحث کرتا ہے، ظاہر کرتا ہے۔ فِي الْأَرْضِ؛ زمین میں۔ لِيُرِيَهُ؛ تاکہ قابیل کو دکھادے، بتادے۔ كَيْفَ؛ کیسا۔ يُوَارِي؛ چھپاتا ہے۔ سَوْأَةُ؛ لاش۔ میت۔ سَاءٌ۔ يَسُوءُ۔ سُوءٌ؛ برا معلوم ہونا، ناگوار گزرنا۔ أَخِيهِ؛ اپنے بھائی کی لاش۔ قَالَ يُوَيْلَتِي؛ قابیل نے کہا۔ ہائے میری تباہی! ہائے افسوس! يُوَيْلَتِي؛ اصل میں يُوَيْلَتِي تھا ”یا“ الف سے بدل گیا۔ ا؛ کیا۔ عَجَزْتُ؛ میں عاجز ہو گیا۔ أَنْ أَكُونَ؛ کہ ہو جاؤں۔ مِثْلَ هَذَا الْغُرَابِ؛ اس کوئے کے جیسا۔ فَأُوَارِي؛ پھر میں دفن کرتا۔ سَوْأَةَ أَخِي؛ اپنے بھائی کی لاش کو۔ فَأَصْبَحَ؛ پھر ہو گیا۔ مِنَ النَّادِمِينَ؛ نادم اور شرمندہ ہونے والے لوگوں میں سے۔

ترجمہ:- پھر اللہ نے ایک کوا بھیجا جو زمین کو کھود رہا تھا کہ (اپنے بھائی مقتول کوئے کو دفن کرے اور) اس کو (قابیل کو) بتادے کہ اپنے بھائی (ہائیل) کا لاشہ کس طرح دفن کیا جاسکتا ہے؟ (قابیل نے کہا) کہا افسوس میرے حال پر۔ میں اتنا بھی نہیں ہوں کہ کوئے کے جیسا ہو جاؤں (میں اتنا ہونے سے بھی عاجز ہوں) کہ اپنے بھائی کے لاشہ کو دفن کر سکوں۔ پھر وہ اپنے کیے پر (پچھتایا) سخت نادم ہوا۔

مِنْ أَجْلِ ذَلِكَ كَتَبْنَا عَلَى بَنِي إِسْرَائِيلَ أَنَّهُ مَنْ قَتَلَ نَفْسًا يُغَيِّرْ نَفْسًا أَوْ فَسَادٍ

فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا

وَلَقَدْ جَاءَتْهُمْ رُسُلُنَا بِالْبَيِّنَاتِ ثُمَّ إِنَّ كَثِيرًا مِنْهُمْ بَعْدَ ذَلِكَ فِي الْأَرْضِ لَسُرِفُونَ ﴿٣٨﴾

مِنْ أَجْلِ ذَلِكَ؛ اسی وجہ سے۔ كَتَبْنَا سے متعلق ہے۔ كَتَبْنَا؛ ہم نے لکھ دیا۔ عَلَى بَنِي إِسْرَائِيلَ؛ بنی اسرائیل پر۔ أَنَّهُ؛ کہ بات یہ ہے۔ ضمیر شان ہے۔ پورا جملہ كَتَبْنَا کا مفعول ہے۔ مَنْ قَتَلَ؛ جس نے مار ڈالا۔ جس نے قتل کیا۔ نَفْسًا؛ کسی شخص کو، کسی جان کو۔ بِغَيْرِ نَفْسٍ؛ بعض کسی شخص کے نہیں، بے سبب، بغیر قصاص کے۔ أَوْ فَسَادٍ؛ یا فساد کے طور پر۔ فِي الْأَرْضِ؛ زمین میں۔ فَكَأَنَّمَا؛ پھر گویا کہ۔ قَتَلَ النَّاسَ؛ لوگوں کو مار ڈالا، قتل کیا۔ جَمِيعًا؛ سب کو فَكَأَنَّمَا سے معلوم ہوتا ہے ابتداءً قتل نفس کرنے والے کو بھی تمام لوگوں کے قتل کا عذاب نہ ہوگا۔ بلکہ ابتدائی قتل کی اہمیت

ظاہر کی جارہی ہے۔ وَمَنْ أَحْيَاهَا؛ اور جس نے اس کو زندہ کیا، زندہ رکھا، قتل سے بچا لیا۔ فَكَانَمَا؛ گویا کہ۔ أَحْيَا النَّاسَ جَمِيعًا؛ تمام لوگوں کو زندہ رکھا، قتل سے بچا لیا۔ واقعہ یہ ہے مَنْ سَنَّ سُنَّةً سَيِّئَةً فَلَهُ أَجْرٌ مِّنْ عَمَلٍ۔ الدَّالُّ عَلَى الْخَيْرِ كَفَاعِلُهُ ایسا برا کام کرنا جس کی لوگ اتباع کریں، قدم بہ قدم چلیں، تبعین کے کام میں سے ایسے بھی کچھ حصہ ملے گا بشرطیکہ نیت بری ہو۔ اسی طرح جب کوئی شخص اچھے کام کی ابتداء کرے اور لوگ اس کی اتباع کریں، تو اس کے تبعین کے کام میں سے اُسے بھی اس کا حصہ ملے گا۔ وَلَقَدْ جَاءَتْهُمْ؛ اور ان کے پاس آچکے ہیں۔ رُسُلُنَا؛ ہمارے پیغمبر، ہمارے رسول۔ بِالْبَيِّنَاتِ أَمْيَ بِالْآيَاتِ الْبَيِّنَاتِ؛ کھلی نشانیوں کے ساتھ۔ معجزوں کے ساتھ۔ قوی علامات کے ساتھ۔ ثُمَّ؛ پھر، اتنا سب ہوتے ہوئے بھی۔ إِنَّ كَثِيرًا؛ بے شک بہت سے لوگ۔ مِنْهُمْ؛ ان میں سے۔ بَعْدَ ذَلِكَ؛ اس کے بعد بھی۔ پیغمبروں اور آیات کے پہنچنے کے بعد بھی۔ فِي الْأَرْضِ؛ زمین میں۔ لَمُسْرِفُونَ؛ البتہ اسراف کرنے والے ہیں، زیادتی کرنے والے ہیں۔ ترجمہ:- ہم نے اسی لئے بنی اسرائیل پر یہ بات لکھ دی تھی کہ جو بغیر قصاص کے (ناحق، ناروا کسی کو مار ڈالے) یا زمین میں فساد کرنے کے لئے قتل کر دے تو گویا اس نے سب کو قتل کر ڈالا اور جس نے کسی کو قتل سے بچا لیا گویا اُس نے سب کو بچا لیا۔ ان کے پاس ہمارے رسول واضح نشانیاں اور معجزات اور دلائل لے کر آچکے ہیں۔ اس کے بعد بھی ان میں سے بہت سے لوگ زمین میں زیادتی کرنے والے ہیں، (حد سے زیادہ فساد پھیلاتے ہیں)۔

إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا

أَنْ يُقْتَلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِّنْ خِلَافٍ أَوْ يُنْفَوْا مِنَ الْأَرْضِ

ذَلِكَ لَهُمْ خِزْيٌ فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ ﴿٦﴾

إِنَّمَا جَزَاءُ الَّذِينَ؛ اس کے سوا نہیں، جزایں نیست کہ ان لوگوں کی سزا۔ ان لوگوں کی تو یہی سزا ہے جو يُحَارِبُونَ اللَّهَ وَرَسُولَهُ؛ اللہ اور اس کے رسول سے لڑتے ہیں۔ وَيَسْعَوْنَ؛ اور سعی کرتے، کوشش کرتے ہیں، دوڑتے ہیں۔ فِي الْأَرْضِ فَسَادًا؛ زمین میں فساد کرنے کے لئے۔ ان کی سزا کیا ہے؟ أَنْ يُقْتَلُوا؛ کہ وہ قتل کئے جائیں، اور اگر قتل کرنے میں قساوت اور سنگدلی ظاہر کی گئی ہے تو بادشاہ وقت عبرت کے لئے دوسری سزائیں بھی دے سکتا ہے۔ مَثَلًا أَوْ يُصَلَّبُوا؛ یا صلیب پر چڑھائے جائیں۔ ان کو سولی دی جائے۔ أَوْ تُقَطَّعَ؛ یا قطع اور کاٹ دیئے جائیں۔ أَيْدِيهِمْ وَأَرْجُلُهُمْ؛ ان کے ہاتھ پیر۔ مِنْ خِلَافٍ؛ ایک ادھر سے تو ایک ادھر سے، مثلاً بائیں ہاتھ اور سیدھا پاؤں۔ أَوْ يُنْفَوْا مِنَ الْأَرْضِ؛ یا ان کا نفی

بلد کیا جائے، یا ان کو شہر بدر کر دیں، یا اس سرزمین سے نکال دیئے جائیں۔ ذَلِكْ ؛ یہ سزا۔ لَّهُمْ ؛ ان کے لئے ہے۔ خِزْيٌ فِي الدُّنْيَا ؛ دنیا میں رسوائی۔ وَلَهُمْ فِي الْآخِرَةِ ؛ اور ان کے لئے آخرت میں۔ عَذَابٌ عَظِيمٌ ؛ بڑا ہی عذاب ہے۔ ترجمہ :- جو لوگ اللہ اور اس کے رسول سے لڑتے ہیں (برسر پیکار ہیں) اور زمین میں فساد برپا کرتے پھرتے ہیں تو ان کی سزا یہی ہے کہ ان کو قتل کیا جائے یا ان کو سُولی دی جائے یا ان کے ہاتھ پیر ادھر ادھر سے کاٹے جائیں، یا وہ اس سرزمین سے نکال دیئے جائیں۔ یہ تو اُن کی دُنیا میں رُسوائی ہے اور آخرت میں اُن کو بڑا ہی عذاب ہے۔

إِلَّا الَّذِينَ تَابُوا مِنْ قَبْلِ أَنْ تَقْدُرُوا عَلَيْهِمْ فَأَعْلَمُوا أَنَّ اللَّهَ غَفُورٌ رَحِيمٌ

إِلَّا الَّذِينَ ؛ مگر جو لوگ، جن لوگوں نے۔ تَابُوا ؛ توبہ کی۔ مِنْ قَبْلِ ؛ اس سے پہلے۔ أَنْ تَقْدُرُوا عَلَيْهِمْ ؛ کہ تم لوگ ان پر قدرت رکھیں، ان پر قابو پالیں، ان کو گرفتار کر لیں۔ فَأَعْلَمُوا ؛ تو تم جان لو۔ أَنَّ اللَّهَ ؛ کہ اللہ۔ غَفُورٌ رَحِيمٌ ؛ مغفرت اور رحمت والا ہے۔

ترجمہ :- مگر جنہوں نے تمہارے، اُن کو گرفتار کرنے سے پہلے توبہ کر لی تو تم جان لو کہ اللہ غفور و رحیم ہے۔ صاحبو! انسان اشرف المخلوقات ہے۔ جب تک انسان پیدا نہ ہوا تھا عالم، تن بے جان تھا، شانِ حاکمانہ کا ظہور نہ ہوا تھا۔ انسان ہی سے اللہ تعالیٰ کے تمام اسماء و صفات کا ظہور ہوتا ہے، انسان اسمائے الہیہ کا مظہر تام ہے۔ انسان کو مار ڈالنا مظہر تام کو تمام کر دینا ہے۔ اسی واسطے قتلِ نفس بدترین گناہ ہے۔

کھلونا سمجھ کر بگاڑو نہ ہم کو ÷ کہ ہم بھی کسی کے بنائے ہوئے ہیں

قصاص کے سوائے ناحق، ناروا شر و فساد پھیلانے کے لئے، امامِ وقت سے بغاوت کرنے کے لئے مارنا یا لوٹ لینا اس کے لیے مختلف سزائیں بیان کی گئی ہیں جو رائے امام پر موقوف ہیں۔

بعض ائمہ فرماتے ہیں کہ اگر قاتل صرف قتل کا مرتکب ہو تو اس کو صرف قتل کرنا چاہیے۔ اگر قتل کے ساتھ، غارت گری بھی کی ہو تو بعد قتل عبرت کے خیال سے سُولی پر لٹکایا جاسکتا ہے یا ایک ہاتھ اور دوسری طرف کا پیر کاٹ دیا جاسکتا ہے یا اگر صرف مال لُٹا ہو تو ایک طرف کا ہاتھ اور دوسری جہت کا پیر کاٹا جاسکتا ہے۔ یا اگر صرف لوگوں کو ڈرایا ہو تو اس کو شہر بدر کیا جاسکتا ہے یا قید کیا جاسکتا ہے۔ کیونکہ وہ بھی اپنے مقام سے جُدا رکھنے میں شہر بدر کرنے سے کم نہیں ہے۔ ان سب صورتوں میں گرفتار ہونے سے پہلے توبہ کر لینے سے معافی کی امید ہے۔ گرفتار ہونے کے بعد حقوق العباد خواہ مالی ہوں خواہ جانی، عدالت اس کی سزا دے گی۔

پہلے کی آیتوں میں لوٹ مار کی سزاں کے ساتھ إِلَّا الَّذِينَ تَابُوا سے اُمید قبولِ توبہ دلائی گئی تھی۔ اب خدا سے ملنے کی اور اس کے راستے پر چلنے کی صورتیں بتائی جا رہی ہیں۔

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ

وَجَاهِدُوا فِي سَبِيلِهِ لَعَلَّكُمْ تُفْلِحُونَ ﴿۱۵﴾

يَا أَيُّهَا الَّذِينَ آمَنُوا؛ اے ایمان والو! اتَّقُوا اللَّهَ؛ تقویٰ اختیار کرو، خدا سے ڈرو، ایسی چیزوں سے پرہیز کرو، جن سے تمہاری تباہی ہو۔ وَابْتَغُوا؛ اور ڈھونڈو، تلاش کرو، چاہو۔ إِلَيْهِ الْوَسِيلَةَ؛ اس کی طرف وسیلہ، ذریعہ۔ وَجَاهِدُوا؛ اور جدوجہد کرو، جہاد کرو، اپنی جان لڑادو، انتہائی کوشش کرو۔ فِي سَبِيلِهِ؛ راہِ خدا میں۔ لَعَلَّكُمْ؛ شاید کہ تم، اُمید ہے کہ تم۔ تُفْلِحُونَ؛ فلاح پاؤ، کامیاب ہو جاؤ، مقاصد کا دروازہ تمہارے سامنے کھل جائے۔

ترجمہ:- اے ایمان والو! تقویٰ اختیار کرو اور خدا سے ملنے کے ذریعے ڈھونڈو اور راہِ خدا میں جدوجہد کرو (ایسا کرو گے تو) اُمید ہے کہ تم فلاح پاؤ۔

صاحبو! اس آیت شریفہ پر غور کرو۔ اس میں پہلے حکم دیا گیا ہے کہ تقویٰ اختیار کرو۔ جتنے باطل نقوش لوحِ دل پر ہیں مٹا دو۔ محرمات اور مکروہات سے بچو۔ خواہشاتِ نفسانی کے دیوتاؤں کو دل کے مندر سے نکالو، ممنوعات سے احتراز کرو۔ چوری، رشوت خوری، سود خوری، ریاکاری، تکبر اور خود پسندی سے بچو! جب تک بری باتوں سے آئینہ دل صاف نہ ہوگا مقصود کی صورت ہرگز نظر نہ آئے گی۔

روئے حبیب آئے نظر کس طرح کہ ہو ÷ شیرازہ خیال پریشاں کئے ہوئے (حسرت صدیقی)

اس کے بعد اللہ تعالیٰ فرماتا ہے: وَابْتَغُوا إِلَيْهِ الْوَسِيلَةَ؛ اور اس سے ملنے کے لئے وسیلے ڈھونڈو۔ تمام نیک کام اللہ سے ملنے کے وسیلے ہیں۔ نماز پڑھو، روزہ رکھو، حج کرو، زکوٰۃ دو، ہر قسم کے نیک کام کرو مگر سب سے بڑی چیز خدا اور رسول کی محبت ہے۔ حدیث شریف میں آیا ہے۔ کوئی شخص مسلمان نہیں ہوتا، اس کو ایمان نہیں ملتا جب تک رسولِ خدا ﷺ اس کی جان سے، اس کے ماں باپ سے، اس کی اولاد سے، اس کے مال سے اور ساری دنیا سے عزیز تر نہ ہوں۔

آج کل دین اور محبتِ نبی کریمؐ و اولیائے کرامؑ کی محبت کے ڈاکو زوروں پر ہیں۔ اس عظیم الشان نسبت کی ڈوری کو منقطع کر دیتے ہیں۔ ان کو معلوم ہونا چاہیے کہ حبیبِ خدا ﷺ نے فرمایا ہے۔ ”جو جس کو چاہے اس کے ساتھ، تو جس کو چاہے اُس کے ساتھ“ وہ ہمیشہ اس دعا کو پیش نظر رکھیں، اس کو وردِ زبان بنائیں جس کو ترمذی، نسائی، ابن ماجہ، طبرانی، صحیح ابن خزیمہ، حاکم، بیہقی نے عثمان بن حنیفؓ سے روایت کی ہے، وہ دعا یہ ہے۔

اللَّهُمَّ إِنِّي أَسْأَلُكَ وَأَتَوَجَّهُ إِلَيْكَ بِحَبِيبِكَ الْمُصْطَفَى عِنْدَكَ يَا حَبِيبَنَا يَا مُحَمَّدُ! إِنَّا نَتَوَسَّلُ بِكَ إِلَى رَبِّكَ فَاشْفَعْ لَنَا عِنْدَ الْمَوْلَى الْعَظِيمِ - يَا نِعْمَ الرَّسُولَ الطَّاهِرُ! اللَّهُمَّ شَفِّعْهُ فِينَا بِجَاهِهِ عِنْدَكَ -

اے عاشقانِ رسول! تم ابن عمر اور ابن عمرو ابن العاص کی اتباع میں يَا رَسُولَ اللَّهِ! يَا رَسُولَ اللَّهِ! پکارتے ہو۔
يَا مُحَمَّدَاهُ کو در زبان رکھو، دُعا کرتے رہو کہ اللہ تم کو، ہم کو اپنے حبیب کی محبت دے، ان کے دوستوں کی محبت دے،
ان کی یاد میں مست رکھے۔ یہ رشتہ محبت تم کو خدا تک پہنچا دے گا۔

رشتہ در گردنم افگندہ دوست ÷ می برد ہر جا کہ خاطر خواہ اوست

دیکھو! آخر میں اللہ تعالیٰ فرماتا ہے کہ راہِ خدا میں خوب جدوجہد کرو، اپنی جان لڑا دو۔ اللہ کے واسطے مارنے مرنے کو
تیار ہو جاؤ۔ الفاظ بلا معنی اور نرے دعوے ہی دعوے سے کیا ہوتا ہے؟ کچھ کام بھی تو کرو۔ ”سوگز واروں ایک گز نہ پھاڑوں“
کیا کام آسکتا ہے؟ ہر دعوے کی دلیل ہوتی ہے، بے دلیل دعویٰ کام نہیں آتا۔ یہ کیا ہے؟ خدا و رسول کی محبت کا دعویٰ اور
کام کرنے سے کوسوں دور۔ محنت سے عزت حاصل ہوتی ہے۔ جو کسی کو چاہتا ہے رات دن اسی کے ذکر میں رہتا ہے۔

تم اللہ رسول کی محبت کا دعویٰ تو کرتے ہو پھر ان کی اتباع سے بھاگتے بھی ہو؟ صاحبو! کچھ کرو۔

خلاف پیمبر کسے رہ گزید ÷ کہ ہرگز بمنزل نہ خواہد رسید (سعدی علیہ الرحمہ)

ع محبوب خدا سے پھیر کے منہ ÷ اللہ کو شکل دکھانا کیا

إِنَّ الَّذِينَ كَفَرُوا لَوْ أَنَّ لَهُمْ مَّا فِي الْأَرْضِ جَمِيعًا وَمِثْلَهُ مَعَهُ لَيَفْتَدُوا بِهِ

مِنْ عَذَابِ يَوْمِ الْقِيَامَةِ مَا تُقْبَلُ مِنْهُمْ وَ لَهُمْ عَذَابٌ أَلِيمٌ ﴿۳۹﴾

إِنَّ الَّذِينَ كَفَرُوا؛ بے شک کفار، بے شک جن لوگوں نے کفر کیا، جنہوں نے حق پوشی کی۔ لَوْ أَنَّ لَهُمْ؛ اگر ان کے
پاس ہو۔ مَا فِي الْأَرْضِ جَمِيعًا؛ وہ سب کچھ جو زمین میں ہے۔ وَمِثْلَهُ مَعَهُ؛ اس کے ساتھ اتنا اور بھی ہو۔ لَيَفْتَدُوا بِهِ؛
تاکہ اس کا فدیہ دیں تاکہ اس کو دے کر اپنی جان چھڑالیں۔ مِنْ عَذَابِ يَوْمِ الْقِيَامَةِ؛ روزِ قیامت کے عذاب سے۔
مَا تُقْبَلُ مِنْهُمْ؛ تو ہرگز ان سے قبول نہ کیا جائے گا۔ وَ لَهُمْ؛ اور ان کے لئے ہے۔ عَذَابٌ أَلِيمٌ؛ دردناک عذاب۔
ترجمہ:- یقیناً اگر ان کافروں کے پاس وہ سب کچھ ہو جو زمین میں ہے اور اتنا ہی اور بھی ہو اور وہ اس کو
(بطور) فدیہ دے کر روزِ قیامت کے عذاب سے اپنی جان چھڑالینا چاہیں تو ہرگز قبول نہ کیا جائے گا
اور ان کے لئے عذابِ الیم ہے (دردناک عذاب ہے)۔

يُرِيدُونَ أَن يُخْرِجُوكُم مِّنَ النَّارِ وَمَاهُمْ مَخْرَجِينَ مِنْهَا ۖ وَ لَهُمْ عَذَابٌ مُّقِيمٌ ﴿۴۰﴾

يُرِيدُونَ؛ یہ لوگ ارادہ کرتے ہیں، چاہتے ہیں۔ أَن يُخْرِجُوكُم مِّنَ النَّارِ؛ کہ دوزخ سے نکلیں، خارج ہوں۔ وَمَا
هُمْ بِمَخْرَجِينَ مِنْهَا؛ اور ہرگز دوزخ سے نہ نکلیں گے۔ وَ لَهُمْ؛ اور ان کے لئے ہے۔ عَذَابٌ مُّقِيمٌ؛ قائم اور دائم عذاب
ہمیشہ کا عذاب۔

ترجمہ:- وہ چاہیں گے کہ دوزح سے نکل جائیں مگر وہ ہرگز اس سے نکل نہ سکیں گے، ان کے لئے ہمیشہ کا عذاب ہے۔

اس سے پہلے باغیوں اور ڈاکوؤں کا بیان گزرا، اور ان کی سزا بھی بتلا دی گئی، اب چور مرد اور عورت کا ذکر اور ان کی سزا بیان کی جاتی ہے۔

وَالسَّارِقُ وَالسَّارِقَةُ فَاقْطَعُوا أَيْدِيَهُمَا

جَزَاءً بِمَا كَسَبَا نَكَالًا مِّنَ اللَّهِ وَاللَّهُ عَزِيزٌ حَكِيمٌ ﴿۵﴾

وَالسَّارِقُ؛ اور چور مرد۔ وَالسَّارِقَةُ؛ اور چور عورت۔ اصل میں یہ اَلَّذِي سَرَقَ وَالَّتِي سَرَقَتْ؛ ہے۔ یعنی یہ الف لام اَلَّذِي کے عوض ہے۔ موصولہ ہے۔ لہذا اس کے جواب میں ف آیا۔ فَاَقْطَعُوا؛ پھر کاٹ ڈالو۔ اَيْدِيَهُمَا؛ ان دونوں کے ہاتھ، مرد اور عورت دونوں کے ہاتھ کاٹے جائیں گے۔ مگر بعض دفعہ تثنیہ کی جگہ میں جمع بھی استعمال کی جاتی ہے۔ [جیسے ایک دوسری جگہ ہے۔ فَقَدْ صَغَتْ قُلُوبُكُمَا]۔ جَزَاءً بِمَا كَسَبَا؛ یہ بدلہ ہے ان کی کمائی کا، یہ جزا ہے اس چوری کی کہ انھوں نے کی۔ نَكَالًا مِّنَ اللَّهِ؛ یہ سزا ہے خدا کے طرف کی۔ وَاللَّهُ؛ اور اللہ۔ عَزِيزٌ حَكِيمٌ؛ عزت والا اور حکمت والا ہے۔

ترجمہ:- اور جو مرد یا جو عورت چوری کرے ان کے ہاتھ کاٹ ڈالو۔ یہ ان کے اس فعل کی سزا ہے اور خدا کی طرف سے عذاب ہے اور اللہ بڑی عزت والا ہے۔ (اس ظلم کو روا نہیں رکھتا) حکمت والا ہے (جو سزا اس نے مقرر کی نہایت مناسب ہے)۔

صاحبو! چوری کس کو کہتے ہیں؟ محفوظ مال کو خفیہ طور سے مالک کی ملک میں سے نکال لینا۔ تھوڑی سی چیز کے لے لینے کو چوری نہیں کہتے۔ پھر کتنی مقدار ہے جس کے لے لینے کے بعد ہاتھ کاٹا جائے گا؟ امام ابو حنیفہؒ کے پاس دس درہم، امام شافعیؒ کے پاس ربع دینار، داؤدی اور خوارج کے پاس جو چیز قیمتی ہو خواہ ایک کوڑی کی ہو، خواہ دو کوڑی کی۔ پس مال مسروقہ محفوظ مقام میں ہونا چاہیے۔ راستے میں کوئی چیز پڑی ہو اور کسی نے اس کو اٹھا لیا ہو تو وہ چوری نہیں لُقطہ ہے۔ کفن چور اچکے اور گرہ کٹوں کو چوری کی سزا نہ دی جائے گی بلکہ دوسری قسم کی سزا دی جاسکتی ہے، جسے تعزیر کہتے ہیں۔ مسلح، گھر میں گھس کر کسی کا مال لے جائے تو یہ ڈاکہ ہوگا، چوری نہ ہوگی، اور اس کی سزا امام کی رائے پر موقوف ہے، چاہے یہ سزا قتل کی حد تک پہنچے۔

چوری میں کس قدر ہاتھ کاٹا جائے گا؟ پہونچے تک۔ کیا چور کا ہاتھ کاٹنا مناسب سزا نہیں ہے؟ بعض، یوروپین اصول کے مطابق قید کرنے کے قائل ہیں اور اس کے جواز کے لئے ایڑی چوٹی کا زور لگا رہے ہیں، مگر سب بے کار۔ تجربہ گواہی دے رہا ہے کہ جہاں قطع ید کی چور کو سزا دی جاتی ہے وہاں چوری کا نام و نشان بھی نہیں رہتا۔ ہم حج کو ایسے زمانے میں بھی گئے تھے جب کہ قطع ید عملاً موقوف تھا، اُس وقت چرانا، لوٹنا معمولی کھیل سمجھا جاتا تھا۔ اور ہم نے اس زمانے میں بھی حج کیا جب کہ نجدیوں نے سرقہ کی حد قطع ید جاری کی ہے۔ اب چوری بالکل موقوف ہوگئی ہے۔ بنگال میں ململ بنانے والوں کے

انگوٹھے کاٹ دیئے گئے۔ کیا وہ جائز تھا؟ بے جا طرفداری کرنے والوں کو غور کرنا چاہیے۔ جو حکم خدا کو ناحق سمجھتا ہے وہ ناحق پر ہے۔ ہمیشہ شرعام کے مقابل شرخاص کو اختیار کرنا چاہیے۔ شرکثیر کے مقابل شرقلیل اختیار کرنا بہتر ہے۔ چور کا ہاتھ کاٹنا جائز اور کروڑھا بندگان خدا کو نذر آتش اور بمبارڈ کر دینا جائز؟ اسلام میں آگ سے جلانے کی سزا کسی کو نہیں دی جاسکتی۔ کھٹل، پٹو، بچھو، سانپ کسی کو آگ میں نہیں جلا سکتے۔ بندگان خدا کو آگ میں بھوننے والے، قطعید کرنے والوں پر کس منہ سے اعتراض کرتے ہیں؟ دوسروں کی آنکھ کا تنکا نظر آتا ہے اور اپنی آنکھ کا شہتیر نظر نہیں آتا۔ وَمَنْ لَمْ يَخُفْكُمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ (اور جو اللہ کے اتارے ہوئے احکام کے مطابق حکم نہیں دیں تو وہ کافر ہیں)۔

فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ اللَّهَ غَفُورٌ رَحِيمٌ ﴿٦٠﴾

فَمَنْ تَابَ؛ پھر جس نے توبہ کر لی، اللہ سے معافی چاہ لی۔ مِنْ بَعْدِ ظُلْمِهِ؛ اپنے ظلم کے بعد، اپنے برے کاموں کے بعد۔ وَأَصْلَحَ؛ اور پھر اس نے اپنی اصلاح کر لی۔ نیک بن گیا، سدھر گیا۔ فَإِنَّ اللَّهَ؛ پھر بے شک اللہ۔ يَتُوبُ عَلَيْهِ؛ اس کی توبہ قبول کر لیتا ہے، اس کی طرف رجوع کرتا ہے، اس کی طرف لطف و کرم سے مڑتا ہے، متوجہ ہوتا ہے۔ إِنَّ اللَّهَ؛ بے شک اللہ۔ غَفُورٌ رَحِيمٌ؛ غفور و رحیم ہے، مغفرت اور رحمت والا ہے۔

ترجمہ:- پھر جو اپنے ظلم کرنے کے بعد توبہ کر لے اور اپنی اصلاح کر لے تو اللہ بھی اس کی توبہ قبول فرماتا ہے۔ اللہ تو غفور و رحیم ہے ہی۔

أَلَمْ تَعْلَمْ أَنَّ اللَّهَ لَهُ مُلْكُ السَّمَاوَاتِ وَالْأَرْضِ يُعَذِّبُ مَنْ يَشَاءُ وَيَغْفِرُ لِمَنْ يَشَاءُ

وَاللَّهُ عَلَى كُلِّ شَيْءٍ قَدِيرٌ ﴿٦١﴾

أَلَمْ تَعْلَمْ؛ کیا تم کو علم نہیں؟ کیا تم کو معلوم نہیں؟ کیا تم نہیں جانتے؟ أَنَّ اللَّهَ؛ کہ اللہ۔ لَهُ؛ اسی کا ہے۔ مُلْكُ السَّمَاوَاتِ وَالْأَرْضِ؛ آسمانوں اور زمین کی بادشاہی، اس کی حکومت۔ يُعَذِّبُ مَنْ يَشَاءُ؛ جس کو چاہتا ہے عذاب کرتا ہے۔ وَيَغْفِرُ لِمَنْ يَشَاءُ؛ اور جس کو چاہتا ہے مغفرت کرتا ہے۔ وَاللَّهُ؛ اور اللہ۔ عَلَى كُلِّ شَيْءٍ؛ ہر چیز پر، ہر شے پر۔ قَدِيرٌ؛ قدرت رکھنے والا۔ اللہ سب کچھ کر سکتا ہے۔ سب اس کی قدرت میں ہے۔

ترجمہ:- کیا تمہیں معلوم نہیں کہ آسمانوں اور زمین کی بادشاہی خدا ہی کی ہے۔ جس کو چاہتا ہے عذاب کرتا ہے اور جس کو چاہتا ہے مغفرت کرتا ہے اور اللہ (تو سب کچھ کر سکتا ہے اس کو) ہر طرح کی قدرت ہے اللہ ہر شے پر ہے قدیر ÷ اس کا بندہ حسرت ہے (حسرت صدیقی)

اس سے پہلے شریعت کے احکام بیان کئے گئے۔ چونکہ بعض قوموں سے ان کے نہ ماننے کی امید تھی، لہذا تسلی کے

طور پر فرماتا ہے:-

يَا أَيُّهَا الرَّسُولُ لَا يَحْزُنْكَ الَّذِينَ يُسَارِعُونَ فِي الْكُفْرِ مِنَ الَّذِينَ قَالُوا آمَنَّا بِأَفْوَاهِهِمْ
وَلَمْ تُؤْمِنُ قُلُوبُهُمْ وَمِنَ الَّذِينَ هَادُوا ۗ سَمَّعُونَ لِلْكَذِبِ سَمَّعُونَ لِقَوْمٍ آخِرِينَ لَمْ يَأْتُوكَ
بِحَرْفٍ مِّنَ الْكَلِمِ مِنْ بَعْدِ مَوَاضِعِهِ يَقُولُونَ إِنْ أُوتِيتُمْ هَذَا فَخُذُوهُ وَإِن لَّمْ تُؤْتَوْهُ فَاحْذَرُوا
وَمَنْ يُرِدِ اللَّهُ فِتْنَتَهُ فَلَنُ تَمْلِكَ لَهُ مِنْ أَلَيْهِ شَيْئًا ۗ وَأُولَٰئِكَ الَّذِينَ لَمْ يُرِدِ اللَّهُ أَنْ يُطَهِّرْ قُلُوبَهُمْ
لَهُمْ فِي الدُّنْيَا خِزْيٌ ۗ وَلَهُمْ فِي الْآخِرَةِ عَذَابٌ عَظِيمٌ ①

يَا أَيُّهَا الرَّسُولُ ؛ اے رسول - لَا يَحْزُنْكَ ؛ حزن و ملال میں تم کو نہ ڈالے ، تم کو غمگین اور ملول نہ کرے - حزین نہ بنائے - الَّذِينَ ؛ وہ منافق - يُسَارِعُونَ ؛ جو جلدی کرتے ہیں ، سُرعت کرتے ہیں - فِي الْكُفْرِ ؛ کفر میں - مِنَ الَّذِينَ ؛ ان لوگوں سے جنہوں نے - قَالُوا ؛ کہا - آمَنَّا ؛ ہم ایمان لائے - بِأَفْوَاهِهِمْ ؛ اپنے منہ سے - ان کا امانا کہنا صرف منہ سے ہے - وَلَمْ تُؤْمِنُ قُلُوبُهُمْ ؛ ایمان نہیں لائے ان کے دل ، ان کے دل میں ایمان نہیں - وَمِنَ الَّذِينَ هَادُوا ؛ اور بعض وہ لوگ جو یہودی ہیں - سَمَّعُونَ لِلْكَذِبِ ؛ خوب جھوٹی باتیں سنتے ہیں - سَمَّعُونَ لِقَوْمٍ آخِرِينَ ؛ اور دوسری قوم کی باتیں بھی خوب سنتے ہیں - سن کر دوسروں کو لگاتے ہیں ، اور لوگوں کے کان بھرتے ہیں - لَمْ يَأْتُوكَ ؛ جو ہنوز تمہارے پاس آئے نہیں - يُحَرِّفُونَ الْكَلِمَ ؛ کلمات کی تحریف کرتے ہیں ، ان کو بدل ڈالتے ہیں - مِنْ بَعْدِ مَوَاضِعِهِ ؛ بعد اس کے کہ وہ اپنے مقام پر تھے - اپنے موقع کے موافق تھے - اپنے مواضع پر ثابت تھے - يَقُولُونَ ؛ کہتے ہیں - إِنْ أُوتِيتُمْ هَذَا ؛ اگر تم کو یہ تحریف کی ہوئی باتیں ملیں - فَخُذُوهُ ؛ تو تم اس کو لے لو - وَإِن لَّمْ تُؤْتَوْهُ ؛ اور اگر تم کو یہ باتیں نہ دی جائیں - یہ محرف کلام تم کو نہ پہنچے - تو تم حذر کرو ، ڈرو ، بچو - وَمَنْ يُرِدِ اللَّهُ ؛ اور جس کو خدا چاہے - جس کے لئے خدا ارادہ کرے - فِتْنَتَهُ ؛ اس کو فتنہ میں ڈالنے کا ، اس کو خراب کرنے کا - فَلَنُ تَمْلِكَ ؛ تو تم کو قابو نہیں ، تم کچھ نہیں کر سکتے - تمہارے ہاتھ میں کچھ نہیں - لَهُ ؛ اس کے لئے - مِنَ اللَّهِ شَيْئًا ؛ خدا سے کچھ ، تو تم اس کے لئے اللہ کا کچھ بگاڑ نہیں سکتے - جس کو اللہ خراب کرے اُسے کون سدھارے - أُولَٰئِكَ الَّذِينَ ؛ یہ وہ لوگ ہیں جن کو - لَمْ يُرِدِ اللَّهُ ؛ کہ خدا نے ارادہ نہیں کیا ، خدا نے نہیں چاہا - أَنْ يُطَهِّرَ قُلُوبَهُمْ ؛ کہ باطہارت کرے ان کے دلوں کو ، ان کے دلوں کو پاک صاف ، ستھرا کرے - لَهُمْ فِي الدُّنْيَا خِزْيٌ ؛ ان کے لئے تو دنیا میں رسوائی ہے ، بدنامی ہے - وَلَهُمْ فِي الْآخِرَةِ ؛ اور ان کے لئے ہے آخرت میں ، پچھلے جہاں میں - عَذَابٌ عَظِيمٌ ؛ بڑا ہی عذاب -

ترجمہ :- اے رسولِ کریم! تم کو غمگین نہ کرے (تم ان لوگوں کا غم نہ کرو ان کی باتوں سے رنجیدہ نہ ہو) جو کفر میں بڑی جلدی کرتے ہیں اور جو منہ سے تو کہتے ہیں، ہم ایمان لائے، حالانکہ ان کے دل میں ایمان نہیں اور کچھ یہودی بھی ہیں جو جھوٹی باتیں خوب سنتے ہیں اور ان لوگوں کے کان بھرتے ہیں جو ہنوز تمہارے پاس نہیں آئے وہ (بات کو کچھ کا کچھ کر دیتے ہیں) تحریف اور اُلٹ پلٹ کر دیتے ہیں وہ (اپنے ساتھ کے لوگوں سے) کہتے ہیں کہ اگر یہ باتیں تم کو پہنچیں تو تم ان کو لے لو اور اگر یہ نہ ملے تو (اس سے) بچو (ڈرو) اور جس کو اللہ فتنہ میں ڈالنا چاہے تو تم اس کے لئے اللہ کا کچھ نہیں کر سکتے۔ (غرض خدا جس کو خراب کرنا چاہے اس کو کون سدھا سکتا ہے؟ خدا کے سوا دوسرے کے ہاتھ میں ہے کیا) یہ لوگ تو وہ ہیں کہ خدا نے ان کو دلی طہارت دی ہی نہیں (ان کے دلوں کو پاک صاف نہ کیا) ان کے لیے دنیا میں رسوائی ہے (فضیحت ہے) اور آخرت میں بڑا ہی عذاب ہے۔

سَمْعُونَ لِلْكَذِبِ أَكَلُونَ لِلسُّخْتِ فَإِنْ جَاءُوكَ فَاحْكُم بَيْنَهُمْ أَوْ أَعْرِضْ عَنْهُمْ

وَإِنْ تَعْرِضْ عَنْهُمْ فَلَنْ يَضُرُّوكَ شَيْئًا

وَإِنْ حَاكَمْتَ فَاحْكُم بَيْنَهُم بِالْقِسْطِ إِنَّ اللَّهَ يُحِبُّ الْمُقْسِطِينَ ﴿۵﴾

سَمْعُونَ لِلْكَذِبِ ؛ جھوٹی باتیں خوب سننے والے ہیں۔ أَكَلُونَ لِلسُّخْتِ ؛ ناجائز مال خوب کھاتے ہیں۔ بڑے حرام خور ہیں۔ فَإِنْ جَاءُوكَ ؛ پھر اگر تمہارے پاس آئیں۔ فَاحْكُم بَيْنَهُمْ ؛ تو ان میں حکم فیصلہ دو، ان کے قضیے چکا دو۔ أَوْ أَعْرِضْ عَنْهُمْ ؛ یا ان سے اعراض کرو، روگردانی کرو، الگ تھلگ رہو۔ وَإِنْ تَعْرِضْ عَنْهُمْ ؛ اور اگر تم ان سے اعراض کرو، ان سے الگ تھلگ رہو، ان کے کاموں میں دخل دینا نہ چاہو۔ فَلَنْ يَضُرُّوكَ شَيْئًا ؛ تو وہ تم کو کچھ ضرر نہیں پہنچا سکتے، تمہارا کچھ بگاڑ نہیں سکتے۔ وَإِنْ حَاكَمْتَ ؛ اور اگر تم نے حکم سنا دیا، فیصلہ کر دیا۔ ان کا قضیہ چکا دیا۔ فَاحْكُم بَيْنَهُمْ بِالْقِسْطِ ؛ تو ان میں انصاف کے مطابق حکم کرو۔ ان کو کھری کھری سنادو۔ ان کے مقدمات کا فیصلہ کرو تو سچا سچا فیصلہ کر دو۔ إِنَّ اللَّهَ ؛ بے شک اللہ۔ يُحِبُّ ؛ دوست رکھتا ہے، محبوب رکھتا ہے۔ الْمُقْسِطِينَ ؛ انصاف پرستوں کو، منصفوں کو۔

ترجمہ :- یہ لوگ بہت جھوٹی باتیں سننے والے اور حرام خور ہیں۔ اگر یہ لوگ تمہارے پاس آئیں تو (تم کو اختیار ہے) چاہے ان میں فیصلہ کرو چاہے ان سے اعراض کرو، اور اگر ان سے اعراض کرو (روگرداں ہو جاؤ) تو وہ تم کو کچھ ضرر نہیں پہنچا سکتے اور اگر ان کے لئے کچھ حکم کرنا چاہو (ان کے

مقدمات کا فیصلہ کرنا چاہو) تو انصاف کے مطابق فیصلہ کرو۔ بے شک اللہ انصاف پرستوں کو محبوب رکھتا ہے۔ (وہ لوگ خدا کے محبوب ہیں جو پابند انصاف ہیں)۔

وَكَيْفَ يُحَكِّمُونَكَ وَعِنْدَهُمُ التَّوْرَةُ فِيهَا حُكْمُ اللَّهِ ثُمَّ يَتَوَلَّوْنَ مِنْ بَعْدِ ذَلِكَ

وَمَا أَوْلَاكَ بِالْمُؤْمِنِينَ ۗ

وَكَيْفَ يُحَكِّمُونَكَ؛ اور وہ تم کو حکم اور ثالث بنانے کے لئے کس طرح راضی ہوں گے؟ وَعِنْدَهُمُ التَّوْرَةُ؛ اور ان کے پاس تو تورات ہے۔ فِيهَا حُكْمُ اللَّهِ؛ اس میں حکم خدا ہے۔ ثُمَّ يَتَوَلَّوْنَ؛ پھر پلٹ جاتے ہیں، بدل جاتے ہیں۔ روگردانی کرتے ہیں۔ مِنْ بَعْدِ ذَلِكَ؛ اس کے بعد بھی۔ وَمَا أَوْلَاكَ بِالْمُؤْمِنِينَ؛ اور یہ لوگ ایماندار ہی نہیں۔ یہ ہرگز ایمان دار نہیں ہیں۔

ترجمہ:- اور (اے نبی کریم!) تم کو حکم بنانے کے لئے یہ کس طرح راضی ہوں گے؟ جب کہ ان کے پاس تورات ہے اس میں حکم خدا ہے، پھر اس کے بعد بھی وہ اعراض ہی کرتے ہیں، اور یہ لوگ تو ایماندار ہی نہیں۔ (اُن کو ایمان سے کچھ سروکار نہیں)۔

إِنَّا أَنْزَلْنَا التَّوْرَةَ فِيهَا هُدًى وَنُورٌ ۖ يَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا

وَالرَّبَّانِيُّونَ وَالْأَحْبَارُ بِمَا اسْتَحْفَظُوا مِنْ كِتَابِ اللَّهِ وَكَانُوا عَلَيْهِ شُهَدَاءَ

فَلَا تَخْشَوُا النَّاسَ وَآخِشُوا وَلَا تَسْتَرُوا بِآيَاتِي ثَمَنًا قَلِيلًا

وَمَنْ لَمْ يَحْكَمْ بِهَا أَنْزَلَ اللَّهُ فَأُولَئِكَ هُمُ الْكَافِرُونَ ۗ

إِنَّا أَنْزَلْنَا؛ بے شک ہم نے اتارا۔ التَّوْرَةَ؛ تورات کو۔ فِيهَا هُدًى وَنُورٌ؛ اس میں یعنی تورات میں ہدایت اور نور ہے۔ يَحْكُمُ بِهَا؛ اس تورات کے احکام کو جاری کرتے ہیں، اس کے موافق حکم دیتے ہیں۔ النَّبِيُّونَ؛ انبیاء۔ پیغمبر لوگ۔ الَّذِينَ هَادُوا؛ جو۔ أَسْلَمُوا؛ جنہوں نے خدا کی فرماں برداری کی، جنہوں نے خود کو خدا کے حوالے کر دیا۔ لِلَّذِينَ هَادُوا؛ ان لوگوں کے لئے۔ هَادُوا؛ جو یہودی مذہب رکھتے ہیں۔ وَالرَّبَّانِيُّونَ؛ اور خدا پرست لوگ۔ رَبَّانِيٌّ اور ربی؛ یہودیوں میں ایسے ہیں جیسے مسلمانوں میں مشائخ۔ وَالْأَحْبَارُ؛ جمع حَبْر؛ احبار یہودیوں میں ایسے ہیں جیسے مسلمانوں میں علماء و فقہاء۔ بِمَا

اسْتُحْفِظُوا؛ اس وجہ سے کہ وہ محافظ بنائے گئے ہیں۔ امین بنائے گئے ہیں۔ مِنْ كِتَابِ اللَّهِ؛ اللہ کی کتاب کے۔ وَكَانُوا عَلَيْهِ؛ وہ اس پر تھے۔ شُهَدَاءَ؛ جمع شہید؛ گواہ، محافظ۔ فَلَا تَخْشَوُا النَّاسَ؛ پس تم لوگوں سے نہ ڈرو۔ وَآخِشُونَ؛ اور مجھ سے ڈرو۔ اصل میں وَآخِشُونَ تھا یا حذف ہوگئی اور کسرہ اس پر دلالت کرتا ہے۔ وَلَا تَشْتَرُوا؛ اور نہ خریدو۔ بَابِئِنِّي؛ میری آیتوں کے عوض۔ ثَمْنَا قَلِيلًا؛ تھوڑی سی قیمت۔ وَمَنْ لَمْ يَحْكَمْ؛ اور جس نے حکم نہیں کیا۔ بِمَا أَنْزَلَ اللَّهُ؛ اس مذہبی کتاب کا۔ ان احکامِ الہی پر جو خدا نے اُتارے ہیں۔ فَأُولَئِكَ؛ تو وہ لوگ۔ هُمُ الْكٰفِرُونَ؛ وہی کافر ہیں، وہی حق پوش ہیں، وہی ناحق شناس ہیں۔

ترجمہ:- بے شک ہم نے تورات کو اُتارا جس میں ہدایت و نور ہے، جس کے مطابق خدا کے فرماں بردار پیغمبر (حکم کرتے ہیں) احکام دیتے ہیں (کن کے لئے؟) یہودیوں کے لئے، اور یہودیوں کے مشائخ اور ان کے علماء بھی (یہ کیوں)؟ اس وجہ سے کہ وہ کتاب اللہ کے محافظ بنائے گئے ہیں اور اس پر وہ شاہد بھی تھے۔ پس لوگوں سے نہ ڈرو مجھ سے ڈرو۔ میری آیتیں بیچ کر تھوڑی سی قیمت نہ لو۔ جو لوگ خدا کی اُتاری ہوئی کتاب پر حکم نہیں دیتے وہ تو کافر ہیں (حق پوش ہیں، ناحق شناس ہیں)۔

وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ

وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصٌ فَمَنْ تَصَدَّقَ بِهِ فَهُوَ كَفَّارَةٌ لَهُ

وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الظَّالِمُونَ ﴿۵﴾

وَكَتَبْنَا عَلَيْهِمْ؛ اور ہم نے ان کے لئے یہ حکم لکھ دیا تھا۔ فِيهَا؛ اس تورات میں۔ أَنَّ النَّفْسَ بِالنَّفْسِ؛ کہ جان کے بدلے جان۔ وَالْعَيْنَ بِالْعَيْنِ؛ اور آنکھ کے بدلے آنکھ۔ وَالْأَنْفَ بِالْأَنْفِ؛ اور ناک کے عوض ناک۔ وَالْأُذُنَ بِالْأُذُنِ؛ اور کان کے عوض کان۔ وَالسِّنَّ بِالسِّنِّ؛ اور دانت کے بدلے دانت۔ وَالْجُرُوحَ قِصَاصٌ؛ جمع جرح؛ زخم۔ جرح؛ پھوڑا۔ جِرَاحَةٌ؛ زخم۔ جِرَاحٌ؛ سر جن، آپریشن کرنے والا۔ قِصَاصٌ؛ برابر کا بدلہ۔ مِقْصُصٌ؛ قینچی، جس کے دونوں پلے برابر ہوتے ہیں۔ قِصَّةٌ؛ واقعہ کے مطابق بیان اور زخموں کا ٹھیک ٹھیک بدلہ۔ فَمَنْ تَصَدَّقَ بِهِ؛ پھر جو معاف کر دے، صدقہ اور ثواب سمجھ کر بخش دے۔ فَهُوَ كَفَّارَةٌ لَهُ؛ وہ اس کو معاف کرنے کے لئے کفارہ ہے، خود اس کے گناہوں کو ڈھانک لینے والا ہے۔ اس کا معافی نامہ ہے۔ وَمَنْ لَمْ يَحْكَمْ؛ اور جو حکم نہ کرے۔ بِمَا أَنْزَلَ اللَّهُ؛ خدا کے اُتارے ہوئے احکام کے مطابق۔ فَأُولَئِكَ هُمُ الظَّالِمُونَ؛ تو یہ لوگ ظالم ہیں۔ دوسروں پر ظلم کرنے والے ہیں، ظلمت افزا کام کرنے والے ہیں۔ مَا ظَلَمَ؟ کے معنی ہیں، کس نے تم کو روکا؟ ظَلَمَ؛ تاریکی، کیونکہ وہ چلنے سے روکتی ہے۔ ظَلَمَ؛ دوسروں کو ان کا حق نہ دینا۔

ترجمہ :- اور ہم نے تورات میں ان کے لیے (بنی اسرائیل کے لیے) لکھ دیا تھا کہ جان کے بدلے جان اور آنکھ کے بدلے آنکھ اور ناک کے عوض ناک اور کان کے بدلے کان اور دانت کے بدلے دانت اور زخموں کے برابر کا بدلہ۔ پھر جو اس کو معاف کر دے سو یہ اس کے لیے کفارہ ہے۔ (خود اس کے گناہوں کی معافی کا ذریعہ ہے) اور جو اللہ کے اُتارے ہوئے احکام کے مطابق حکم نہ دیں وہ تو ظالم ہیں۔

وَقَفَيْنَا عَلَىٰ آثَارِهِمْ بَعِيسَىٰ ابْنِ مَرْيَمَ مُصَدِّقًا لِّمَا بَيْنَ يَدَيْهِ مِنَ التَّوْرَةِ

وَآتَيْنَاهُ الْإِنجِيلَ فِيهِ هُدًى وَنُورٌ وَمُصَدِّقًا لِّمَا بَيْنَ يَدَيْهِ مِنَ التَّوْرَةِ

وَهُدًى وَمَوْعِظَةً لِّلْمُتَّقِينَ ﴿١٧﴾

وَقَفَيْنَا؛ اور ہم نے پیچھے لگایا۔ عَلٰی آثَارِهِمْ؛ اُن کے نشانِ قدم پر، گذشتہ پیغمبروں کے قدم بہ قدم۔ بَعِيسَى ابْنِ مَرْيَمَ؛ عیسیٰ ابنِ مریم کو۔ مُصَدِّقًا لِّمَا بَيْنَ يَدَيْهِ؛ بحالیکہ عیسیٰ تصدیق کرتے ہیں، اس کی جو ان کے سامنے ہے۔ بَيْنَ يَدَيْهِ؛ درمیان دونوں ہاتھوں کے، یعنی سامنے۔ مِنَ التَّوْرَةِ؛ تورات سے۔ مَا كَا بِيَانِ هِيَ لِعِنِي جَو تَوْرَاتِ اِن كَسَا مَنِي هِيَ۔ وَآتَيْنَاهُ؛ اور ہم نے ان کو دیا۔ الْإِنجِيلَ؛ انجیل کو۔ فِيهِ هُدًى وَنُورٌ؛ اس میں ہدایت اور نور ہے۔ وَمُصَدِّقًا؛ اور بحالیکہ انجیل تصدیق کرتی ہے۔ لِّمَا بَيْنَ يَدَيْهِ؛ اس کی جو ان کے سامنے ہے، پہلے ہے۔ مِنَ التَّوْرَةِ؛ تورات سے۔ مَا كَا بِيَانِ هِيَ۔ وَهَدًى؛ اور ہدایت ہے۔ وَمَوْعِظَةً؛ اور نصیحت ہے۔ وَلِلْمُتَّقِينَ؛ متقی اور خدا ترسوں کے لئے، پرہیزگاروں کے لئے۔ ترجمہ :- اور ہم نے ان کے بعد (گذشتہ پیغمبروں کے بعد) ان کے قدم بہ قدم عیسیٰ ابنِ مریم کو بھیجا، جو ان کے سامنے کی کتاب یعنی تورات کی تصدیق کرتے ہیں اور ہم نے ان کو انجیل بھی دی جس میں ہدایت ہے نور ہے اور ان کے سامنے کی کتاب تورات کی تصدیق کرتی ہے اور پرہیزگاروں کے لیے ہدایت اور نصیحت ہے۔

وَلِيَحْكُمَ أَهْلَ الْإِنجِيلِ بِمَا أَنْزَلَ اللَّهُ فِيهِ

وَمَنْ لَّمْ يَحْكَمْ بِمَا أَنْزَلَ اللَّهُ فَأُولَٰئِكَ هُمُ الْفٰسِقُونَ ﴿١٨﴾

وَلِيَحْكُمَ؛ اور چاہیے کہ حکم کریں۔ أَهْلَ الْإِنجِيلِ؛ انجیل والے یعنی عیسائی۔ بِمَا أَنْزَلَ اللَّهُ فِيهِ؛ اُن احکام کا کہ اللہ نے اس انجیل میں اُتارے۔ وَمَنْ لَّمْ يَحْكَمْ؛ اور جس نے حکم نہیں کیا۔ بِمَا أَنْزَلَ اللَّهُ؛ ان احکام کا جن کو خدا نے

اُتَارَا، نازل کیا۔ فَأُولَئِكَ؛ تو وہ لوگ۔ هُمُ الْفَاسِقُونَ؛ وہی لوگ فاسق ہیں، بدکار ہیں، احکامِ الہی سے باہر ہیں۔
ترجمہ:- اور انجیل والوں کو چاہیے کہ اس میں جو کچھ خدا نے اُتارا ہے (اس پر عمل کریں) اس کے مطابق
حکم کریں اور جو خدا کے اُتارے ہوئے احکام کے مطابق حکم نہ دیں تو وہی لوگ ہیں بدکار،
(فاسق، بے حکم)۔

وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيِّمًا عَلَيْهِ
فَأَحْكُم بَيْنَهُم بِمَا أَنْزَلَ اللَّهُ وَلَا تَتَّبِعْ أَهْوَاءَ هُمُوعًا جَاءَكَ مِنَ الْحَقِّ
لِكُلِّ جَعَلْنَا مِنْكُمْ شِرْعَةً وَمِنْهَا جَاءَ

وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لِيَبْلُوَكُمْ فِي مَا آتَاكُمْ فَاسْتَبِقُوا الْخَيْرَاتِ

إِلَى اللَّهِ مَرْجِعُكُمْ جَمِيعًا فَبِئْسَ كُفْرًا كُنْتُمْ فِيهِ تَخْتَلِفُونَ ﴿۵﴾

وَأَنْزَلْنَا؛ اور ہم نے اُتارا۔ إِلَيْكَ الْكِتَابِ؛ تمہاری طرف کتاب۔ بِالْحَقِّ؛ برحق۔ مُصَدِّقًا؛ بحالیکہ جو تصدیق
کرتی ہے۔ لِمَا بَيْنَ يَدَيْهِ؛ اس کی جو اس سے پہلے ہے۔ مِنَ الْكِتَابِ؛ کتاب سے یعنی وہ کتاب جو اس سے پہلے اُتری ہے۔
وَمُهَيِّمًا عَلَيْهِ؛ اور جو اس کی نگہبان اور محافظ بھی ہے، یعنی پچھلی کتابوں میں جو کچھ تغیر کر دیا گیا ہے یا گھٹا بڑھا دیا گیا ہے،
اس کو نکال کر اصل احکام کی حفاظت کرتی ہے۔ فَأَحْكُم بَيْنَهُمْ؛ پھر ان کے درمیان حکم دو۔ بِمَا أَنْزَلَ اللَّهُ؛ ان احکام کا
کہ اللہ نے اُتارا ہے۔ وَلَا تَتَّبِعْ؛ اور اتباع نہ کرو، پیروی نہ کرو۔ أَهْوَاءَ هُمُوعًا؛ اُن کے ہوا ہوس کی، ان کے خواہشات کی۔
عَمَّا جَاءَكَ؛ ان احکام کو چھوڑ کر جو تمہارے پاس آئے ہیں۔ مِنَ الْحَقِّ؛ حق سے۔ اور جو برحق ہیں۔ یعنی حق احکام
پہنچنے کے بعد ان کے ہوا و ہوس کی اتباع نہ کرو۔ لِكُلِّ جَعَلْنَا؛ ہر ایک کے لئے ہم نے بنایا ہے۔ مِنْكُمْ؛ تم میں سے۔
شِرْعَةً؛ راستہ، شریعت۔ وَمِنْهَا جَاءَ؛ اور طور طریقہ۔ یعنی تمہارا طور طریقہ الگ ہے اور ان یہودیوں، نصرانیوں کا طور طریقہ
الگ ہے۔ وَلَوْ شَاءَ اللَّهُ؛ اور اگر خدا چاہتا۔ لَجَعَلَكُمْ؛ تو تم کو کر دیتا۔ أُمَّةً وَاحِدَةً؛ ایک ہی گروہ۔ ایک ہی امت۔
وَلَكِنْ لِيَبْلُوَكُمْ؛ مگر تم کو بلا میں ڈال کر آزما تا ہے۔ فِي مَا آتَاكُمْ؛ اس میں جو کچھ تم کو
دیا ہے۔ فَاسْتَبِقُوا؛ پس جلدی کرو۔ سبقت کرو، پیش قدمی کرو۔ الْخَيْرَاتِ؛ بھلائیوں کی طرف۔ إِلَى اللَّهِ؛ اللہ ہی کی
طرف۔ مَرْجِعُكُمْ؛ تمہارا رجوع کرنا ہے، تمہاری واپسی ہے، تمہارا لوٹنا ہے۔ جَمِيعًا؛ تم سب کا، ساری جماعت کا۔
فَبِئْسَ كُفْرًا؛ پھر وہ تم کو خبر دے گا، بتا دے گا۔ بِمَا كُنْتُمْ؛ اس چیز پر کہ تم ہو۔ فِيهِ تَخْتَلِفُونَ؛ اس میں اختلاف کرتے،
اس میں جھگڑتے۔

ترجمہ :- اور ہم نے تم پر برحق کتاب نازل کی جو تصدیق کرتی ہے پہلی کتاب کی اور اس کی نگہبان بھی ہے تو تم ان کو ان احکام کا کہ اللہ نے اتارا ہے (اس کے موافق) حکم بھی دو (کیونکہ وہ خدا کی اتاری ہوئی ہے) اور اس برحق کتاب کو چھوڑ کر ان کے ہوا و ہوس کی اتباع نہ کرو۔ تم میں سے ہر شخص کا ایک راستہ، ایک طریقہ ہے جس کو ہم نے مقرر کر دیا ہے، اور اگر خدا چاہتا تو تم کو ایک ہی (گروہ اور) اُمت بنا دیتا مگر وہ جو کچھ تم کو دیا ہے اس میں آزماتا ہے۔ لہذا تم خیر کے کاموں میں سبقت کرو، تم سب کا مرجع خدا کی طرف ہے (تم سب کو اسی کی طرف پلٹ کر جانا ہے) پھر وہ تم کو وہ سب بتا دے گا جس میں تم اختلاف کرتے ہو۔

وَإِنْ أَحْكَمَ بَيْنَهُمْ يَمَا أَنْزَلَ اللَّهُ وَلَا تَتَّبِعْ أَهْوَاءَهُمْ وَاتَّخِذْهُمْ

أَنْ يَفْتِنُوكَ عَنْ بَعْضِ مَا أَنْزَلَ اللَّهُ إِلَيْكَ فَإِنْ تَوَلَّوْا فَاعْلَمُوا أَنَّمَا يُرِيدُ

اللَّهُ أَنْ يُصِيبَهُمْ بِبَعْضِ ذُنُوبِهِمْ وَإِنَّ كَثِيرًا مِّنَ النَّاسِ لَفَاسِقُونَ ﴿۹﴾

وَإِنْ أَحْكَمَ ؛ اور یہ کہ تم حکم دے دو۔ بَيْنَهُمْ ؛ اُن میں، اُن کے درمیان۔ بِمَا أَنْزَلَ اللَّهُ ؛ اُن احکام اور آیات کا کہ اللہ نے اتارا ہے۔ وَلَا تَتَّبِعْ أَهْوَاءَهُمْ ؛ اور ان کی خواہشوں کی اتباع نہ کرو، اُن کے ہوا و ہوس کی پیروی نہ کرو۔ وَاتَّخِذْهُمْ ؛ اور ان سے ڈرتے اور بچتے رہو، اور ان سے الحذر کرو۔ أَنْ يَفْتِنُوكَ ؛ کہ کہیں تم کو فتنہ میں نہ ڈال دیں، بہکا نہ دیں۔ عَنْ بَعْضِ مَا ؛ بعض ایسی باتوں سے چھڑا کر۔ أَنْزَلَ اللَّهُ إِلَيْكَ ؛ کہ خدا نے تم پر اتاریں۔ فَإِنْ تَوَلَّوْا ؛ پھر اگر منہ موڑیں، رُوگردانی کریں، پیٹھ پھیریں، نہ مانیں۔ فَاعْلَمُوا ؛ تو جان لو۔ أَنَّمَا يُرِيدُ اللَّهُ ؛ کہ اللہ ارادہ کرتا ہے، چاہتا ہے۔ أَنْ يُصِيبَهُمْ ؛ کہ ان کو مبتلا کرے، مصیبت میں ڈالے۔ بِبَعْضِ ذُنُوبِهِمْ ؛ ان کے بعض گناہوں کی وجہ سے۔ وَإِنَّ كَثِيرًا ؛ اور بے شک بہت سے۔ مِنَ النَّاسِ ؛ لوگ، لوگوں میں سے۔ لَفَاسِقُونَ ؛ البتہ فاسق اور بدکار ہیں۔

ترجمہ :- اور یہ کہ تم (اے نبی کریم) ان کے درمیان اللہ کے اتارے ہوئے احکام کے مطابق حکم دو اور ان کے ہوا و ہوس کی اتباع نہ کرو اور ان سے ڈرتے اور بچتے رہو کہ وہ کہیں بعض ایسی باتوں سے چھڑا کر (اس کلام و احکام سے) جو تمہاری طرف اتارے گئے ہیں بہکا نہ دیں (فتنہ میں نہ ڈال دیں) اگر (وہ نہ مانیں اور) اعراض کریں تو جان لو کہ اللہ ان کے گناہوں کی وجہ سے ان کو مصیبت میں گرفتار کرنا چاہتا ہے اور بہت سے لوگ فاسق و بدکار ہیں۔

أَفَحُكْمَ الْجَاهِلِيَّةِ يَبْغُونَ وَمَنْ أَحْسَنُ مِنَ اللَّهِ حُكْمًا لِقَوْمٍ يُوقِنُونَ ٤

أَفَحُكْمَ الْجَاهِلِيَّةِ يَبْغُونَ ؛ کیا یہ لوگ جاہلیت کے احکام چلانا چاہتے ہیں؟ وَمَنْ أَحْسَنُ ؛ اور کون بہتر ہے۔
مِنَ اللَّهِ حُكْمًا ؛ خدا سے، حکم دینے میں۔ لِقَوْمٍ يُوقِنُونَ ؛ ایمان و یقین رکھنے والی قوم کے لئے۔

ترجمہ :- کیا یہ جاہلیت کے احکام چلانا چاہتے ہیں؟ (اور اس پر عمل کرتے ہیں) خدا سے زیادہ کون بہتر حکم دے سکتا ہے (مگر کس کے لئے) ایمان و یقین رکھنے والی قوم کے لئے۔

صاحبو! مسلمانوں کو حکم دیا گیا ہے کہ اہل کتاب کی نہ تصدیق کریں نہ تکذیب کہ اس میں بہت سی تحریفات ہیں، کمی زیادتی ہے مختلف زمانوں میں بت پرست اور ظالم بادشاہوں نے آسمانی کتابوں کو جلا دیا، جن کو کچھ یاد رہا انہوں نے کچھ لکھوا دیا۔ بعض (محرّف) آسمانی کتابوں میں ہے کہ سَيِّحُونَ اور جَيِّحُونَ کی ندیاں عدن سے نکلی ہیں۔ کہاں عدن؟ کہاں سَيِّحُونَ، جَيِّحُونَ؟ انہیں کتابوں میں ہے کہ یعقوب علیہ السلام نے خدا سے کشتی لڑی اور برکت دینے پر مجبور کیا۔ انہیں کتابوں میں ہے کہ خدا نے آدم علیہ السلام کو پیدا کر کے پچھتایا۔ انہیں کتابوں میں ہے کہ لوط علیہ السلام کی بیٹیوں نے باپ کو شراب پلا کر بچے جنے۔ ان میں یہ بھی لکھا ہے کہ ہارون علیہ السلام نے بنی اسرائیل سے پھڑے کی پرستش کروائی۔

ان غلط واقعات کو کس کی عقل سلیم قبول کر سکتی ہے؟ قرآن شریف نے ہم کو تمام آسمانی کتابوں سے مستغنی کر دیا ہے۔ تمام سچے مذاہب کے اصول ایک ہی ہوتے ہیں۔ اسلام اور قرآن ان اصولوں کی تصدیق کرتے ہیں۔ اس کے یہ معنی ہرگز نہیں ہیں کہ اسلام اہل کتاب اور تورات اور انجیل کے ہر محرّف اور غیر محرّف احکام کو تسلیم کرتا ہے۔ آسمانی کتابوں پر اجمالی ایمان کافی ہے۔

ایک دفعہ حضرت عمرؓ تورات لائے اور عرض کیا کہ یا رسول اللہ! یہ تورات ہے اور اس کو پڑھنے لگے۔ حضرت کا چہرہ مبارک متغیر ہونے لگا۔ حضرت ابوبکر صدیقؓ نے حضرت عمرؓ سے کہا: ثَكَلْتِكَ اُمَّكَ يَا عُمَرُ؛ تم دیکھتے نہیں کہ حضرت کے چہرہ مبارک میں کیا تغیرات ہو رہے ہیں۔ حضرت عمرؓ حضرت رسول خدا ﷺ کو دیکھ کر عرض کرنے لگے۔ رَضِينَا بِاللّٰهِ رَبًّا وَ بِالْاِسْلَامِ دِيْنًا وَ بِمُحَمَّدٍ نَبِيًّا؛ حضرت نے فرمایا: اگر موسیٰ جیتے رہتے تو میری اتباع کے سوا ان کو چارہ نہ تھا۔

بہر حال موجودہ آسمانی کتابوں کی نہ تصدیق کرو نہ تکذیب۔ قرآن شریف کی تفسیروں میں بہت سے نادانوں نے بنی اسرائیل کے زمانے کے قصوں کو بھر دیا ہے۔ قرآن کی صفت مبین ہے۔ اس کا سمجھنا اور جاننا اور کتابوں کے جاننے پر موقوف نہیں۔ قرآن تمام آسمانی کتابوں کی تصحیح کرنے والا ہے۔ قرآن کا نام فرقان ہے یعنی وہ حق و باطل میں فرق اور تمیز دینے والا ہے، وہ معیار حق و باطل ہے۔

يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ بَعْضُهُمْ أَوْلِيَاءُ بَعْضٍ ٥

وَمَنْ يَتَوَلَّهُمْ مِنْكُمْ فَاِنَّهُ مِنْهُمْ ۗ اِنَّ اللّٰهَ لَا يَهْدِي الْقَوْمَ الظّٰلِمِيْنَ ٥

يَأْتِيهَا الَّذِينَ آمَنُوا؛ اے ایمان والو! لَا تَتَّخِذُوا؛ مت بنا لو، اس کا مادہ أَخَذَ ہے۔ باب افتعال میں ہمزہ تابتین کر مدغم ہو گیا۔ الْيَهُودَ وَالنَّصْرَى؛ یہود و نصاریٰ کو۔ لَا تَتَّخِذُوا کا مفعول ہے۔ یہود ایک قوم ہے۔ ایک شخص کو قوم کی طرف نسبت کر کے یہودی کہیں گے، جیسا کہ عرب ایک قوم ہے اس کا واحد بنانا ہو تو عَرَبِيٌّ کہنا چاہیے۔ النَّصْرَى؛ نَصْرَانِيٌّ؛ کی جمع ہے۔ نَصْرَانٍ کی طرف منسوب ہے۔ اَوْلِيَاءَ؛ دوست، مددگار۔ دوسرا مفعول ہے۔ بَعْضُهُمْ اَوْلِيَاءُ بَعْضٍ؛ کفر کفر ایک ملت ہے۔ مسلمانوں کی دشمنی میں یہود اور نصرانی دونوں ایک دوسرے کے دوست ہیں۔

قرآن کے بعض مقامات سے معلوم ہوتا ہے، نصرانی بہ نسبت یہودیوں کے کم دشمن ہیں، یہ کب تھا؟ جب ان میں قسینس اور زہبان تھے اس زمانے میں تو عیسائی بھی برائے نام ہیں، اور یہودی بھی برائے نام ہیں، بلکہ مسلمان بھی برائے نام ہیں۔ اس زمانے کی ساری دشمنی حُبِ مال پر مبنی ہے۔ مذہب کو مسلمانوں سے لڑنے کے لئے فقط ایک حیلہ اور ذریعہ بنا لیا گیا ہے۔ بُت پرست ان سب سے بدتر ہیں۔

کفر و اسلام ترے کاکل و رُخ نے لوٹے ÷ نہ دھرم باقی نہ ایمان ہے جاناں باقی

وَمَنْ يَتَوَلَّهُمْ؛ اور جو ان سے دوستی کرے۔ مِنْكُمْ؛ اے مسلمانو! تم میں سے۔ فَإِنَّهُ مِنْهُمْ؛ تو وہ بھی ان میں کا ایک ہوگا۔ إِنَّ اللَّهَ لَا يَهْدِي؛ بے شک اللہ ہدایت نہیں کرتا۔ الْقَوْمَ الظَّالِمِينَ؛ ظالم قوم کو۔ قوم لفظ کے لحاظ سے واحد ہے معنی کے لحاظ سے جمع ہے اس لئے قوم کی صفت ظالِمِينَ آئی۔

ترجمہ:- اے ایمان دارو! یہودیوں اور نصرانیوں کو اپنا دوست نہ بنا لو۔ یہ ایک دوسرے کے دوست ہیں (تمہارا دوست کوئی نہیں) تم میں سے جو ان سے دوستی کرے وہ بھی انہیں کا ایک ہے۔ اللہ ظالم قوم کو ہرگز ہدایت نہیں کرتا۔

فَتَرَى الَّذِينَ فِي قُلُوبِهِمْ مَّرَضٌ يُسَارِعُونَ فِيهِمْ يَقُولُونَ نَخْشَى أَنْ تُصِيبَنَا آيَةٌ

فَعَسَى اللَّهُ أَنْ يَأْتِيَ بِالْفَتْحِ أَوْ أَمْرٍ مِّنْ عِنْدِهِ فَيُضْبِحُوا عَلَىٰ مَا أَسْرَوْا فِي أَنْفُسِهِمْ نَادِمِينَ ﴿٥٠﴾

فَتَرَى الَّذِينَ؛ پھر تم ان لوگوں کو دیکھو گے۔ فِي قُلُوبِهِمْ مَّرَضٌ؛ جن کے دلوں میں نفاق کی بیماری ہے۔ يُسَارِعُونَ فِيهِمْ؛ ان سے ملنے کے لئے سرعت اور جلدی کرتے ہیں۔ يَقُولُونَ؛ وہ کہتے ہیں۔ نَخْشَى؛ ہم ڈرتے ہیں۔ أَنْ تُصِيبَنَا آيَةٌ؛ کہ پہنچے ہم کو گردش، ہم ڈرتے ہیں کہ کہیں کسی چکر میں نہ پھنس جائیں۔ فَعَسَى اللَّهُ؛ تو عنقریب اللہ۔ أَنْ يَأْتِيَ بِالْفَتْحِ؛ فتح بھیجتا ہے، فتح کو لاتا ہے۔ أَوْ أَمْرٍ مِّنْ عِنْدِهِ؛ یا کوئی اور بات اپنے پاس سے۔ فَيُضْبِحُوا؛ پھر تو وہ ہو جائیں گے۔ عَلَىٰ مَا أَسْرَوْا؛ اپنے دل کی پوشیدہ باتوں پر۔ فِي أَنْفُسِهِمْ؛ اپنے دلوں میں۔ نَادِمِينَ؛ شرمندہ، پچھتانے والے۔

ترجمہ :- پھر تم ان لوگوں کو دیکھو گے جن کے دلوں میں (نفاق کی) بیماری ہے کہ ان (بے دینوں) میں دوڑے چلے جاتے ہیں (وہ کہتے کیا ہیں؟) وہ کہتے ہیں : ہم کو خوف ہے کہ کہیں ہم چکر میں نہ آجائیں۔ اچھا عنقریب اللہ فتح لائے گا یا اپنے پاس سے کوئی اور بات لائے گا۔ اس وقت اپنے دلوں میں پوشیدہ باتیں رکھنے والوں کو پچھتانا پڑے گا۔

وَيَقُولُ الَّذِينَ آمَنُوا أَهَؤُلَاءِ الَّذِينَ أَقْسَمُوا بِاللَّهِ جَهْدَ آيْمَانِهِمْ إِنَّهُمْ لَمَعَكُمْ

حَبِطَتْ أَعْمَالُهُمْ فَأَصْبَحُوا خَسِرِينَ ﴿٥٠﴾

وَيَقُولُ الَّذِينَ آمَنُوا؛ ایمان دار لوگ کہیں گے۔ اَهَؤُلَاءِ؛ کیا یہی لوگ ہیں۔ الَّذِينَ أَقْسَمُوا بِاللَّهِ؛ جو خدا کی قسمیں کھایا کرتے تھے۔ جَهْدَ آيْمَانِهِمْ؛ اور بڑی کوشش کے ساتھ اپنی قسموں کا اظہار کرتے تھے، بڑی سخت قسمیں کھاتے تھے۔ إِنَّهُمْ لَمَعَكُمْ؛ کہ وہ تمہارے ساتھ ہیں۔ حَبِطَتْ أَعْمَالُهُمْ؛ ان کے سارے اعمال اکارت گئے۔ ان کی ساری کوششیں برباد ہو گئیں۔ فَأَصْبَحُوا خَسِرِينَ؛ تو وہ بڑے خسارے میں پھنس گئے۔ بڑی تباہی میں گرفتار ہو گئے۔

ترجمہ :- ایمان دارو (مسلمان) لوگ کہیں گے کیا یہ وہی لوگ ہیں جو بڑی جدوجہد سے قسمیں کھایا کرتے تھے کہ وہ تمہارے ساتھ ہیں۔ اُن کے سارے اعمال اکارت گئے اور وہ بڑے خسارے میں مبتلا ہو گئے

يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ

أَذَلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ

ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ وَاسِعٌ عَلِيمٌ ﴿٥١﴾

يَا أَيُّهَا الَّذِينَ آمَنُوا؛ اے ایمان والو! مَنْ يَرْتَدَّ مِنْكُمْ؛ جو تم میں سے مرتد ہو جائے، دین سے برگشتہ ہو جائے۔ يَأْتِي اللَّهَ بِقَوْمٍ؛ اپنے دین سے۔ فَسَوْفَ؛ تو عنقریب۔ يَحِبُّهُمْ وَيُحِبُّونَهُ؛ خدا ان کو محبوب رکھتا ہے۔ وَيُحِبُّونَهُ؛ اور وہ قوم بھی خدا کو محبوب رکھتی ہے، دوست رکھتی ہے۔ اُس قوم کی اور صفتیں کیا ہیں؟ أَذَلَّةٍ عَلَى الْمُؤْمِنِينَ؛ نرم ہیں مسلمانوں پر، مسلمانوں سے سلوک میں وہ نہایت نرم اخلاق ہیں۔ أَعِزَّةٍ عَلَى الْكَافِرِينَ؛ کافروں پر بڑے کڑے اور سخت ہیں۔ يُجَاهِدُونَ فِي سَبِيلِ اللَّهِ؛ راہِ خدا میں جہاد کرتے ہیں، فی سبیلِ اللہ کوشش کرتے ہیں۔ وَلَا يَخَافُونَ؛ اور خوف نہیں کرتے، ڈرتے نہیں، پرواہ نہیں کرتے۔ لَوْمَةَ لَائِمٍ؛ ملامت کرنے والے

کی ملامت سے۔ ذلِكَ فَضْلُ اللَّهِ؛ دین پر ان کا ایسا مضبوط ہونا یہ خدا کا فضل و کرم ہے۔ يُؤْتِيهِ مَنْ يَشَاءُ؛ جس کو چاہتا ہے دیتا ہے۔ وَاللَّهُ وَاسِعٌ عَلِيمٌ؛ اللہ کے دامنِ رحمت میں بڑی گنجائش ہے وہ بڑا ہی علم والا ہے۔

ترجمہ:- اے ایماندارو! تم میں سے جو کوئی اپنے دین سے (برگشتہ ہو جائے) مرتد ہو جائے (بے دین ہو جائے) تو کیا پروا ہے؟) تو عنقریب اللہ ایک ایسی قوم کو لائے گا جس کو وہ محبوب رکھتا ہے اور وہ اس کو (خدا کو) محبوب رکھتے ہیں (چاہتے ہیں) مسلمانوں کے ساتھ سلوک کرنے میں بڑے نرم ہیں اور کافروں پر بڑے کڑے اور باعزت ہیں، وہ فی سبیل اللہ جہاد کرتے ہیں، اور ملامت کرنے والے کی ملامت کی پروا نہیں کرتے۔ یہ (ان کا ایسا ہونا) خدا کا فضل و کرم ہے جس کو چاہتا ہے، دیتا ہے، خدا کی (رحمت اور) علم میں بڑی وسعت ہے۔

إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ

وَيُؤْتُونَ الزَّكَاةَ وَهُمْ رَاكِعُونَ ﴿٥٥﴾

إِنَّمَا وَلِيُّكُمُ اللَّهُ وَرَسُولُهُ؛ تمہارا دوست تو صرف اللہ اور اس کا رسول ہے۔ وَالَّذِينَ آمَنُوا؛ اور ایمان دار لوگ۔ وہ لوگ کیا کرتے ہیں؟ الَّذِينَ يُقِيمُونَ الصَّلَاةَ؛ جو اچھی طرح اور پابندی سے نماز پڑھتے ہیں۔ وَيُؤْتُونَ الزَّكَاةَ؛ اور زکوٰۃ دیتے ہیں۔ وَهُمْ رَاكِعُونَ؛ اور وہ خدا کے سامنے سر جھکاتے اور فروتنی اختیار کرتے ہیں۔

ترجمہ:- تمہارا دوست تو صرف اللہ اور اس کا رسول ہے اور ایمان دار لوگ ہیں جو خوبی سے اور پابندی سے نماز پڑھتے ہیں اور زکوٰۃ دیتے ہیں اور خدا کے سامنے سر جھکائے ہوئے رہتے ہیں۔

وَمَنْ يُتَوَلَّ اللَّهُ وَرَسُولَهُ وَالَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ ﴿٥٦﴾

وَمَنْ يُتَوَلَّ اللَّهُ؛ اور جو خدا کو چاہے۔ وَرَسُولُهُ؛ اور اس کے رسول کو۔ وَالَّذِينَ آمَنُوا؛ اور ایمان داروں کو، وہ اللہ والے ہیں، وہ حزب اللہ ہیں۔ فَإِنَّ حِزْبَ اللَّهِ؛ اور بے شک حزب اللہ۔ هُمُ الْغَالِبُونَ؛ وہی غالب ہونے والے ہیں۔

ترجمہ:- اور جو اللہ اور اس کے رسول اور ایمان داروں کو دوست رکھے (وہ حزب اللہ ہے) اور بے شک حزب اللہ ہی غالب ہوگا۔ (اللہ والوں کو بے شک اللہ غلبہ دے گا)۔

يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَعِبَابًا مَنْ

الَّذِينَ أُوتُوا الْكِتَابَ مِنْ قَبْلِكُمْ وَالْكَافِرَ أَوْلِيَاءَ وَاتَّقُوا اللَّهَ إِنَّ كُنْتُمْ مُؤْمِنِينَ ﴿٥٧﴾

يَأْتِيهَا الَّذِينَ آمَنُوا؛ اے ایمان والو! لَا تَتَّخِذُوا؛ مت بنا لو۔ الَّذِينَ اتَّخَذُوا؛ ان لوگوں کو جنہوں نے بنا لیا ہے۔ دِينَكُمْ؛ تمہارے دین کو۔ هُزُوا وَلَعِبًا؛ ٹھٹھا اور کھیل۔ مِنَ الَّذِينَ؛ ان لوگوں سے۔ أُوتُوا الْكِتَابَ؛ جن کو کتاب دی گئی تھی۔ مِنْ قَبْلِكُمْ؛ تم سے پہلے۔ وَالْكَافِرَ أَوْلِيَاءَ؛ اور کافروں کو اپنا دوست نہ بناؤ۔ الَّذِينَ اتَّخَذُوا پر عطف ہے۔ وَاتَّقُوا اللَّهَ؛ اور اللہ سے ڈرو۔ إِنْ كُنْتُمْ مُؤْمِنِينَ؛ اگر ہو تم ایماندار۔

ترجمہ:- اے ایمان والو! ان لوگوں کو جنہوں نے تمہارے دین کو کھیل ٹھٹھا بنا لیا ہے اور وہ ہیں، اُن لوگوں میں سے جن کو تم سے پہلے کتاب دی گئی تھی، اور کافروں (اور بت پرستوں) کو، دوست نہ بناؤ اور خدا سے ڈرو اگر تم ایماندار ہو۔

وَإِذَا نَادَيْتُمْ إِلَى الصَّلَاةِ اتَّخَذُوا هُزُوعًا وَلَعِبًا ذَلِكَ بِأَنَّهُمْ قَوْمٌ لَا يَعْقِلُونَ ﴿٥٨﴾

وَإِذَا نَادَيْتُمْ إِلَى الصَّلَاةِ؛ اور جب تم نماز کے لئے بُلَاتے ہو، پکارتے ہو، اذان دیتے ہو، بید کرتے ہو۔ اتَّخَذُوا هُزُوعًا وَلَعِبًا؛ تو اس کو ہنسی، کھیل ٹھٹھا بنا لیتے ہیں۔ ذَلِكَ بِأَنَّهُمْ؛ یہ اس وجہ سے ہے کہ وہ۔ قَوْمٌ لَا يَعْقِلُونَ؛ بے عقل، نادان قوم ہے۔

ترجمہ:- اور جب تم نماز کے لیے اذان دیتے ہو (بُلَاتے ہو) تو اس کو کھیل ٹھٹھا بناتے ہیں۔ (یہ سب کیوں ہو رہا ہے؟) اس لئے کہ وہ ایک ایسی قوم ہے جو بے عقل ہے (بے فہم ہے)۔

صاحبو! اگر تمام صحابہ کرام مرتد ہو جاتے اور تیئیس (۲۳) سال کی محنت میں کل تین آدمی مسلمان ہوتے تو یہ اسلام کیونکر چلتا؟ خدائے تعالیٰ کا تو حکم ہے کہ کافروں سے دوستی نہ رکھو۔ پھر جناب علی مرتضیٰ نے کیوں ان سب صاحبوں سے دوستی رکھی؟ اصل میں ان لوگوں نے دین کو لہو و لعب بنا دیا ہے۔ ان ہی لوگوں سے پرہیز کرنے کا حکم ہے۔ جو ان ارکان اسلام کو، دین کے پیشواؤں کو، برا سمجھے، وہ خود برا ہے۔ جو ان کو بزدل و نامرد سمجھے، وہ خود بزدل ہے۔ جو ان کو جھوٹا سمجھے وہ خود جھوٹا ہے۔ جو مسلمان کو کافر سمجھے، اس کا کفر اس کو واپس۔

یاد رکھو! عمل اور رد عمل ہمیشہ مساوی ہوتے ہیں۔ بزرگان دین کو برا سمجھنا اپنی عاقبت کو تباہ کرنا ہے۔

قُلْ يَا أَهْلَ الْكِتَابِ هَلْ تَنْقِمُونَ مِنِّي إِلَّا أَنْ أَنزِلَ إِلَيْنَا

وَمَا أَنزِلَ مِنْ قَبْلُ وَإِنَّ أَكْثَرَكُمْ فَسِقُونَ ﴿٥٩﴾

قُلْ؛ تم کہو۔ يَا أَهْلَ الْكِتَابِ؛ اے اہل کتاب! اے کتاب والو! هَلْ تَنْقُمُونَ مِنَّا؛ تم ہم سے کس بات کا انتقام لینا چاہتے ہو، تم ہم سے کیوں عداوت کرتے ہو، تمہاری عداوت کی وجہ کچھ نہیں۔ إِلَّا أَنْ آمَنَّا بِاللَّهِ؛ مگر یہ کہ ہم خدا پر ایمان لائے ہیں۔ وَمَا أَنْزَلَ إِلَيْنَا؛ اور اس قرآن پر، جو ہم پر اتارا گیا ہے۔ وَمَا أَنْزَلَ مِنْ قَبْلُ؛ اور ان آسمانی کتابوں پر، جو اس سے پہلے اتاری گئی ہیں۔ وَأَنْ أَكْثَرُكُمْ؛ اور یہ کہ تم میں کے اکثر۔ فَسِقُونَ؛ فاسق ہیں، بدکار ہیں، احکام الہی سے باہر ہیں۔

ترجمہ:- تم کہو: اے اہل کتاب! تم ہم سے برسرِ انتقام نہیں ہو مگر اس وجہ سے کہ ہم اللہ پر اور (قرآن پر) جو ہم پر اتارا گیا ہے اور (دیگر آسمانی کتابوں پر) جو اس سے پہلے اتاری گئی ہیں، ایمان رکھتے ہیں اور اس کی اصل وجہ تو یہ ہے کہ تم میں سے اکثر فاسق (و بدکار) ہیں۔

قُلْ هَلْ أَنْبِئُكُمْ بِشَرِّ مِمَّنْ ذَلِكُمْ مَثُوبَةٌ عِنْدَ اللَّهِ

مَنْ لَعَنَهُ اللَّهُ وَغَضِبَ عَلَيْهِ وَجَعَلَ مِنْهُمْ الْقِرَدَةَ وَالْخَنَازِيرَ وَعَبَدَ الطَّاغُوتَ

أُولَئِكَ شَرٌّ مَكَانًا وَأَضَلُّ عَنِ سَوَاءِ السَّبِيلِ ⑤

قُلْ هَلْ أَنْبِئُكُمْ؛ تم کہو، کیا میں تم سے بیان کروں؟ کیا تمہیں خبر دوں؟ بِشَرِّ مِمَّنْ ذَلِكُمْ؛ اس سے بدتر۔ مَثُوبَةٌ؛ درجہ۔ مَرَجٍ شَرٌّ سے تیز ہے۔ عِنْدَ اللَّهِ؛ اللہ کے پاس۔ مَنْ لَعَنَهُ اللَّهُ؛ جس پر خدا نے لعنت کی ہو۔ وَغَضِبَ عَلَيْهِ؛ اور اس پر غضب کیا ہو، غصہ کیا ہو۔ وَجَعَلَ مِنْهُمْ؛ اور ان میں سے کر دیا بعض کو۔ الْقِرَدَةَ وَالْخَنَازِيرَ؛ بندر اور سور۔ وَعَبَدًا لَطَّاغُوتَ؛ اور طغیان پیدا کرنے والے شیطان کی بندگی کی۔ لَعَنَهُ پر عطف ہے۔ مَنْ لَعَنَهُ؛ مل کر شر کا بدل ہے۔ أُولَئِكَ شَرٌّ مَكَانًا؛ ان لوگوں کا ٹھکانہ برا ہے۔ وَأَضَلُّ؛ اور زیادہ گمراہ ہیں۔ عَنِ سَوَاءِ السَّبِيلِ؛ سیدھے راستے سے۔ ترجمہ:- تم کہو کیا میں تم کو بتا دوں اللہ کے پاس ان سے بدترین کون ہیں؟ وہ لوگ ہیں جن پر خدا نے لعنت کی اور غصہ کیا اور ان میں سے بعض کو بندر اور سور بنا دیا اور جس نے شیطان کی پوجا کی ان کا بدتر مقام ہے اور سیدھے راستے سے بہت ہی بھٹکے ہوئے ہیں۔

صاحبو! بندر اور سور بنانے سے مراد چھچھورے، بد عقل اور خنازیر سے مراد شہوت پرست بھی لیے جاسکتے ہیں، اور بندر اور خنزیر کے حقیقی معنی لئے جائیں اور ان کو مسخ شدہ سمجھیں تو درست ہے کیونکہ ان الفاظ سے یہی نکلتا ہے۔

بعض لوگ کہتے ہیں بختِ نصر کے زمانے میں بنی اسرائیل میں جو تغیر پیدا ہوا اس کی طرف اشارہ ہے۔ بنی اسرائیل

کے قدم بہ قدم چلنے والے مسلمانوں پر غور کرو کہ چھپورے پن اور شہوت پرستی میں کیا بندر اور سور سے کم ہیں؟ ایک زمانے سے برائیوں کے اتنے عادی ہو گئے ہیں کہ ان کے اپنے مسخ ہونے کا احساس باقی نہیں رہا اور نہ ان کو اس کا احساس باقی رہا ہے کہ وہ غیر خدا کی پوجا کر رہے ہیں۔

وَإِذَا جَاءُوكُمْ قَالُوا آمَنَّا وَقَدْ دَخَلُوا بِالْكَفْرِ وَهُمْ قَدْ خَرَجُوا بِهِ

وَاللَّهُ أَعْلَمُ بِمَا كَانُوا يَكْتُمُونَ ﴿٧﴾

وَإِذَا جَاءُوكُمْ وَكُمْ؛ اور جب وہ تمہارے پاس آتے ہیں۔ قَالُوا آمَنَّا؛ کہتے ہیں کہ ہم ایماندار ہیں، ہم ایمان لا چکے ہیں۔ وَقَدْ دَخَلُوا؛ حالانکہ وہ داخل ہوئے ہیں۔ بِالْكَفْرِ؛ کفر کے ساتھ۔ وَهُمْ قَدْ خَرَجُوا بِهِ؛ اور کفر ہی کے ساتھ خارج ہوئے ہیں، نکلے ہیں۔ وَاللَّهُ أَعْلَمُ؛ اور اللہ زیادہ عالم ہے اور خدا خوب جانتا ہے۔ بِمَا كَانُوا يَكْتُمُونَ؛ اس چیز کو کہ چھپایا کرتے ہیں، ان کفریات کو جن کا وہ کتمان کرتے ہیں۔

ترجمہ:- یہ (منافق) جب تمہارے پاس آتے ہیں تو کہتے ہیں کہ ہم تو ایمان لا چکے ہیں، حالانکہ ان کا آنا اور جانا (دونوں) کفر کے ساتھ ہے اور اللہ اس چیز کو کہ وہ چھپایا کرتے ہیں (ان کی منافقت کو) خوب جانتا ہے۔

وَتَرَى كَثِيرًا مِنْهُمْ يُسَارِعُونَ فِي الْإِثْمِ وَالْعُدْوَانِ وَأَكْلِهِمُ الشُّعْطَ

لِبَيْسٍ مَا كَانُوا يَعْمَلُونَ ﴿٨﴾

وَتَرَى كَثِيرًا؛ اور تم بہت سوں کو دیکھو گے۔ مِنْهُمْ؛ ان میں سے۔ يُسَارِعُونَ؛ جلدی کرتے ہیں۔ سرعت کرتے ہیں، جلد بازی کرتے ہیں، جلدی کرنے میں ایک دوسرے سے بڑھتے ہیں۔ كَسَبَاتٍ فِي الْإِثْمِ؛ گناہ میں۔ وَالْعُدْوَانِ؛ اور تعدی اور ظلم میں، حد سے تجاوز کرنے میں۔ وَأَكْلِهِمُ الشُّعْطَ؛ اور ناجائز مال کھانے میں اور حرام خوری میں۔ لِبَيْسٍ؛ البتہ برا ہے۔ مَا كَانُوا يَعْمَلُونَ؛ جو کچھ وہ کرتے ہیں، ان کے اعمال کس قدر برے ہیں۔

ترجمہ:- اور (اے پیغمبر!) آپ ان میں سے بہتیروں کو دیکھو گے کہ گناہ اور تعدی میں بڑی جلد بازی کرتے ہیں اور حرام خوری میں بھی۔ ان کے یہ کام کس قدر برے ہیں۔

لَوْلَا يَنْهَاهُمُ الرَّبَّانِيُّونَ وَالْأَحْبَارُ عَنْ قَوْلِهِمُ الْإِثْمَ وَأَكْلِهِمُ الشُّعْطَ

لِبَسِّ مَا كَانُوا يَصْنَعُونَ ﴿۱۶﴾

لَوْلَا ؛ کیوں نہیں؟ یُنْهَهُمْ ؛ ان کو روکتے۔ منع کرتے، نہیں کرتے، انھیں کیوں نہیں روکا؟ الرَّبِّئِيُّونَ ؛ خدا پرست، درویش، فقراء نے۔ وَالْأَخْبَارُ ؛ اور علماء نے۔ جَمَعَ حَبْرٌ - عَنِ قَوْلِهِمْ ؛ ان کے کہنے سے۔ الْإِثْمَ ؛ گناہ کو، گناہ کی بات کو۔ وَأَكْلِهِمُ السُّحْتِ ؛ اور حرام خوری سے۔ لِبَسِّ ؛ کیا برا ہے؟ مَا كَانُوا يَصْنَعُونَ ؛ جو کچھ وہ کیا کرتے ہیں۔ ترجمہ:- انھیں کیوں نہیں روکا؟ خدا پرستوں اور علماء نے (کس بات سے؟) گناہ کی باتوں اور حرام کھانے سے۔ یہ جو کچھ کرتے ہیں بہت برا کرتے ہیں۔

صاحبو! آج کل کیا ہو رہا ہے؟ طَابَقَ النَّعْلُ بِالنَّعْلِ ؛ قدم قدم پر یہودی اگر برا کرتے تھے تو مسلمان کب اچھا کام کر رہے ہیں؟ وہی گناہ کی باتیں، وہی حرام کھانا۔ فقراء اور علماء دونوں خاموش، بالکل انجان، نہ بری بات سے روکنا ہے نہ حرام خوری سے منع کرنا۔ لہذا جس طرح وہ ذلیل و خوار ہوئے، یہ بھی ذلیل و خوار ہو رہے ہیں۔ افسوس، صد افسوس!

وَقَالَتِ الْيَهُودُ يَدُ اللَّهِ مَغْلُولَةٌ غُلَّتْ أَيْدِيهِمْ وَلَعْنُوا إِمَّا قَالُوا بَلْ يَدُهُ مَبْسُوتَةٌ

وَيُنْفِقُ كَيْفَ يَشَاءُ وَلِيَزِيدَنَّ كَثِيرًا مِّنْهُمْ مَّا أُنزِلَ إِلَيْكَ مِنْ رَبِّكَ طُغْيَانًا وَكُفْرًا

وَالْقَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَامَةِ كُلَّمَا أَوْقَدُوا نَارًا لِلْحَرْبِ أَطْفَأَهَا اللَّهُ

وَيَسْعُونَ فِي الْأَرْضِ فَسَادًا وَاللَّهُ لَا يُحِبُّ الْمُفْسِدِينَ ﴿۱۷﴾

وَقَالَتِ الْيَهُودُ ؛ اور یہود نے کہا۔ يَدُ اللَّهِ ؛ خدا کا ہاتھ۔ مَغْلُولَةٌ ؛ تنگ ہے، بند ہے۔ غُلَّتْ أَيْدِيهِمْ ؛ ان کے ہاتھ تنگ ہو جائیں اور ہیں۔ وَلَعْنُوا ؛ اور لعنت کئے جائیں۔ بِمَا قَالُوا ؛ اس بات سے، اس قول سے کہ انھوں نے کہا۔ بَلْ يَدُهُ ؛ بلکہ اس کے دونوں ہاتھ۔ مَبْسُوتَةٌ ؛ کھلے ہیں، کشادہ ہیں۔ يُنْفِقُ ؛ خرچ کرتا ہے، صرف کرتا ہے، انفاق کرتا ہے۔ كَيْفَ يَشَاءُ ؛ جیسا چاہتا ہے۔ وَلِيَزِيدَنَّ ؛ اور البتہ زیادتی کرے گا۔ كَثِيرًا مِّنْهُمْ ؛ ان میں سے بہت سوں کے۔ مَّا أُنزِلَ إِلَيْكَ ؛ جو اتارا گیا تھا تمہاری طرف۔ مِنْ رَبِّكَ ؛ تمہارے رب کی طرف سے۔ طُغْيَانًا وَكُفْرًا ؛ حد سے تجاوز کرنے اور کفر کو۔ وَالْقَيْنَا بَيْنَهُمْ ؛ اور ہم نے ان میں ڈال دی۔ الْعَدَاوَةَ وَالْبَغْضَاءَ ؛ عداوت اور بغض کو، کینہ کپٹ کو۔ إِلَى يَوْمِ الْقِيَامَةِ ؛ روز قیامت تک۔ كُلَّمَا أَوْقَدُوا ؛ جب روشن کرتے ہیں، سلگاتے ہیں، بھڑکاتے ہیں۔ نَارًا لِلْحَرْبِ ؛ آگ کو لڑائی کے لئے، آتش جنگ کو۔ أَطْفَأَهَا اللَّهُ ؛ تو خدا اس کو بجھا دیتا ہے۔ وَيَسْعُونَ ؛ اور دوڑتے پھرتے ہیں، سعی

وکوشش کرتے ہیں۔ فِي الْأَرْضِ؛ زمین میں۔ فَسَادًا؛ فساد کو، فساد کے لئے۔ وَاللَّهُ لَا يُحِبُّ؛ اور اللہ محبوب نہیں رکھتا، پسند نہیں کرتا۔ الْمُفْسِدِينَ؛ مفسدوں کو، فسادی لوگوں کو۔

ترجمہ:- اور یہودیوں نے کہہ دیا کہ اللہ کا ہاتھ تنگ ہے۔ خود ان کے ہاتھ تنگ ہو جائیں اور ہیں اور اس کہنے سے ان پر خدا کی لعنت پڑے بلکہ اس کے دونوں ہاتھ کھلے ہوئے ہیں جس طرح چاہتا ہے صرف کرتا ہے۔ اور وہ (کلام اللہ) جو تم پر اتارا گیا ہے تمہارے رب کی طرف سے، وہ ان میں سے اکثروں کی سرکشی اور کفر کو بڑھادے گا۔ ہم نے ان کے درمیان روزِ قیامت تک عداوت اور کینہ ڈال دیا۔ جہاں انھوں نے آتشِ جنگ کو روشن کیا (بھڑکایا) وہیں خدا نے اس کو بجھا دیا۔ یہ لوگ فساد کے لئے دوڑے دوڑے پھرتے ہیں اور اللہ فسادیوں کو کبھی پسند نہیں کرتا۔

وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكَفَّرْنَا عَنْهُمْ

سَيِّئَاتِهِمْ وَلَادْخَلْنَاهُمْ جَنَّاتِ النَّعِيمِ ﴿١٥﴾

وَلَوْ أَنَّ أَهْلَ الْكِتَابِ؛ اور اگر اہل کتاب۔ آمَنُوا وَاتَّقَوْا؛ ایمان لاتے اور تقویٰ اختیار کرتے۔ لَكَفَّرْنَا عَنْهُمْ؛ تو ہم ان سے دور کر دیتے، کفارہ کر دیتے، چھپا دیتے۔ سَيِّئَاتِهِمْ؛ اُن کے گناہوں کو۔ وَلَادْخَلْنَاهُمْ؛ اور البتہ ہم ان کو داخل کرتے۔ جَنَّاتِ النَّعِيمِ؛ نعمتوں کے باغوں میں۔

ترجمہ:- اور اگر اہل کتاب ایمان لاتے اور تقویٰ (اور پرہیزگاری) اختیار کرتے تو ہم ان کے تمام گناہوں کا کفارہ کر دیتے (ان کو دور کرتے) اور ان کو نعمت کے باغوں میں داخل کر دیتے۔

وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنزِلَ إِلَيْهِمْ مِنْ رَبِّهِمْ لَأَكْلُوا مِنْ فَوْقِهِمْ

وَمِنْ تَحْتِ أَرْجُلِهِمْ مِنْهُمْ أُمَّةٌ مُقْتَصِدَةٌ ۗ وَكَثِيرٌ مِنْهُمْ سَاءٌ مَا يَعْمَلُونَ ﴿١٦﴾

وَلَوْ أَنَّهُمْ؛ اور اگر یہ لوگ۔ أَقَامُوا التَّوْرَةَ وَالْإِنْجِيلَ؛ تورات اور انجیل کو قائم کرتے، اس پر عمل کرتے۔ وَمَا أُنزِلَ إِلَيْهِمْ؛ اور جو اُن پر اتارا گیا ہے یعنی قرآن اور دوسری آسمانی کتابیں۔ مِنْ رَبِّهِمْ؛ ان کے پروردگار کی طرف سے۔ اُن کے رب کی جانب سے۔ لَأَكْلُوا؛ تو کھاتے، اُن کو رزق دیا جاتا۔ مِنْ فَوْقِهِمْ؛ اُن کے اوپر سے، آسمان سے۔ وَمِنْ تَحْتِ أَرْجُلِهِمْ؛ اور ان کے پیروں کے تلے سے، زمین سے۔ مِنْهُمْ أُمَّةٌ؛ ان میں سے ایک جماعت ہے۔ مُقْتَصِدَةٌ؛ میانہ رو،

راہِ راست پر۔ وَكَثِيرٌ مِّنْهُمْ؛ اور اُن میں سے بہت سے۔ سَاءَ مَا يَعْمَلُونَ؛ برا ہے وہ جو کرتے ہیں، ان میں سے اکثر بدکار ہیں۔

ترجمہ:- اور اگر یہ اہل کتاب تورات اور انجیل کو قائم کرتے (ان پر عمل پیرا ہوتے) اور ان (کتابوں) پر بھی عمل کرتے جو ان کے رب کی طرف سے ان پر اتاری گئی ہیں تو اوپر سے بھی کھاتے اور پیروں تلے سے بھی کھاتے (ان کو آسمان اور زمین سے رزق ملتا) اُن میں سے بعض تو راست باز ہیں اور بہت سے بدکار ہیں۔

صاحبو! اللہ تعالیٰ فرماتا ہے کہ اگر آسمانی کتابوں پر عمل پیرا ہوں تو ان کو آسمان اور زمین دونوں جانب سے رزق عطا ہوگا۔ مگر لوگوں کی حالت یہ ہے کہ نہ قرآن سے غرض، نہ پیغمبر سے مقصد، نہ عملِ صالح کی طرف توجہ۔ تو اس کا کیا نتیجہ ہوا؟ کیا ہو رہا ہے؟ اور کیا ہوگا؟ دُنیا بھی گئی، آخرت بھی گئی۔ اب نہ آسمان سے کچھ ملتا ہے، نہ زمین سے، نہ روحانیت باقی ہے، نہ ظاہری عزت۔ خدا کسی قوم کو نہیں بگاڑتا جب تک وہ اپنے ہاتھوں خود کو نہ بگاڑ لے۔ إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ۔ جس طرح یہود سمجھتے تھے کہ خدا کیا دے گا اس کے ہاتھ تو بند ہیں، آج کل بھی لوگ یہی سمجھ رہے ہیں کہ جو کچھ حاصل ہوگا ہماری جسمانی کوشش سے ہوگا۔ خدا کی طرف سے منہ پھیر لیا تو خدا نے بھی ان کی طرف سے منہ پھیر لیا۔ اُن کے لئے ”خُسْرَانٌ مُّبِينٌ“ (کھلے نقصان) کے سوا کیا ہے؟

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَّمْ تَفْعَلْ فَمَا بَلَغْتَ رِسَالَتَهُ

وَاللَّهُ يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ ﴿۱۷﴾

يَا أَيُّهَا الرَّسُولُ؛ اے رسول! اے پیغمبر! بَلِّغْ؛ پہنچا دو، تبلیغ کرو۔ مَا أُنزِلَ إِلَيْكَ؛ جو کچھ تمہاری طرف اتارا گیا، جو کچھ تم پر اترا ہے، نازل ہوا ہے، اس میں خلفاء اور جانشینانِ پیغمبر بھی شامل ہیں۔ مِنْ رَبِّكَ؛ تمہارے رب کی طرف سے۔ وَإِنْ لَّمْ تَفْعَلْ؛ اور اگر تم نے ایسا نہ کیا۔ فَمَا بَلَغْتَ؛ تو تم نے تبلیغ نہیں کی، نہیں پہنچایا۔ رِسَالَتَهُ؛ اس کی رسالت اور پیغام کو۔ وَاللَّهُ يَعْصِمُكَ؛ اور اللہ تم کو بچالے گا، تمہاری حفاظت کرے گا۔ عِصْمَةٌ؛ حفاظت، پاک دامنی۔ عَاصِمٌ؛ بچانے والا، مَعْصُومٌ؛ بچایا ہوا، بے گناہ۔ مِنَ النَّاسِ؛ لوگوں سے۔ احکامِ الہی پہنچا دو اللہ تمہاری اور تمہارے دین کی اور تمہاری تبلیغ کی حفاظت کرے گا، کافروں کے شر سے بچائے گا۔ إِنَّ اللَّهَ لَا يَهْدِي؛ بے شک اللہ ہدایت نہیں کرتا، راہِ راست پر نہیں لگا دیتا۔ الْقَوْمَ الْكَافِرِينَ؛ کافر قوم کو۔ خدا انہیں کو ہدایت دیتا ہے جن کی فطرت اچھی ہے، جن میں قبولِ حکم کی قابلیت ہے۔

ترجمہ :- اے پیغمبر! تمہارے رب کی طرف سے جو احکام دیئے گئے اُن کو پہنچا دو (ان کی تبلیغ کرو، تبلیغ پیغمبر کا فرض ہے) اور اگر تم نے ایسا نہ کیا تو تم نے اس کا (اللہ کا) پیغام پہنچایا ہی نہیں (رسالت کا فرض ادا نہیں کیا، لوگوں سے نہ ڈرو) اور اللہ تم کو لوگوں کے شر سے بچائے گا۔ (تمہاری حفاظت کرے گا، تبلیغ تمہارا کام ہے، ہدایت دینا نہ دینا خدا کا کام ہے) بے شک اللہ کافروں کو ہرگز ہدایت نہیں دیتا۔

قُلْ يَا أَهْلَ الْكِتَابِ لَسْتُمْ عَلَىٰ شَيْءٍ حَتَّىٰ تُقِيمُوا التَّوْرَةَ وَالْإِنْجِيلَ وَمَا أُنزِلَ إِلَيْكُمْ

مِّن رَّبِّكُمْ وَلِيَزِيدَنَّ كَثِيرًا مِّنْهُمْ مَا أُنزِلَ إِلَيْكَ مِنْ رَبِّكَ طُغْيَانًا وَكُفْرًا

فَلَا تَأْسَ عَلَى الْكُفْرِينَ ﴿۵۳﴾

قُلْ ؛ اے پیغمبر تم کہو۔ يَا أَهْلَ الْكِتَابِ ؛ اے اہل کتاب! اے تورات و انجیل رکھنے والو! لَسْتُمْ عَلَىٰ شَيْءٍ ؛ تم کسی بات پر صحیح نہیں ہو۔ تم کو نہ دین ہے نہ ایمان ہے۔ تم حقیقت میں نہ تورات پر ہو نہ انجیل پر۔ حَتَّىٰ تُقِيمُوا التَّوْرَةَ وَالْإِنْجِيلَ ؛ جب تک کہ تم تورات و انجیل کو قائم نہ کرو، اور اس کے پابند نہ ہو جاؤ۔ وَمَا أُنزِلَ إِلَيْكُمْ ؛ اور جو کچھ تمہاری طرف اتارا گیا۔ مِنْ رَّبِّكُمْ ؛ تمہارے رب کی طرف سے۔ صرف توریت اور انجیل کے مان لینے سے کیا ہوتا ہے، تمام احکام الہی کو ماننا چاہیے۔ قرآن بھی خدا کی طرف سے اتارا گیا ہے، اس کو ماننا ضروری ہے۔ وَلِيَزِيدَنَّ كَثِيرًا مِّنْهُمْ ؛ اور اُن میں بہت سوں کو بڑھائے گا، زیادہ ہی کرے گا۔ مَا أُنزِلَ إِلَيْكَ ؛ جو تمہاری طرف اتارا گیا ہے، یعنی قرآن۔ مِنْ رَّبِّكَ ؛ تمہارے رب کی طرف سے۔ طُغْيَانًا ؛ سرکشی، حد سے بڑھ جانا۔ كُفْرًا ؛ انکار۔ یعنی یہ ہرگز قرآن کو نہ مانیں گے۔ ان کی سرکشی اور بغاوت بڑھتی ہی جائے گی۔ فَلَا تَأْسَ ؛ تو تم افسوس نہ کرو، غمگین نہ ہو، پرواہ نہ کرو۔ عَلَى الْكُفْرِينَ ؛ منکر لوگوں کی، کافر قوم کی۔

ترجمہ :- (اے پیغمبر!) آپ کہہ دیجئے، اے اہل کتاب! تم کسی راہ پر نہیں ہو (تمہارا ٹھاؤ ہے نہ ٹھکانہ) یہاں تک کہ تورات و انجیل کے پابند ہو جاؤ (اس پر عمل کرو) اور اس کے (سوا بھی) جو تمہاری طرف تمہارے رب کے پاس سے اُترا ہے (یعنی قرآن اس پر بھی ایمان لاؤ، اس پر بھی عمل کرو) اور ان میں سے بہت سوں کو یہ (جو تمہاری طرف) تمہارے رب کے پاس سے نازل کیا گیا ہے سرکشی اور کفر بڑھائے گا ہی، لہذا تم ان کفار پر افسوس نہ کرو۔

إِنَّ الَّذِينَ آمَنُوا وَالَّذِينَ هَادُوا وَالصَّابِقُونَ وَالنَّاصِرُونَ

مَنْ آمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿۳۰﴾

اِنَّ الَّذِيْنَ اٰمَنُوْا ؛ بے شک جو لوگ (نفاق کے ساتھ) ایمان لاتے ہیں۔ وَالَّذِيْنَ هَادُوْا ؛ اور جو یہودی ہیں۔ وَالصّٰبِغُوْنَ ؛ اور جو صابئی اور ستارہ پرست ہیں۔ وَالنّٰصِرٰى ؛ اور جو نصرانی اور کرشان ہیں۔ مَنْ اٰمَنَ بِاللّٰهِ ؛ اُن میں سے جو خدا پر صحیح طور سے ایمان رکھتے ہیں۔ وَالْيَوْمِ الْآخِرِ ؛ اور قیامت پر بھی ایسا ہی ایمان رکھتے ہیں اور خدا کے پاس جواب دہی سے ڈرتے ہیں۔ وَعَمِلَ صَالِحًا ؛ اور عملِ صالح اور نیک کام کرتے ہیں۔ اس میں رسول اللہ ﷺ پر ایمان لانا اور اُن کے احکام پر عمل کرنا شامل ہے جو لوگ ایسے ہیں۔ فَلَا خَوْفٌ عَلَيْهِمْ ؛ تو ان پر کسی قسم کا خوف نہیں، عذاب کا ڈر نہیں۔ وَلَا هُمْ يَحْزَنُوْنَ ؛ اور وہ نہ غمگین ہوں گے نہ ان کو کسی قسم کا حزن و ملال ہوگا۔

ترجمہ :- جو لوگ مسلمان نما ہیں اور یہودی اور صابئی اور نصاریٰ، ان میں سے جو صدقِ دل سے ایمان لائیں اللہ پر، روزِ قیامت پر اور عملِ صالح کریں تو ان کو نہ کسی قسم کا خوف ہے نہ ان کو حزن و ملال ہے۔ صاحبو! آج کل غیر مسلموں سے ڈر کر ان کی خوشامد میں مسلمان یہ کہنے لگے ہیں کہ اچھے کام کرو، مسلمان رہو۔ یہودی یا نصرانی رہو۔ ان کو معلوم ہونا چاہیے کہ جب تک مُحَمَّدٌ رَّسُوْلُ اللّٰهِ صَلَّى اللّٰهُ عَلَيْهِ وَسَلَّمَ کو صدقِ دل سے نہ مانیں اور ان کے احکام کے پابند نہ ہو جائیں ہرگز نجات ممکن نہیں۔ ایک پیغمبر سے انکار تمام پیغمبروں سے انکار کے برابر ہے۔ مُحَمَّدٌ رَّسُوْلُ اللّٰهِ صَلَّى اللّٰهُ عَلَيْهِ وَسَلَّمَ خاتم النبیین ہیں۔ ان کا دین تمام ادیان کا ناسخ ہے، تمام پیغمبروں کا مذہب محمد رسول اللہ کے تشریف لانے تک تھا اور تمام ادیان وقتی تھے، تمام آسمانی کتابوں میں حضرت کے آنے کی بشارت دی گئی تھی۔ جو حضرت محمد کو نہیں مانتا، وہ کسی پیغمبر کو نہیں مانتا، وہ تمام پیغمبروں کی بشارت کی تکذیب کرتا ہے۔

اس موضوع پر بہت سی کتابوں میں معرکتہ الآراء بحشیش کی جاچکی ہیں۔ لَوْ كَانَ مُوسٰى حَيًّا مَا وَسِعَتْهُ اِلَّا اِتِّبَاعِيٌّ ؛ موسیٰ اس وقت زندہ رہتے تو ان کو میری اتباع کے سوائے چارہ نہ تھا۔

بعض لوگ اٰمَنُوْا کے معنی منافقانہ ایمان لانا نہیں لیتے بلکہ وہ کہتے ہیں کہ سچے مسلمان ہوں یا یہودی و نصاریٰ کوئی ہوں صحیح ایمان رکھیں تو کافی ہے۔ ظاہر ہے کہ بغیر تصدیقِ نبوت کے صحیح ایمان ہو ہی نہیں سکتا۔ مگر میرے خیال میں نصاریٰ و یہود کے پہلو بہ پہلو منافقوں کو رکھنا چاہیے تاکہ مَنْ اٰمَنَ میں تحصیلِ حاصل نہ ہو۔ بہر حال خالی عملِ صالح بغیر ایمان صحیح کے کیا وزن رکھتا ہے؟ ہمارے پاس تو بے ایمانی بغاوت ہے اور عملِ صالح نہ کرنا جرم ہے۔

لَقَدْ اَخَذْنَا مِيثَاقَ بَنِي إِسْرَائِيلَ وَارْسَلْنَا إِلَيْهِمْ رَسُولًا

كَلَّمَانَا هُمْ رَسُولُ بَنِي إِسْرَائِيلَ فَذُكِرُوا وَفَرِيقًا يَّقْتُلُونَ ﴿۳۱﴾

لَقَدْ أَخَذْنَا؛ بے شک ہم نے لیا تھا۔ مِيثَاقَ بَنِي إِسْرَائِيلَ؛ بنی اسرائیل سے پکا عہد، پختہ قول، اقرارِ واثق۔ وَأَرْسَلْنَا؛ اور ہم نے بھیجا۔ إِلَيْهِمْ رُسُلًا؛ ان کی طرف رسول، پیغمبر۔ كُلَّمَا؛ جب جب۔ جَاءَهُمْ؛ ان کے پاس آئے۔ رَسُولًا؛ کوئی پیغمبر، کوئی رسول۔ بِمَا لَا تَهْتَوِي أَنْفُسُهُمْ؛ لے کر ایسے احکام کہ ان کا جی نہیں چاہتا، جو ان کی خواہش کے خلاف ہو۔ فَرِيقًا كَذَّبُوا؛ تو بہتوں کو جھٹلایا، ایک فریق کی تکذیب کی، چند کو نہ مانا۔ وَفَرِيقًا يَقْتُلُونَ؛ اور بہتوں کو قتل کر ڈالتے تھے۔

ترجمہ:- ہم نے بنی اسرائیل سے عہدِ واثق اور پختہ قول و قرار لیا اور ان کی طرف پیغمبر بھیجے۔ (تو انہوں نے کیا کیا؟) جب جب ان کے پاس پیغمبر آتا اور ایسے احکام لاتا جو ان کی مرضی کے خلاف تھے (اور جن سے وہ خوش نہ تھے) تو بعض کی تکذیب کی، بعض کو قتل کیا۔

وَحَسِبُوا إِلَّا تَكُونُ فِتْنَةً فَعَمُوا وَصَمُوا ثُمَّ تَابَ اللَّهُ عَلَيْهِمْ
ثُمَّ عَمُوا وَصَمُوا كَثِيرٌ مِنْهُمْ وَاللَّهُ بِصِيرٍ بِمَا يَعْمَلُونَ ﴿٧١﴾

وَحَسِبُوا؛ اور سمجھا، خیال کیا۔ إِلَّا تَكُونُ؛ کہ نہ ہوگا۔ فِتْنَةً؛ فتنہ و فساد، بد نظمی۔ فَعَمُوا؛ پھر وہ اندھے ہو گئے۔ ان کو کوئی صحیح بات سمجھ میں نہ آتی تھی، بھائی نہ دیتی تھی۔ وَصَمُوا؛ اور بہرے ہو گئے۔ پھر حق بات ان کے کانوں تک نہیں پہنچتی تھی، ان کے کانوں میں داخل نہیں ہوتی تھی۔ ثُمَّ؛ پھر۔ تَابَ اللَّهُ عَلَيْهِمْ؛ اللہ نے ان کی توبہ قبول کر لی، ان سے درگزر کر دیا، ان کی طرف رحمت کے ساتھ رجوع فرمایا۔ ثُمَّ؛ پھر، اپنی قدیم عادت کے مطابق۔ عَمُوا وَصَمُوا؛ اندھے بہرے ہو گئے۔ کون؟ کَثِيرٌ مِنْهُمْ؛ ان میں کے بہت سے۔ کیا خدا ان کے حال سے واقف نہیں؟ نہیں، بلکہ وَاللَّهُ بِصِيرٍ بِمَا يَعْمَلُونَ؛ اللہ دیکھتا ہے ان کاموں کو جو وہ کرتے ہیں۔

ترجمہ:- اور انہوں نے (ان نافرمانوں نے) خیال کیا کہ (اگر ہم ایسا کریں تو) کوئی فتنہ برپا نہ ہوگا۔ لہذا وہ اندھے بہرے ہو گئے (نہ حق بات دیکھتے، نہ حق بات سنتے) (انہوں نے خدائے تعالیٰ کی طرف رجوع کیا) اور اللہ نے ان کی توبہ قبول فرمائی۔ پھر (حسبِ عادتِ قدیمہ) ان میں کے بہت سے اندھے بہرے ہو گئے (کیا خدا ان کے اعمال سے بے خبر ہے؟ نہیں بلکہ) خدا ان کے تمام کرتوت دیکھتا ہے۔

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ

وَقَالَ الْمَسِيحُ يَبْنِي إِسْرَائِيلَ عِبُدُوا اللَّهَ رَبِّي وَرَبَّكُمْ إِنَّهُ مَنْ يُشْرِكْ بِاللَّهِ

فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَمَا لِلظَّالِمِينَ مِنْ أَنْصَارٍ ﴿۷۶﴾

لَقَدْ كَفَرَ؛ بے شک کفر کیا، ناحق شناسی کی۔ الَّذِينَ قَالُوا؛ جن لوگوں نے کہا۔ إِنَّ اللَّهَ هُوَ الْمَسِيحُ؛ بے شک اللہ ہی مسیح ہے۔ ابْنُ مَرْيَمَ؛ مریم کا بیٹا۔ یہ لوگ اتنا نہیں سمجھتے کہ بیٹا ماں کا محتاج ہوتا ہے، اس کے بعد پیدا ہوتا ہے۔ پھر جناب مسیح کیونکر خدا ہو سکتے ہیں؟ وَقَالَ الْمَسِيحُ؛ اور مسیح نے تو کہا تھا۔ يَبْنِي إِسْرَائِيلَ؛ اے بنی اسرائیل۔ اے اولاد یعقوب! اَعْبُدُوا اللَّهَ؛ اللہ کی عبادت کرو، بندگی کرو۔ رَبِّي وَرَبَّكُمْ؛ جو میرا بھی رب ہے، اور تمہارا بھی۔ إِنَّهُ مَنْ يُشْرِكْ؛ بات یہ ہے جس نے شرک کیا۔ إِنَّهُ؛ ضمیر شان ہے یعنی بات یہ ہے۔ بِاللَّهِ؛ خدا کے ساتھ۔ فَقَدْ حَرَّمَ اللَّهُ؛ تو اللہ نے حرام کر دیا، ممنوع کر دیا ہے۔ عَلَيْهِ الْجَنَّةَ؛ اس پر جنت کو، وہ جنت سے محروم رہے گا کبھی اس میں جانا نصیب نہ ہوگا۔ وَمَأْوَاهُ النَّارُ؛ اور اس کا ٹھکانہ دوزخ ہے، اس کا بلجا و ماویٰ مقام آتش جہنم ہے۔ وَمَا لِلظَّالِمِينَ؛ اور ظالموں کا نہیں ہے۔ مِنْ أَنْصَارٍ؛ کوئی یار و مددگار، کوئی نصرت دینے والا۔

ترجمہ:- یقیناً جن لوگوں نے یہ کہا کہ مسیح ابن مریم ہی اللہ ہے انہوں نے کفر کیا (سخت ناحق شناسی کی) حالانکہ مسیح نے کہا تھا اے بنی اسرائیل! تم اللہ کی عبادت کرو (بندگی کرو) جو میرا اور تمہارا دونوں کا رب ہے۔ بات یہ ہے جو خدا سے شرک کرتا ہے اس پر خدا نے جنت حرام کر دی ہے (وہ ہرگز جنت میں نہ جائے گا) اس کا مقام تو دوزخ ہے اور ظالموں کا (کوئی حامی) کوئی یار و مددگار نہیں۔

لَقَدْ كَفَرَ الَّذِينَ قَالُوا إِنَّ اللَّهَ ثَلَاثٌ ثَلَاثَةٌ وَمَنْ مِنْ آلِهِ الْأِلَٰهَ

وَاحِدٌ وَإِنْ لَمْ يَنْتَهُوا عَمَّا يَقُولُونَ لَيَمَسَّنَّ الَّذِينَ كَفَرُوا مِنْهُمْ عَذَابٌ أَلِيمٌ ﴿۷۷﴾

لَقَدْ كَفَرَ الَّذِينَ قَالُوا؛ یقیناً وہ کافر ہیں جنہوں نے یہ کہا۔ إِنَّ اللَّهَ ثَلَاثٌ ثَلَاثَةٌ؛ بے شک اللہ تین میں کا ایک ہے۔ (۱) باپ (۲) بیٹا (۳) روح القدس۔ ان میں سے ہر ایک مستقل خدا ہے اور وہ تینوں مل کر ایک ہی ہیں۔ اُس کو سمجھتے ہیں توحید فی التثلیث۔ ان میں ہر ایک کو اقنوم اور تینوں کو اقانیم ثلاثہ کہتے ہیں۔ ان کے پاس بالذات، بالعرض کی تمیز نہیں۔ بیٹا باپ کے بعد پیدا ہوتا ہے اُس کا وجود بالعرض ہوتا ہے۔

جو چیز بالعرض ہوتی ہے وہ بندہ ہوتی ہے، مخلوق ہوتی ہے۔ روح القدس تو ایک کیفیت کا نام ہے۔ ایک قوت کو روح القدس کہتے ہیں۔ ان نادانوں کے پاس بندے اور خدا میں کوئی فرق نہیں، پھر یہ بھی سمجھتے ہیں کہ باپ ہے اور سب اس کے بندے اور بیٹے ہیں۔ انجیل میں ہے۔ ”اے ہمارے آسمانی باپ“ یہاں باپ سے مراد ”رب پالنے والا، پیدا کرنے والا، سرپرست“ اور ”بیٹے“ سے مراد محبوب ہے۔ بہر حال یہ نادان کریشان، تثلیث کے چکر میں ہیں۔ نہ خود سمجھتے ہیں، نہ دوسرے کے سمجھانے کو سنتے ہیں۔ وَمَنْ مِنْ آلِهِ الْأِلَٰهَ وَاحِدٌ؛ اور نہیں ہے کوئی معبود مگر ایک ہی معبود جس کا نام اللہ ہے

اور اللہ تو بس ایک ہی ہے۔ وَإِنْ لَّمْ يَنْتَهُوا؛ اور اگر یہ باز نہ آئیں، چھوڑ نہ دیں۔ عَمَّا يَقُولُونَ؛ ان کفریات کو کہ وہ کہتے ہیں۔ لِيَمَسَّنَّ؛ تو ان کو چھو جائے گا، پکڑ لے گا۔ الَّذِينَ كَفَرُوا مِنْهُمْ؛ ان میں سے ان لوگوں کو جنہوں نے کفر کیا۔ عَذَابٌ أَلِيمٌ؛ دردناک عذاب، المناک سزا۔

ترجمہ:- یقیناً ان لوگوں نے کفر کیا جنہوں نے کہا کہ اللہ تین میں کا ایک ہے۔ حالانکہ خدا تو ایک ہی ہے اگر یہ لوگ ان (کفریات) سے کہ یہ کہتے ہیں باز نہ آئیں تو ان میں سے ان کافروں کو دردناک عذاب گرفتار کر لے گا (چھو جائے گا، چھا جائے گا)۔

أَفَلَا يَتُوبُونَ إِلَى اللَّهِ وَيَسْتَغْفِرُونَ وَاللَّهُ غَفُورٌ رَحِيمٌ ﴿٧٤﴾

أَفَلَا يَتُوبُونَ إِلَى اللَّهِ؛ تو پھر یہ لوگ کیوں اللہ کے آگے توبہ نہیں کرتے؟ وَيَسْتَغْفِرُونَ؛ اور اس سے مغفرت کیوں طلب نہیں کرتے؟ وَاللَّهُ غَفُورٌ رَحِيمٌ؛ اور اللہ تو غفور و رحیم ہے، مغفرت کرنے والا، معاف فرمانے والا، رحمت کرنے والا مہربان ہے۔

ترجمہ:- کیا یہ لوگ اللہ کے سامنے توبہ نہ کریں گے؟ اور اس سے طالب مغفرت نہ ہوں گے؟ حالانکہ اللہ غفور و رحیم ہے۔ (مغفرت اور رحمت اس کا ہی کام ہے)۔

مَا الْمَسِيحُ ابْنُ مَرْيَمَ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ وَأُمُّهُ صِدِّيقَةٌ

كَانَا يَأْكُلْنَ الطَّعَامَ أَنْظُرْ كَيْفَ نُبَيِّنُ لَهُمُ الْآيَاتِ ثُمَّ أَنْظُرْ أَنَّى يُؤْفَكُونَ ﴿٧٥﴾

مَا الْمَسِيحُ ابْنُ مَرْيَمَ إِلَّا رَسُولٌ؛ مسیح ابن مریم نہیں ہیں مگر رسول۔ قَدْ خَلَتْ مِنْ قَبْلِهِ الرُّسُلُ؛ ان سے پہلے۔ الرُّسُلُ؛ بہت سے پیغمبر۔ وَأُمُّهُ صِدِّيقَةٌ؛ اور ان کی ماں بڑی راست باز تھیں۔ كَانَا يَأْكُلْنَ الطَّعَامَ؛ وہ دونوں ماں بیٹے کھانا کھایا کرتے تھے۔ ماں سے پیدا ہونے والا بیٹا کھانے پینے میں ماں کا محتاج ہوتا ہے، بھلا وہ خدا کیونکر ہو سکتا ہے۔ أَنْظُرْ؛ دیکھو۔ كَيْفَ نُبَيِّنُ؛ ہم کس طرح بیان کرتے ہیں۔ لَهُمُ الْآيَاتِ؛ ان کے لئے آیتیں، نشانیاں۔ ثُمَّ أَنْظُرْ؛ پھر دیکھو، سمجھو۔ أَنَّى يُؤْفَكُونَ؛ وہ کیسے بہکے چلے جاتے ہیں؟ کیا جھوٹ بولتے ہیں؟ کیا تہمتیں لگاتے ہیں۔

ترجمہ:- مسیح ابن مریم تو پیغمبر ہیں، ان سے پہلے بھی بہت سے پیغمبر گزرے ہیں۔ ان کی ماں بڑی راست باز تھیں۔ وہ دونوں کھانا کھایا کرتے تھے۔ دیکھو ہم ان کے لیے کیسی نشانیاں بیان کرتے ہیں۔

پھر دیکھو، دوبارہ دیکھو۔ (غور کرو، فکر کرو) یہ کیا جھوٹ لگاتے ہیں؟

قُلْ اتَّعْبُدُونَ مِن دُونِ اللَّهِ مَا لَیْمَلِكُمْ لَكُمْ ضَرًّا وَلَا نَفْعًا

وَاللَّهُ هُوَ السَّمِيعُ الْعَلِيمُ ﴿٧٧﴾

قُلْ؛ (اے پیغمبر!) تم کہو۔ اتَّعْبُدُونَ؛ کیا عبادت کرتے ہو، پوجتے ہو۔ مِن دُونِ اللَّهِ؛ خدا کو چھوڑ کر، خدا کے سوا۔ مَا لَیْمَلِكُمْ لَكُمْ؛ جو تمہارے لئے اپنے قبضہ میں نہیں رکھتا، جو مالک نہیں، جس کے ہاتھ میں نہیں۔ ضَرًّا وَلَا نَفْعًا؛ نہ ضرر نہ نفع۔ خدا کے سوا نہ کوئی نقصان پہنچا سکتا ہے نہ فائدہ۔ وَاللَّهُ؛ اور اللہ ہی۔ هُوَ السَّمِيعُ الْعَلِيمُ؛ وہی تمہاری دعائیں سنتا ہے، تمہارے حال سے واقف ہے، تمہارا علم رکھتا ہے۔

ترجمہ:- (اے پیغمبر!) آپ ان لوگوں سے کہہ دیجئے، کیا تم خدا کو چھوڑ کر ایسے کی بندگی کرتے ہو جس کے ہاتھ میں ضرر ہے نہ نفع اور اللہ ہی (تمہاری) سنتا ہے (تم کو) جانتا ہے۔

قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ وَلَا تَتَّبِعُوا أَهْوَاءَ قَوْمٍ

قَدْ ضَلُّوا مِن قَبْلُ وَأَضَلُّوا كَثِيرًا وَضَلُّوا عَن سَوَاءِ السَّبِيلِ ﴿٧٨﴾

قُلْ؛ اے پیغمبر! تم کہہ دو۔ يَا أَهْلَ الْكِتَابِ؛ اے اہل کتاب! اے تورات اور انجیل رکھنے والو۔ لَا تَغْلُوا؛ تم غلو نہ کرو، حد سے نہ بڑھ جاؤ، زیادتی نہ کرو۔ فِي دِينِكُمْ؛ اپنے دین کے متعلق۔ غَيْرَ الْحَقِّ؛ ناحق ناروا۔ وَلَا تَتَّبِعُوا؛ اور اتباع نہ کرو، پیروی نہ کرو۔ أَهْوَاءَ قَوْمٍ؛ ایسی قوم کی خواہشوں کی۔ قَدْ ضَلُّوا مِن قَبْلُ؛ جو پہلے ہی سے گمراہ ہے۔ وَأَضَلُّوا كَثِيرًا؛ اور بہت سوں کو گمراہ بھی کر دیا ہے۔ وَضَلُّوا عَن سَوَاءِ السَّبِيلِ؛ اور سیدھی راہ سے بھٹک گئے ہیں، بہک گئے ہیں۔

ترجمہ:- (اے پیغمبر!) آپ ان اہل کتاب سے کہہ دیجئے کہ دین کے معاملہ میں تم ناحق غلو نہ کرو اور ایسی قوم کی خواہشوں کی اتباع نہ کرو جو پہلے ہی سے گمراہ ہے اور خود سیدھا راستہ چھوڑ کر دوسروں کو بے راہ اور گمراہ کر دیا ہے۔

لُعْنُ الَّذِينَ كَفَرُوا مِن بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ مَرْيَمَ

ذَلِكَ بِمَا عَصَوْا وَكَانُوا يَعْتَدُونَ ﴿٧٩﴾

لُعْنُ الَّذِينَ كَفَرُوا؛ لعنت کی گئی ان لوگوں پر جنہوں نے کفر کیا۔ مِن بَنِي إِسْرَائِيلَ؛ بنی اسرائیل میں سے۔ عَلَى لِسَانِ دَاوُدَ وَعِيسَى ابْنِ مَرْيَمَ؛ زبان سے داؤد اور عیسیٰ ابن مریم کے۔ ذَلِكْ بِمَا عَصَوْا؛ یہ اس لئے

کہ انھوں نے عصیان اور نافرمانی کی۔ وَكَانُوا يَعْتَدُونَ؛ اور تھے وہ تعدی کرتے اور حد سے گزر جاتے۔
ترجمہ:- بنی اسرائیل میں سے کفر کرنے والوں پر داؤد اور عیسیٰ ابن مریم کی زبان سے لعنت کی گئی۔
یہ اُن کی نافرمانی، عصیان اور تعدی کرنے (اور حد سے گزر جانے) کی وجہ سے تھا۔

كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ ﴿٧٩﴾

كَانُوا لَا يَتَنَاهَوْنَ؛ وہ باز نہ آتے، کمی نہ کرتے۔ عَنْ مُنْكَرٍ فَعَلُوهُ؛ بری بات سے کہ وہ کرتے۔ لَبِئْسَ
مَا كَانُوا يَفْعَلُونَ؛ کیا ہی برے کام تھے جو وہ کیا کرتے تھے۔

ترجمہ:- وہ برے کام کرتے اور اس سے باز نہ آتے، یقیناً جو کام وہ کیا کرتے تھے بہت ہی برے تھے۔

تَرَى كَثِيرًا مِّنْهُمْ يَتَوَلَّوْنَ الَّذِينَ كَفَرُوا لَبِئْسَ مَا قَدَّمَتْ لَهُمْ أَنفُسُهُمْ أَنْ

سَخِطَ اللَّهُ عَلَيْهِمْ وَفِي الْعَذَابِ هُمْ خَالِدُونَ ﴿٨٠﴾

تَرَى كَثِيرًا مِّنْهُمْ؛ تم دیکھو گے بہت سے ان میں کے۔ يَتَوَلَّوْنَ الَّذِينَ كَفَرُوا؛ کہ دوستی کرتے ہیں اُن لوگوں
سے جنھوں نے کفر کیا۔ لَبِئْسَ؛ کیا ہی برا ہے؟ مَا قَدَّمَتْ لَهُمْ أَنفُسُهُمْ؛ جو کچھ کہ انھوں نے آگے بھیجا، خود اپنے لئے۔
أَنْ سَخِطَ اللَّهُ عَلَيْهِمْ؛ کہ خدا ان سے ناخوش ہو گیا اور ان پر اس کا غضب نازل ہوا۔ وَفِي الْعَذَابِ هُمْ خَالِدُونَ؛ اور
عذاب ہی میں وہ ہمیشہ رہیں گے۔

ترجمہ:- تم ان میں سے بہتوں کو دیکھو گے کہ کافروں سے دوستی کرتے ہیں۔ یقیناً بہت ہی برا ہے
جو کچھ کہ انھوں نے اپنے لئے بھیجا (جس کا نتیجہ یہ ہوا کہ) کہ اُن پر خدا کا غضب نازل ہوا، اور وہ
ہمیشہ کے لئے عذاب میں مبتلا ہو گئے۔

وَلَوْ كَانُوا يُؤْمِنُونَ بِاللَّهِ وَالنَّبِيِّ وَمَا أُنزِلَ إِلَيْهِ مَا اتَّخَذُوا لَهُمْ أَوْلِيَاءَ وَلَكِن

كَثِيرًا مِّنْهُمْ فَسِقُونَ ﴿٨١﴾

وَلَوْ كَانُوا يُؤْمِنُونَ؛ اور اگر یہ ایمان لاتے۔ بِاللَّهِ وَالنَّبِيِّ؛ اللہ پر اور نبی پر۔ وَمَا أُنزِلَ إِلَيْهِ؛ اور ان احکام پر
جو ان کی طرف اتارے گئے ہیں۔ مَا اتَّخَذُوا لَهُمْ أَوْلِيَاءَ؛ تو ان کو اپنا دوست نہ بناتے۔ وَلَكِن كَثِيرًا مِّنْهُمْ فَسِقُونَ؛
مگر ان میں سے بہت فاسق ہیں (بدکار ہیں)۔

ترجمہ:- اور اگر یہ لوگ اللہ پر، نبی پر اور احکامِ الہی پر، جو اُن پر اتارے گئے ہیں، ایمان لاتے تو اُن

(کافروں) کو اپنا دوست نہ بناتے مگر ان میں سے بہت سے فاسق ہیں۔ (بدکار ہیں)۔

لَتَجِدَنَّ أَشَدَّ النَّاسِ عَدَاوَةً لِلَّذِينَ آمَنُوا وَالَّذِينَ أَشْرَكُوا
وَلَتَجِدَنَّ أَقْرَبَهُمْ مَوَدَّةً لِلَّذِينَ آمَنُوا الَّذِينَ قَالُوا إِنَّا نَصْرِي
ذَلِكَ يَأْتِيهِمْ قَيْسِيْنَ وَرُهْبَانَا وَأَنَّهُمْ لَا يَسْتَكْبِرُونَ ﴿٥٠﴾

لَتَجِدَنَّ؛ ضرورت پاؤ گے، ملو گے۔ أَشَدَّ النَّاسِ عَدَاوَةً؛ سخت تر لوگوں کے عداوت میں۔ لِلَّذِينَ آمَنُوا؛ مسلمانوں سے، ایمانداروں سے۔ اَلْيَهُودَ؛ یہودیوں کو۔ وَالَّذِينَ أَشْرَكُوا؛ اور ان لوگوں کو جو شرک کرتے ہیں۔ بُت پرستی کرتے ہیں، مشرک ہیں۔ مسلمانوں کے سب سے زیادہ دشمن یہودی اور بت پرست لوگ ہیں۔ وَلَتَجِدَنَّ؛ اور ضرورت پاؤ گے۔ أَقْرَبَهُمْ مَوَدَّةً؛ محبت میں ان میں سے قریب تر۔ لِلَّذِينَ آمَنُوا؛ مسلمانوں سے، ایمان داروں سے۔ اَلَّذِينَ قَالُوا إِنَّا نَصْرِي؛ وہ لوگ جو کہتے ہیں کہ ہم نصرانی ہیں، کرسچین ہیں۔ یہ فی الجملہ محبت کیوں کرتے ہیں؟ ذَلِكَ يَأْتِيهِمْ؛ یہ اس لئے کہ ان میں سے بعض لوگ ہیں۔ قَيْسِيْنَ؛ علماء، اہل دانش۔ وَرُهْبَانَا؛ اور راہب لوگ۔ درویش، خدا ترس۔ وَأَنَّهُمْ لَا يَسْتَكْبِرُونَ؛ اور اس وجہ سے کہ وہ تکبر نہیں کرتے، خود پسندی نہیں کرتے۔ خود کو سب سے اعلیٰ وارفع نہیں سمجھتے۔ ترجمہ:- مسلمانوں سے زیادہ عداوت رکھنے والے تم یہودیوں اور مشرکین کو پاؤ گے۔ اور ان میں سے محبت میں قریب تر مسلمانوں سے وہ لوگ ہیں جو اپنے آپ کو نصرانی بتاتے ہیں۔ (یہ کیوں؟) اس وجہ سے کہ ان میں سے بعض اہل علم ہیں، بعض درویش بھی ہیں، اور وہ خود پسندی نہیں کرتے۔ صاحبو! موجودہ زمانے پر غور کرو۔ مسلمان ہیں کہ کافروں کے دوست بنے جا رہے ہیں۔ لباس ان کا، چال ان کی، طرز تمدن ان کا۔ بعض تو یہاں تک کرتے ہیں کہ کافروں کے پاس جاتے ہیں، ان کے مرید ہوتے ہیں۔ اپنے نام بدل لیتے ہیں۔ غیر مسلموں کے حال پر بھی غور کرو۔ پہلے مسلمانوں سے بہ نسبت دوسروں کے تھوڑی بہت محبت بھی کرتے تھے تو عیسائی۔ اب مسلمانوں سے کیا محبت رکھیں گے؟ وہ خود ایک دوسرے کا گلا کاٹ رہے ہیں، ان پر بم باری کر رہے ہیں، ان میں گیس پھیلاتے ہیں۔ سب کی کوشش ہے کہ اپنی علمی قوت اور سائنس، مہلک ہتھیار کے بنانے میں صرف کریں۔

آج کل لفظ ”محبت“ شرمندہ معنی نہیں ہے۔ ہر ایک قوم دوسری قوم کو ذلیل سمجھتی ہے اور ان سے غلاموں کا سا سلوک کرتی ہے۔ اس زمانے میں پادری بھی ہیں تو سیاسیات کے نمائندے ہیں۔ دوسرے کے ملک میں پہنچ کر شر و فساد پھیلاتے ہیں اور اس کے ملک پر قبضہ کرنے کی ایک وجہ بن جاتے ہیں۔

افسوس! اس وقت نہ مسلمان، مسلمان ہیں نہ عیسائی، عیسائی۔ اب خدا پرستی کے عوض زر پرستی ہے۔ سب سے بدتر حالت میں کون ہیں؟ سب سے بے حس کون ہیں؟ نہایت افسوس کے ساتھ کہنا پڑتا ہے کہ مسلمان۔ لَا حَوْلَ وَلَا قُوَّةَ إِلَّا بِاللَّهِ۔

بِسْمِ اللَّهِ الرَّحْمَنِ الرَّحِيمِ
كَذَلِكَ نَقُصُّ عَلَيْكَ آيَاتِ الْقَوْمِ الَّتِي تَنْفَكُوا عَنْ
وَع



تفسیر صدیقی

از
شمس المفسرین بحال علوم خادم القرآن
حضرت محمد عبدالقادر صدیقی قادری حسرت

رسول اللہ صلی اللہ علیہ وسلم

راہنہ دار خانقاہ غیبیہ سہیلہ پورہ جہان آباد

ناشر: حسرت اکبیدی پبلیکیشنز صدیق گلشن بہادر پورہ جہان آباد
مدینہ

وَإِذَا سَمِعُوا مَا أُنزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ

الدَّمْعِ مِمَّا عَرَفُوا مِنَ الْحَقِّ يَقُولُونَ رَبَّنَا مَا فَآكْتُبْنَا مَعَ الشَّاهِدِينَ ﴿۸۲﴾

اس سے پہلے یہودیوں کی مسلمانوں سے سخت عداوت کا ذکر فرمایا گیا تھا، اور عیسائیوں کا اس قدر عداوت نہ رکھنے کا بھی ذکر تھا۔ اب قرآن شریف اور اسلامی تعلیمات سے بعض عیسائیوں کے متاثر ہونے کا ذکر فرماتا ہے، جن میں سے نجاشی شاہِ حبش ہے۔

وَإِذَا؛ اور جب۔ سَمِعُوا؛ سنا، سنتے ہیں۔ حرف شرط کے بعد ماضی بھی مضارع کے معنی میں ہوتا ہے۔ مَا أُنزِلَ؛ جو نازل کیا گیا، جو اُتارا گیا۔ إِلَى الرَّسُولِ؛ رسول کی طرف، رسول پر۔ مَا أُنزِلَ إِلَى الرَّسُولِ؛ وہ کلام اللہ جو رسول خدا ﷺ پر اُتارا گیا۔ تَرَىٰ؛ تم دیکھتے ہو، تم دیکھو گے۔ أَعْيُنُهُمْ؛ ان کی آنکھوں کو۔ تَفِيضُ؛ بہتی ہیں۔ مِنَ الدَّمْعِ؛ آنسوؤں سے۔ یعنی اُن کی آنکھوں سے آنسو بہنے لگتے ہیں۔ مِمَّا عَرَفُوا؛ اس سے کہ انھوں نے جان لیا ہے۔ مِنَ الْحَقِّ؛ حق بات سے، یعنی حق بات، سچی تعلیم، سن کر وہ رونے لگتے ہیں۔ وہ کیا کہتے ہیں؟ يَقُولُونَ؛ وہ کہتے ہیں۔ رَبَّنَا؛ اے ہمارے رب، پروردگار۔ اٰمَنَّا؛ ہم ایمان لائے۔ فَآكْتُبْنَا؛ تو ہم کو لکھ لے۔ مَعَ الشَّاهِدِينَ؛ تصدیق کرنے والوں میں، مشاہدہ کرنے والوں میں، شاہدوں کے ساتھ۔

ترجمہ :- اور جب (بعض عیسائی) اس کو (کلام اللہ کو) سنتے ہیں جو پیغمبر پر اُتارا گیا ہے تو تم دیکھو گے اس حق شناسی کے اثر سے اُن کی آنکھوں سے آنسو بہنے لگتے ہیں (اور) کہتے ہیں، اے ہمارے رب! ہم ایمان لا چکے ہیں، تو ہمارے نام شاہدوں کے ساتھ لکھ لے۔

وَمَا لَنَا لَا نُؤْمِنُ بِاللَّهِ وَمَا جَاءَنَا مِنَ الْحَقِّ وَنَطْمَعُ أَنْ يُدْخِلَنَا

رَبَّنَا مَعَ الْقَوْمِ الصَّالِحِينَ ﴿۸۳﴾

وَمَا لَنَا؛ اور ہم کو ہوا کیا؟ ہمارے لئے کیا وجہ ہوگی؟ لَا نُؤْمِنُ؛ کہ ہم ایمان نہ لائیں۔ بِاللَّهِ؛ اللہ پر۔ وَمَا جَاءَنَا؛ اور ہمارے پاس جو پہنچی ہے۔ مِنَ الْحَقِّ؛ حق بات، سچی تعلیم۔ وَنَطْمَعُ؛ اور حالانکہ ہم کو اُمید ہے، توقع ہے۔ أَنْ يُدْخِلَنَا؛ کہ ہم کو داخل کرے گا۔ رَبَّنَا؛ ہمارا رب، جس نے ہم کو حق پرستی کی توفیق دی اور ہم کو ہمارے کمال تک پہنچایا۔ مَعَ الْقَوْمِ الصَّالِحِينَ؛ اچھے لوگوں کے ساتھ۔ کہاں داخل کرے گا؟ اپنی رحمت میں، اپنی جنت میں۔

ترجمہ :- کیا وجہ ہے کہ ہم ایمان نہ لائیں اللہ پر اور دینِ برحق پر جو ہم تک پہنچا ہے۔ حالانکہ ہم کو اُمید ہے کہ ہمارا رب ہم کو (اچھوں کے ساتھ) صالحین کی قوم کے ساتھ (اپنی رحمت میں) داخل کرے گا۔

فَأَثَابَهُمُ اللَّهُ بِمَا قَالُوا جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا

وَذَلِكَ جَزَاءُ الْمُحْسِنِينَ ﴿۵۰﴾

فَأَثَابَهُمُ اللَّهُ ؛ پھر اللہ نے ان کو ثواب عطا فرمایا۔ بدلہ دیا۔ جزا دی۔ بِمَا قَالُوا ؛ اس کہنے کی وجہ سے، اس دُعا کی وجہ سے۔ کیا جزا دی؟ جَنَّتٍ ؛ جنتیں، باغ۔ کیسی جنتیں؟ تَجْرِي ؛ جاری رہتی ہیں، بہتی ہیں۔ مِنْ تَحْتِهَا ؛ ان کے نیچے۔ الْأَنْهَارُ ؛ نہریں۔ خَالِدِينَ فِيهَا ؛ بحالیکہ یہ لوگ اُن جنتوں میں ہمیشہ رہیں گے۔ وَذَلِكَ ؛ اور یہ ایسی جنتوں کا دینا۔ جَزَاءُ الْمُحْسِنِينَ ؛ نیک کام کرنے والوں کی جزا ہے۔

ترجمہ :- پھر اللہ نے اس کہنے (اور دُعا کرنے) پر ثواب کے طور پر (بدلے میں) ایسے باغ دیے جن کے نیچے نہریں بہتی ہیں۔ یہ لوگ اُن (باغوں) میں ہمیشہ رہیں گے اور نیکوکاروں کی یہی جزا ہے۔

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ﴿۵۱﴾

وَالَّذِينَ كَفَرُوا ؛ اور جن لوگوں نے کفر کیا، حق پوشی کی، انکار کیا۔ وَكَذَّبُوا بِآيَاتِنَا ؛ اور ہماری آیتوں کی تکذیب کی، اُن کو جھٹلایا، اُن کو نہ مانا۔ أُولَٰئِكَ ؛ وہ لوگ۔ أَصْحَابُ الْجَحِيمِ ؛ دوزخی ہیں، بڑی بری جگہ جانے والے ہیں۔
ترجمہ :- اور جن لوگوں نے کفر کیا اور ہماری آیتوں کی تکذیب کی وہ تو دوزخی ہیں۔

اس سے پہلے تیسرین (علماء اور اہل دانش) اور راہبوں (خدا ترسوں) کا ذکر آیا ہے۔ راہب اپنے آپ پر بہت سے لہذا حرام کر لیتے تھے۔ اسلام میں رہبانیت نہیں ہے، اسلام تمام قوتوں کو اعتدال پر لاتا ہے۔ کھانے میں پینے میں، شادی بیاہ میں، درمیانی راستہ کی تعلیم دیتا ہے۔ اسلام کے مد نظر توسط ہے۔ خط مستقیم نہ سیدھی جانب مائل ہوتا ہے نہ بائیں جانب۔ اسلام میں پارہ ہمیشہ $\frac{1}{4}$ ۹۸ درجہ پر رہنا چاہیے۔ اللہ فرماتا ہے :

يَا أَيُّهَا الَّذِينَ آمَنُوا لَا تَحْرِمُوا طَيِّبَاتِ مَا أَحَلَّ اللَّهُ لَكُمْ وَلَا تَعْتَدُوا

إِنَّ اللَّهَ لَا يُحِبُّ الْمُعْتَدِينَ ﴿۵۲﴾

يَا أَيُّهَا الَّذِينَ آمَنُوا ؛ اے ایمان والو! لَا تَحْرِمُوا ؛ حرام نہ کرلو، ناجائز نہ سمجھو۔ طَيِّبَاتِ ؛ اچھی چیزوں کو۔ مَا أَحَلَّ اللَّهُ ؛ ان اچھی چیزوں کو جن کو خدا نے حلال کیا ہے۔ لَكُمْ ؛ تمہارے لئے۔ وَلَا تَعْتَدُوا ؛ اور اعتداء اور تعدی نہ کرو۔ حد سے تجاوز نہ کرو۔ خواہ مخواہ نہ حرام کو حلال سمجھو نہ حلال کو حرام۔ إِنَّ اللَّهَ لَا يُحِبُّ ؛ بے شک اللہ کو محبوب نہیں، اللہ پسند نہیں کرتا، اللہ کو نہیں بھاتے۔ الْمُعْتَدِينَ ؛ تعدی کرنے والے، حد سے تجاوز کرنے والے۔

ترجمہ :- اے ایمان والو! حرام نہ جانو اُن اچھی چیزوں کو جن کو اللہ نے تمہارے لئے حلال کیا ہے۔ اور (دیکھو!) حدود (آہی) سے تجاوز نہ کرو، بے شک اللہ اُن لوگوں کو محبوب نہیں رکھتا (پسند نہیں کرتا) جو (خدا کے مقرر کردہ) حدود سے تجاوز کر جاتے ہیں۔

وَكُلُوا مِمَّا رَزَقَكُمُ اللَّهُ حَلَالًا طَيِّبًا، وَاتَّقُوا اللَّهَ الَّذِي أَنْتُمْ بِهِ مُؤْمِنُونَ ﴿۵﴾

وَكُلُوا؛ اور کھاؤ۔ مِمَّا رَزَقَكُمُ اللَّهُ؛ اُن چیزوں میں سے جن کو اللہ نے تمہیں دیا۔ حَلَالًا طَيِّبًا؛ اس چیز کو جو حلال بھی ہے اور اچھی بھی۔ كُلُوا کا مفعول ہے اور مِمَّا رَزَقَكُمُ، كُلُوا سے متعلق ہے۔ وَاتَّقُوا اللَّهَ؛ اور اللہ سے ڈرو، تقویٰ اختیار کرو۔ کیسا اللہ؟ الَّذِي؛ جو۔ أَنْتُمْ بِهِ؛ جس پر تم۔ مُؤْمِنُونَ؛ ایمان رکھتے ہو۔

ترجمہ :- اور اس حلال و طیب کو کھاؤ جس کو اللہ نے تم کو دیا ہے، اور اللہ سے ڈرتے رہو، جس پر تمہارا ایمان ہے (جس کو تم مانتے ہو)۔

بہت سے لوگ جائز اور اچھی چیز کو نہ کھانے اور نہ استعمال کرنے کی قسم کھاتے ہیں۔ لہذا قسم کے متعلق احکام دیے جاتے ہیں۔ قسم تین قسم کی ہوتی ہے :-

(۱) بے کار، لغو: جیسے اللہ پاک کی قسم۔ یہ ایک تکیہ کلام ہے۔ اس کا کوئی اہم مقصد نہیں۔

(۲) منعقدہ: یعنی وہ قسم جو کسی چیز کے کرنے یا نہ کرنے کے متعلق ہو۔ اگر کسی اچھے کام کے کرنے یا برے کام سے بچنے کے لئے کھائی ہو تو اس کو نہ توڑنا چاہیے۔ مگر کسی کام کے لئے قسم کھائی اور اس کے خلاف بھی کیا تو اس کی سزا کیا ہے؟ اس کا کفارہ کیا ہے؟ دس بھوکوں کو اوسط درجہ کا کھانا کھلانا، یا اُن کو کپڑے بنانا، یا ایک غلام آزاد کر دینا، مفلس ہو، نادار ہو تو تین دن روزے رکھنا۔

(۳) یمینِ فاجرہ، یمینِ غموس: جان بوجھ کر غلط باور کرانے کے لئے، دوسروں کو نقصان پہنچانے کے لئے جھوٹی قسم کھانا۔ چونکہ یہ گناہ ہے اس لیے اسے بغیر توبہ کے معاف نہیں کیا جاسکتا۔ اور چونکہ اس میں دوسروں کو نقصان پہنچتا ہے اس واسطے ان سے معافی چاہنے کی بھی ضرورت ہے۔

لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا

عَقَدْتُمُ الْإِيمَانَ فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ

مَا تَطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ فَمَنْ لَمْ يَجِدْ

فَصِيَامُ ثَلَاثَةِ أَيَّامٍ ذَلِكَ كَفَّارَةٌ لِّإِيمَانِكُمْ إِذَا حَلَفْتُمْ

وَاحْفَظُوا أَيْمَانَكُمْ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ ﴿۵﴾

لَا يُؤَاخِذُكُمُ اللَّهُ؛ خداتم سے مؤاخذہ نہیں کرتا، تم پر گرفت نہیں کرتا، تم کو نہیں پکڑتا۔ بِاللَّغْوِ فَنِيَ أَيْمَانِكُمْ؛ تمہاری لغو اور بے فائدہ قسموں پر۔ وَلَكِنْ يُؤَاخِذُكُمُ؛ مگر تم سے مؤاخذہ کرتا ہے، تم پر گرفت کرتا ہے، تم کو پکڑتا ہے۔ بِمَا عَقَّدْتُمُ الْأَيْمَانَ؛ ان قسموں پر جن کا تم نے ارادہ کیا ہے، جن کو تم نے مستحکم کیا ہے۔ فَكَفَّارَتُهُ؛ تو اس کا کفارہ، اس کا بدلہ۔ إِطْعَامُ عَشْرَةِ مَسْكِينٍ؛ دس مسکینوں کو کھانا کھلانا ہے۔ مِنْ أَوْسَطِ مَا تَطْعَمُونَ؛ اوسط درجہ کا جو تم کھلاتے ہو۔ أَهْلِيكُمْ؛ تمہارے متعلقین کو۔ (جیسا کہ تم اپنے بیوی بچوں کو کھلاتے ہو)۔ أَوْ كِسْوَتُهُمْ؛ یا اُن کو کپڑے پہنانا۔ أَوْ تَخْرِيرُ رَقَبَةٍ؛ یا آزاد کر دینا ایک گردن کا، یہاں گردن سے مراد غلام، باندی ہیں۔ کیونکہ گردن پھنس جاتی ہے تو اس کا چھوٹ جانا مشکل ہو جاتا ہے۔ فَمَنْ لَّمْ يَجِدْ؛ پھر جو نہ پائے، جو غلام، باندی آزاد نہ کر سکے۔ فَصِيَامُ ثَلَاثَةِ أَيَّامٍ؛ تو تین دن کے روزے رکھنا۔ ذَلِكَ كَفَّارَةٌ أَيْمَانِكُمْ؛ تو یہ تمہاری قسموں کا کفارہ ہے، بدلہ ہے، جزا ہے۔ إِذَا حَلَفْتُمْ؛ جب کہ تم قسم کھاؤ۔ جب کہ تم حلف اٹھاؤ۔ وَاحْفَظُوا أَيْمَانَكُمْ؛ اور جو قسم کھاؤ اس کی حفاظت کرو، اُس کے پابند رہو۔ كَذَلِكَ يُبَيِّنُ اللَّهُ لَكُمْ؛ ایسے ہی اللہ تمہیں بیان کرتا ہے۔ تم کو بتلاتا ہے۔ آيَاتِهِ؛ اپنی آیتوں کو، اپنی نشانیوں کو۔ لَعَلَّكُمْ تَشْكُرُونَ؛ تاکہ تم شکر کرو۔ شاید کہ تم خدا کا احسان مانو۔

ترجمہ:- خدا تعالیٰ تم سے ایسی قسموں پر گرفت نہیں کرتا، جو لغو اور بے فائدہ ہیں۔ مگر مؤاخذہ اور گرفت کرتا ہے، ایسی قسموں پر جن کا تم نے ارادہ کیا ہے، (اگر ایسی قسمیں کھا کر اس کا خلاف کرو) تو اس کا کفارہ اور بدلہ دس مسکینوں کو کھانا کھلانا ہے، (مگر کتنا؟) اوسط طور سے جتنا تم اپنے گھر والوں کو کھلاتے ہو یا ان کو کپڑا پہنانا (کپڑوں میں بھی اوسط کا خیال رکھنا ضروری ہے) یا ایک باندی یا ایک غلام آزاد کرنا ہے۔ اگر یہ (غریبوں کو کھانا یا کپڑے دینا یا باندی، غلام آزاد کرنا) ناممکن ہو تو تین دن تک روزے رکھنا چاہیے۔ یہ تمہاری قسموں کا کفارہ ہے، جب کہ تم حلف اٹھاؤ (قسم کھاؤ) اور اس کا خیال رکھو کہ تم اپنی قسموں کی پابندی کرو، اسی طرح اللہ اپنی آیتوں کو تم سے صاف صاف بیان کر دیتا ہے تاکہ تم شکر کرو۔ (اور اپنے قول و قرار کی عزت کرو)۔

صاحبو! آج کل مسلمانوں کو لغو اور بے ہودہ قسمیں کھانے کی بہت عادت پڑ گئی ہے۔ بات بات پر، واللہ، باللہ خدائے پاک کی قسم ہے وغیرہ۔ مسلمانوں کو اللہ تعالیٰ کے نام پاک کی عزت کرنا چاہیے۔ غیر خدا کی قسم تو جائز ہی نہیں۔ سچی

بات پر بھی بے ضرورت قسم کھانا نہایت سبکی ہے، حماقت ہے۔ قسم کھانا اس بات کی علامت ہے کہ یہ شخص اکثر جھوٹ کہتا ہے۔ سچ بولنے کی عادت کرو۔ لوگ بغیر قسم کے تمہاری باتوں کا اعتبار کریں گے۔ جھوٹا، دروغ گو قسم بھی کھائے تو لوگ اعتبار نہیں کرتے۔
سخن شمرده و سنجیده گو، مخور سوگند ÷ کہ شاید سخنانِ دروغ سوگند است (صائب)

کسی کام کے کرنے یا نہ کرنے پر قسم کھا بیٹھے ہو، اگر وہ اچھی بات ہے جس پر قسم کھائی گئی ہے تو اس کے پابند رہو۔ اگر کسی بری بات کے کرنے یا اچھی بات کے نہ کرنے پر قسم کھائی گئی ہو تو فوراً قسم توڑ دو اور کفارہ ادا کرو۔ بہت سے لوگ قسم تو کھاتے ہیں مگر اس کا خلاف بھی کرتے ہیں۔ یہ سخت بری بات ہے۔ خدائے تعالیٰ اس پر مؤاخذہ فرماتا ہے۔ اس پر تم کو سزا دی جائے گی۔ اُس وقت تم کو معلوم ہوگا کہ خدا کی قسم کھا کر اس سے بے پروائی کرنا کس قدر بری بات ہے۔

ان سب سے بدتر گناہ بندگانِ خدا کو نقصان پہنچانے کے لیے جھوٹی قسم کھانا ہے۔ یہ بڑا سخت گناہ ہے، جھوٹی قسموں سے دوسروں کو نقصان پہنچانا عذابِ الیم کا موجب ہے۔ اس کا کفارہ کچھ نہیں۔ اس کی جزا عذاب ہے۔ توبہ کرو، توبہ۔ کسی کا نقصان کیا ہے تو اس کا تدارک کرو، اس سے معافی چاہو، اُس کے نقصان کی پابجائی کرو۔ آج کل جھوٹی گواہی دینا، جھوٹی قسمیں کھانا عام ہو گیا ہے۔ قسم کھا کھا کر جھوٹی گواہی دینا پیشہ ہو گیا ہے۔ یہ ظالمین اس طریقہ سے جھوٹی گواہی دیتے ہیں کہ جھوٹے کے آگے سچا رو پڑے، لاکھ وکیل جرح کرے ہرگز نہیں ٹوٹتے، بلکہ اس زمانے میں تو ایسی حالت ہو گئی ہے کہ کوئی سچی گواہی کامیاب نہیں ہو سکتی جب تک اس میں دس جھوٹ نہ ملائیں۔ وکیلوں سے حلف لیا جاتا ہے کہ سچا مقدمہ لیں۔ دوسرے اشخاص سے بھی اچھی طرح سے کام کرنے کا حلف لیا جاتا ہے مگر اس کا کوئی پابند نہیں۔ لوگ جھوٹ کے اتنے عادی ہو گئے ہیں کہ اس کی برائی ہی محسوس نہیں ہوتی۔ بعض لوگ جھوٹ کہنے کو پالیسی، پولیٹیکلی اور سیاست سمجھتے ہیں۔ یہ لوگ راست باز اور راست گو حضرات کو سادہ لوح، بھولے بھالے، بیوقوف سمجھتے ہیں۔ ان کا مقولہ ہے، جدھر زمانہ پھرے اُدھر تم بھی پھرو۔
ذُرِّبَ اللَّيَالِي كَمَا تَدُوْرُ؛ ان کے پاس بڑا عقلمند وہی ہے جو بڑا چکمہ دے۔ بڑا مقرر وہی ہے جو جھوٹ کو سچ کر دکھائے، اس کا مغالطوں سے بھرا ہوا لکچر جادو کا کام کرے۔

آج جو چاہو کر لو، خدا کو منہ بتانا ہے، کل لَعْنَةُ اللَّهِ عَلَى الْكٰذِبِيْنَ کی حقیقت کھلے گی اور ذلت و خواری کے گڑھے میں ڈھکیل دے گی۔ اَسْتَغْفِرُ اللَّهَ - لَا حَوْلَ وَلَا قُوَّةَ اِلَّا بِاللَّهِ -

خدائے تعالیٰ نے جہاں اچھی چیزوں کے استعمال کو حرام کر لینے سے روکا ہے، وہاں بری چیزوں سے احتراز کرنے کا حکم بھی دیتا ہے۔

يٰۤاَيُّهَا الَّذِيْنَ اٰمَنُوْا اِنَّمَا الْخَمْرُ وَالْمَيْسِرُ وَالْاَنْصَابُ وَالْاَنْرَامُ رِجْسٌ

مِنْ عَمَلِ الشَّيْطٰنِ فَاجْتَنِبُوْهُ لَعَلَّكُمْ تَفْلِحُوْنَ ۝

يٰۤاَيُّهَا الَّذِيْنَ اٰمَنُوْا؛ اے ایمان والو! اِنَّمَا؛ اس کے سوا نہیں، یہی ہے۔ الْخَمْرُ؛ شراب، جو عقل کو ڈھانک دیتی ہے، ہر چیز کی بھی ممانعت ہے۔ وَالْمَيْسِرُ؛ اور جوا، جس میں دوسروں کا مال بسہولت بٹور لیا جاتا ہے۔ وَالْاَنْصَابُ؛ اور بت جو

کھڑے کئے جاتے ہیں۔ جمع نَصَبٌ - وَالْأَزْلَامُ؛ زَلَمَ کی جمع ہے۔ وہ پانسے جس کے ذریعہ سے گوشت تقسیم کیا جاتا تھا۔ رَجَسٌ؛ ناپاکی ہے، گندگی ہے۔ مِنْ عَمَلِ الشَّيْطَانِ؛ شیطان کے کام میں سے۔ فَاجْتَنِبُوهُ؛ اس سے اجتناب کرو۔ اس سے کنارہ کشی کرو۔ هُكِي ضَمِيرِ رَجَسٍ يَاعْمَلِ الشَّيْطَانِ کی طرف پلٹتی ہے۔ لَعَلَّكُمْ تَفْلِحُونَ؛ تاکہ تم فلاح اور کامیابی حاصل کرو۔ ترجمہ:- اے ایمان والو! شراب اور جوا اور بت اور پانسے یہ سب شیطان کے ناپاک کام ہیں، لہذا ان سے بچتے رہو تاکہ تم کو کامیابی ہو۔ (اور تمہارا بھلا ہو)۔

إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ

وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَكُلُّ أَنْتُمْ مُنْتَهُونٌ ۝۱۱

انمّا؛ یہی بات ہے، اس کے سوا کچھ نہیں، بے شک۔ يُرِيدُ الشَّيْطَانُ؛ شیطان ارادہ کرتا ہے، چاہتا ہے، شیطان کا مقصد یہی ہے۔ أَنْ يُوقِعَ؛ کہ ڈالے، پیدا کرے، واقع کرے۔ بَيْنَكُمُ؛ تمہارے درمیان تم میں۔ الْعَدَاوَةَ وَالْبَغْضَاءَ؛ عداوت اور بغض اور کینہ کو۔ فِي الْخَمْرِ وَالْمَيْسِرِ؛ شراب اور جوئے میں۔ وَيَصُدَّكُمْ؛ اور تم کو روکے۔ تمہارا منہ پھیر دے۔ عَنْ ذِكْرِ اللَّهِ؛ یاد خدا سے، ذکر الہی سے۔ وَعَنِ الصَّلَاةِ؛ اور نماز سے۔ فَهَلْ؛ تو کیا پھر۔ أَنْتُمْ؛ تم۔ مُنْتَهُونٌ؛ باز آنے والے ہو، چھوڑ دینے والے ہو۔

ترجمہ:- شیطان تو یہی چاہتا ہے کہ شراب اور جوئے میں (لگا کر) تمہارے آپس میں عداوت اور بغض و کینہ پیدا کر دے اور تم کو یاد الہی اور نماز سے روکے تو (اتنا سب جان کر بھی) تم (شراب خواری اور جوئے بازی سے) باز آؤ گے یا نہیں؟

وَاطِيعُوا اللَّهَ وَأَطِيعُوا الرَّسُولَ وَأَحْذَرُوا

فَإِنْ تَوَلَّيْتُمْ فَأَعْلَبُوا إِنَّمَا عَلَيَّ رَسُولِنَا الْبَلَّغُ الْمُبِينُ ۝۱۲

وَاطِيعُوا اللَّهَ؛ اور اللہ کی اطاعت کرو، اُس کے احکام کو مانو، اُس کی فرماں برداری کرو۔ وَأَطِيعُوا الرَّسُولَ؛ اور پیغمبر کی بھی اطاعت کرو، اُس کے احکام کو بجالاؤ۔ وَأَحْذَرُوا؛ اور اللہ رسول کی نافرمانی سے ڈرو، پر حذر رہو۔ فَإِنْ تَوَلَّيْتُمْ؛ پھر اگر تم نے روگردانی کی، اعراض کیا، منہ موڑا۔ فَأَعْلَبُوا؛ تو جان لو۔ إِنَّمَا عَلَيَّ رَسُولِنَا؛ کہ ہمارے رسول پر واجب ہے۔ الْبَلَّغُ الْمُبِينُ؛ واضح تبلیغ، صاف صاف طور سے احکام پہنچا دینا۔

ترجمہ:- اور اللہ کی اطاعت کرو اور اس کے رسول کی بھی اطاعت کرو اور ہمیشہ پر حذر اور ڈرتے رہو۔

پھر اگر تم نے رُوگردانی کی (اور اللہ اور اس کے رسول کے احکام کو نہ مانا) تو جان رکھو کہ ہمارے رسول پر صرف واضح تبلیغ ہے (صاف صاف احکام پہنچا دینا ہے، نہ سنو گے تو اس کی سزا پاؤ گے)

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا إِذَا مَا اتَّقَوْا وَآمَنُوا

وَعَمِلُوا الصَّالِحَاتِ ثُمَّ اتَّقَوْا وَآمَنُوا وَأَحْسَنُوا وَاللَّهُ يُحِبُّ الْمُحْسِنِينَ ﴿۱۶﴾

لَيْسَ عَلَى الَّذِينَ آمَنُوا ؛ نہیں ہے ایمان داروں پر۔ وَعَمِلُوا الصَّالِحَاتِ ؛ اور نیکو کاروں پر، ان لوگوں پر جنہوں نے ایمان کے ساتھ اچھے کام بھی کئے۔ جُنَاحٌ ؛ گناہ۔ فِيمَا طَعِمُوا ؛ اس چیز میں کہ انہوں نے کھایا۔ گذشتہ زمانہ میں۔ إِذَا مَا اتَّقَوْا ؛ جب کہ تقویٰ اختیار کریں، توبہ کر لیں۔ محرمات سے بچیں، شرک و کفر سے پرہیز کریں۔ وَآمَنُوا ؛ اور ایمان رکھیں۔ علم الیقین رکھیں۔ وَعَمِلُوا الصَّالِحَاتِ ؛ اور اچھے کام کریں، فرائض کے پابند ہوں۔ ثُمَّ اتَّقَوْا وَآمَنُوا ؛ پھر تقویٰ میں اور ترقی کریں۔ مکر وہات اور مشتبہات سے بچیں۔ وَآمَنُوا ؛ اور یقین میں بھی ترقی کریں۔ علم الیقین عین الیقین ہو جائے۔ ثُمَّ اتَّقَوْا وَأَحْسَنُوا ؛ پھر ماسوا اللہ سے اور اس کی طرف توجہ کرنے سے پرہیز کریں، عین الیقین حق الیقین ہو جائے، علم شہود بن جائے اور مرتبہ احسان کو پہنچ جائیں۔ مرتبہ احسان کیا ہے؟ عبادت کرو تو ایسی کہ تم خدا کو دیکھتے ہو۔ اگر اتنا نہیں ہو سکتا تو، اتنا تو سمجھو کہ خدا تم کو دیکھتا ہے، اس سے کوئی بات چھپی ہوئی نہیں ہے۔ وَاللَّهُ ؛ اور اللہ۔ يُحِبُّ الْمُحْسِنِينَ ؛ نیک کام کرنے والوں کو محبوب رکھتا ہے۔ حسن کار محبوب خدا ہوتے ہیں۔

ترجمہ :- ان لوگوں پر جو ایمان لائے اور نیک کام کئے کوئی گناہ نہیں، جو کچھ وہ (پہلے) کھا چکے جب کہ انہوں نے تقویٰ اختیار کیا (اور شرک و کفر و محرمات سے بچے) اور ایمان رکھا اور اچھے کام کئے (اور فرائض ادا کئے) پھر انہوں نے تقویٰ میں اور ترقی کی۔ اور (مشتبہات سے) پرہیز کیا، اور ان کا ایمان عین الیقین تک پہنچا۔ پھر (انہوں نے اور ترقی کی اور مشتبہات سے) پرہیز کیا اور ان کا ایمان عین الیقین تک پہنچا۔ پھر (انہوں نے اور ترقی کی، اور ماسوا اللہ کی طرف التفات کرنے سے بھی) بچے اور احسان اور شہود کے مرتبہ تک پہنچ گئے اور اللہ احسان اور شہود والوں کو محبوب رکھتا ہے۔

صاحبو! اللہ تعالیٰ شراب خواری اور جوئے بازی کی کس کس طریقہ سے ممانعت فرماتا ہے۔ یہ شیطانی کام ہیں، ان سے پرہیز کرنا چاہیے۔ تمہاری کامیابی ان سے بچنے میں ہے۔ شراب خواری جوئے بازی سے خود تم میں، تمہارے دوستوں میں، تمہارے یار آشناؤں میں عداوت اور کینہ پیدا ہوتا ہے، نہ تم خدا کی یاد کر سکتے ہو نہ نماز ہی پڑھ سکتے ہو۔ اتنا جان بوجھ کر بھی کیا تم پرہیز نہ کرو گے؟

انسان کی فضیلت اور اس کا سرمایہ امتیاز عقل ہے۔ دیکھو! شراب سے تمہارا مایہ امتیاز باقی نہیں رہتا۔ تم جانوروں کے اقسام میں کی ایک قسم بن جاتے ہو۔ نہ شرم نہ حیا، نہ تہذیب نہ اخلاق سب برباد۔ نہ خدا کا خیال نہ رسول کی پرواہ۔

ایک ظالم حاکم نے ایک شخص کو مجبور کیا کہ ایک شخص کو مار ڈالے یا ایک عورت سے زنا کرے یا شراب پیئے۔ اس بے وقوف شخص نے شراب کو ہلکا گناہ سمجھا تو دونوں نہ کرنے کے کام کر بیٹھا۔ اسی وجہ سے شراب کو اُم الخبائث کہا گیا۔ شراب صرف اسلام میں حرام ہے۔ تیرہ سو برس کے بعد اب بعض غیر مسلموں کی سمجھ میں آیا کہ شراب بری چیز ہے، اور اس کے روکنے کے لیے انجمن ہائے ترک مسکرات قائم کرنے لگے ہیں مگر چونکہ ایمان نہیں ہے کامیابی سے کوسوں دور ہیں۔ کچھ سمجھتے ہو؟ لَعَلَّكُمْ تَفْلِحُونَ سے اسی بات کی طرف تو اشارہ ہے۔

آج کل مسلمان شراب خواری میں غیر مسلموں سے کب کم ہیں۔ الأمان! الحفیظ! اتنی پیتے ہیں کہ جگر تباہ ہوتا ہے، دماغ خراب ہو جاتا ہے۔ تمام اعضاء ضعیف اور ماؤف ہو جاتے ہیں۔ آخر میں دل کی حرکت بند ہو جاتی ہے۔ یعنی ہارٹ فیل ہو جاتا ہے۔ نہ منہ سے خدا کا نام نکلتا ہے نہ رسول کا۔ اور ملک الموت اپنے شکار کو پکڑ لیتے ہیں۔ ایک بڑھی عرب عورت کو شراب پلائی گئی، شراب نے جب اثر کیا اور نشہ پیدا ہوا تو اس نے پوچھا کہ کیا تم جوان عورتوں کو بھی یہ چیز پلاتے ہو۔ جواب اثبات میں دیا گیا۔ یہ سن کر اس بوڑھی عرب عورت نے کہا، میں قسم کھا کر کہتی ہوں کہ تم میں کوئی اپنے باپ کا صحیح نام نہیں بتا سکتا۔ آپ کوسن کر تعجب ہوگا کہ ایک دفعہ ایک نمائش گاہ میں عورتوں اور مردوں کی شراب خواری کا اندازہ کیا گیا تو جیت عورتوں کے ہاتھ رہی۔

شراب خواری کا بھائی جوئے بازی ہے۔ انسان محنت کر کے کمانے کے لیے پیدا ہوا ہے نہ کہ ”مال مفت دل بے رحم“ کے لیے۔ اس زمانے میں تو جوئے بازی کا بول بالا ہے۔ قانون میں جوئے بازی جرم ہے۔ مگر جب حکام ریاست خود جوئے میں مبتلا ہوں تو اس جرم پر سزا دے کون؟ بڑے سے چھوٹے تک، غریب سے امیر تک سب برج کھیتے ہیں۔ خالی پتے کھیلنا انہیں پسند نہیں۔ جب تک کھیل میں روپیہ نہ لگایا جائے وہ کھیل ہی کیا ہوا۔ جا بجا کلب قائم ہیں اور اس کے تمام کاموں میں سب سے زیادہ دلچسپی برج کھیلنے میں ہے جو جو ہے۔

صاحبو! یہ شراب خواری، یہ جوئے بازی تم کو کہیں کا نہ رکھے گی۔ نہ دین کے رہو گے نہ دنیا کے۔ خَسِرَ الدُّنْيَا وَالْآخِرَةَ۔ سمجھو سنبھلو۔ بیوی بچے ترس رہے ہیں۔ کھانے پینے کو محتاج ہیں، اور تم ہو کہ شراب خواری اور جوئے بازی میں روپیہ اڑاتے ہو۔ اٹھو اٹھو، یہ خواب غفلت کب تک ÷ جاگو جاگو اجل کمیں گاہ میں ہے

يَا أَيُّهَا الَّذِينَ آمَنُوا لِيَبْلُوَكُمُ اللَّهُ بِشَيْءٍ مِّنَ الصَّيْدِ تَلَّاهُ آيَاتِكُمْ

وَمَا حَكُمُ لِيَعْلَمَ اللَّهُ مِنْ يَخَافُ بِالْغَيْبِ فَمَنْ أَعْتَدَىٰ بِعَدَاكَ فَلَعَذَابُ أَلِيمٌ ﴿۱۰﴾

اس سے پہلے شراب جوئے وغیرہ کی ممانعت کی گئی تھی۔ اب کعبہ اللہ شریف کی تعظیم کے خیال سے شکار وغیرہ کی ممانعت کی جا رہی ہے۔ فرماتا ہے:-

يَا أَيُّهَا الَّذِينَ آمَنُوا لِيَبْلُوَنَّكُمُ اللَّهُ؛ اے ایمان دارو! البتہ اللہ تم کو آزماتا ہے۔ بَلَا۔ يَبْلُو۔ بَلَاءٌ؛ آزمانا۔ تکلیف میں صابر، غیر صابر کا امتحان ہوتا ہے۔ بَلَا کے معنی کہنہ کرنے کے بھی ہیں۔ بِشَيْءٍ مِّنَ الصَّيْدِ؛ کچھ شکار سے۔

دریائی شکار اس سے مستثنیٰ ہے۔ ایسے جانور اور کیڑے جو موذی ہیں اُن کا مار ڈالنا بھی حرم میں جائز ہے۔ تَنَالَهُ؛ اس کو لیتے ہیں، پکڑتے ہیں۔ نَالَ، يَنَالُ؛ حاصل کرنا۔ نَالَ - يَنْوُلُ؛ دینا۔ اَيَّدِيكُمْ؛ تمہارے ہاتھ۔ وَرِمَا حُكْمُ؛ اور تمہارے نیزے۔ رُمَحٌ؛ واحد، نیزہ۔ لِيَعْلَمَ اللَّهُ؛ تاکہ اللہ جان لے۔ مَنْ يَخَافُهُ؛ اللہ سے کون خوف کرتا ہے، ڈرتا ہے۔ بِالْغَيْبِ؛ بحالیکہ خدا سامنے نہیں ہے۔ یا وہ غائب ہے۔ بہر حال ایمان بالغیب پر اچھے لوگوں کا امتیاز ہے۔ عذاب کے فرشتے جب نمودار ہو جائیں تو وہ ایمان کام نہیں آتا۔ فَمَنْ اغْتَدَى؛ پھر جس نے تعدی کی۔ اللہ کے حدود سے تجاوز کیا، دست درازی کی۔ بَعْدَ ذَلِكَ؛ اس ممانعت کے بعد۔ فَلَهُ؛ تو پھر اس کے لیے ہے۔ عَذَابٌ أَلِيمٌ؛ دردناک عذاب، درد و آلم والا عذاب۔ ترجمہ:- اے ایمان والو! ضرور اللہ تمہارا امتحان لیتا ہے حرم میں کچھ شکار سے (کیسا شکار؟) جس کو تمہارے ہاتھوں اور نیزوں نے لیا ہے، کیا ہے؟ (یہ امتحان کیوں ہے؟) تاکہ اللہ تعالیٰ جان لے کہ کون بن دیکھے غیبت کی حالت میں اللہ سے ڈرتا ہے۔ پھر جو تعدی کرے اس ممانعت کے بعد تو اس کے لیے عذابِ الیم ہے۔

يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ وَمَنْ قَتَلَهُ مِنْكُمْ

مُتَعَمِّدًا فَجَزَاءٌ مِّثْلُ مَا قَتَلَ مِنَ النَّعْمِ بِحُكْمِ ذَوِّ عَدْلٍ مِنْكُمْ

هَدْيًا بَلِغًا الْكَعْبَةِ أَوْ كَفَّارَةٌ طَعَامُ مَسْكِينٍ أَوْ عَدْلٌ ذَلِكَ صِيًّا مَالِيذُوقِي

وَبِالْأَمْرِ عَفَا اللَّهُ عَنْ سَلْفٍ وَمَنْ عَادَ فَيَنْتَقِمُ اللَّهُ مِنْهُ وَاللَّهُ عَزِيزٌ ذُو انْتِقَامٍ

يَا أَيُّهَا الَّذِينَ آمَنُوا؛ اے ایمان والو! لَا تَقْتُلُوا الصَّيْدَ؛ شکار کو نہ مارو، صید کو قتل نہ کرو۔ وَأَنْتُمْ حُرْمٌ؛ حُرْمٌ جمع حرام۔ بمعنی احرام۔ أَيْ ذَوُّ حُرْمٍ؛ یعنی احرام باندھے ہوئے، ایسے حال میں کہ تم احرام کی حالت میں ہو۔ شکار پر رہنمائی کرنا، شکار بتا دینا بھی اسی حکم میں داخل ہے۔ وَمَنْ قَتَلَهُ؛ اور جس نے شکار کو قتل کر دیا۔ مِنْكُمْ؛ تم میں سے۔ مُتَعَمِّدًا؛ جان بوجھ کر، بالارادہ، بالعمد۔ فَجَزَاءٌ؛ پھر اس کا بدلہ ہے، پھر اس کا کفارہ ہے۔ فَالْوَجِبُ جَزَاءٌ؛ مبتدائے محذوف کی خبر ہے۔ مِثْلُ مَا قَتَلَ؛ جزاء کا بدلہ ہے، اس شکار کے مماثل ہے جس کو اس نے قتل کیا ہے۔ مِنَ النَّعْمِ؛ چوپایوں سے۔ بِحُكْمِ؛ اس کا حکم دیں گے، اس کا فیصلہ کریں گے۔ ذَوِّ عَدْلٍ؛ دو منصف، دو عدل کرنے والے۔ مِنْكُمْ؛ تم میں سے، مثلاً کسی نے ہرن کا شکار کیا ہو تو ایک بکری کی قربانی کرے۔ یہ قربانی کا گوشت کیا کرے؟ هَدْيًا بَلِغًا الْكَعْبَةِ؛ کعبۃ اللہ شریف کو پہنچ کر غریبوں کو ہدیہ، خیرات کر دے، مفت تقسیم کر دے۔ أَوْ كَفَّارَةٌ طَعَامُ مَسْكِينٍ؛ یا کفارے میں اس شکار کی قیمت سے اناج خرید کر مسکینوں کو کھلا دے۔ طعام ہر اس چیز کو بولتے ہیں جس کو کھاتے ہیں، مگر عام طور سے

عربوں کی غذا گیہوں ہے۔ اس واسطے طعام سے متبادر گیہوں ہے۔ اَوْعَدُلُ ذَلِكْ ؛ یا اس کے برابر۔ صِيَامًا ؛ روزے یعنی شکار کرنے والا غریب ہو تو جتنے آدمی کھا سکتے تھے اتنے روزے رکھے۔ لِيَذُوقَ ؛ تاکہ چکھے۔ وَبَالَ اَمْرِهِ ؛ اپنے کئے کی سزا، اپنی نافرمانی کا وبال۔ عَفَا اللّٰهُ ؛ اللہ نے معاف کیا، درگزر کیا۔ عَمَّا سَلَفَ ؛ اس سے کہ گذرا۔ وَمَنْ عَادَ ؛ اور جس نے اس ممانعت کے بعد پھر وہی کام کیا۔ فَيَنْتَقِمُ اللّٰهُ مِنْهُ ؛ تو اللہ اس سے انتقام لے گا، اس کو سزا دے گا۔ وَاللّٰهُ عَزِيزٌ ؛ اور اللہ بڑا عزت والا ہے، بڑا ہی زبردست ہے۔ ذُو انْتِقَامٍ ؛ انتقام لینے والا ہے، سخت تدارک کرنے والا ہے، منتقم حقیقی ہے۔ ترجمہ :- اے ایمان والو! احرام کی حالت میں تم شکار کو نہ مارو (شکار نہ کرو) اور جس نے (جانتے، بوجھتے) تم میں سے بالارادہ کسی شکار کو مار ڈالا تو اس کے بدلے ویسے ہی جانور چار پائیوں میں سے قربانی میں دیئے جائیں گے اور اس کا فیصلہ تم میں کے دو منصف کریں گے۔ اور اس قربانی کے گوشت کو کعبۃ اللہ شریف کے پاس بھیج کر ہدیہ کر دے (غریبوں میں تقسیم کر دے) یا کفارے میں غریبوں کو کھانا کھلا دے، یا اتنے ہی روزے رکھے اور اپنے کئے کی سزا اٹھائے (اپنی نافرمانی کا مزہ چکھے)۔ اس سے پہلے جو ہو چکا اس کو اللہ معاف فرماتا ہے۔ مگر اس ممانعت کے بعد پھر جو کرے اس سے اللہ انتقام لینے والا ہے۔ اور اللہ بڑا زبردست ہے، منتقم ہے۔

صاحبو! ان آیتوں سے کیا کیا باتیں معلوم ہوتی ہیں؟ کیا کیا مسائل نکلتے ہیں؟ کعبۃ اللہ شریف کا احترام کرنا واجب ہے۔ جہاں شکار کرنے کی اجازت نہیں، وہاں دوسروں کا قتل کرنا کس قدر گناہ ہے۔ کعبۃ اللہ شریف کے ماحول کو اللہ نے حرم بنایا اور اس کے رسولؐ نے مدینہ شریف کے ماحول کو حرم بنایا، حرم مدینہ کی بھی عزت ضروری ہے۔ البتہ حرم مدینہ میں کوئی شکار کیا جائے تو اس کا کفارہ ضروری نہیں، اس کا برا ہونا تو ثابت ہے۔ اگر حرم کعبہ میں شکار کیا گیا ہے تو اس کے مساوی کسی جانور کی قربانی کی جائے اور مکہ کے غریبوں کو کھلا دی جائے، جانور نہ ملے تو غریبوں کو اناج کھلا دیا جائے۔ مفلس ہو تو روزے رکھے، اتنے ہی روزے رکھے جتنے آدمیوں کو کھانا کھلانا ضروری قرار پایا ہو۔ اس میں یہ بھی نکلتا ہے کہ ایسی چیزیں جن میں اختلاف ممکن ہے۔ دو (۲) گواہوں کو حکم بنالیا جائے۔ یہ بات یاد رکھو کہ حکم کا فیصلہ ناطق ہوتا ہے۔ حکم کے فیصلہ کر دینے کے بعد کسی کو چون و چرا کرنے کا حق نہیں۔ صید یا شکار کس کو کہتے ہیں؟ وحشی جانور کو قتل کرنا، شکار کرنا ہے۔ موذی جانور اس سے مستثنیٰ ہے۔ شیر، چیتا، چیل، کوا، اور دوسرے ایسے ہی جانوروں کا قتل کرنا جائز ہے۔ دریائی سفر میں انسان کو زیادہ ضرورت لاحق ہوتی ہے لہذا مچھلی کا شکار بھی مستثنیٰ ہے۔

اِحْلَالُ لَكُمْ صَيْدِ الْبَحْرِ وَطَعَامُهُ مَتَاعًا لَّكُمْ وَلِلسَّيْرَةِ

وَحُرْمٌ عَلَيْكُمْ صَيْدُ الْبَرِّ مَا دُمْتُمْ حُرَبًا وَاتَّقُوا اللّٰهَ الَّذِي اِلَيْهِ تُحْشَرُونَ ﴿۱۶﴾

أَحِلَّ لَكُمْ ۖ تَهَارَے لَے حلال کر دیا گیا ہے۔ صَيْدُ الْبَحْرِ ۖ دریا کی شکار۔ وَطَعَامُهُ ۖ اور اس کا کھانا۔ مَتَاعًا لَّكُمْ ۖ تمہارے فائدے کے لیے، تاکہ تم متمتع ہو۔ وَلِلسِّيَارَةِ ۖ اور مسافروں کے لیے۔ وَحُرْمَ عَلَيْنِكُمْ ۖ اور تم پر حرام کیا گیا ہے۔ صَيْدُ الْبَرِّ ۖ خشکی کا شکار۔ مَا ذُمْتُمْ حُرْمًا ۖ جب تک تم احرام میں ہو۔ وَاتَّقُوا اللَّهَ ۖ اور اللہ سے ڈرو۔ اُس کے غضب سے بچو۔ الَّذِي إِلَيْهِ تُحْشَرُونَ ۖ جس کی طرف تمہارا حشر ہوگا۔ تم جمع کر کے لائے جاؤ گے۔

ترجمہ :- (احرام میں) دریا کا شکار اور اس کا کھانا تمہارے اور مسافروں کے متمتع (اور فائدہ) کے لئے حلال ہے اور جب تک تم احرام باندھے ہوئے ہو خشکی کا شکار تم پر حرام ہے۔ اور اللہ سے ڈرو جس کی طرف تمہارا حشر ہوگا۔

جَعَلَ اللَّهُ الْكَعْبَةَ الْبَيْتَ الْحَرَامَ قِيَمًا لِلنَّاسِ وَالشَّهْرَ الْحَرَامَ وَالْهَدْيَ وَالْقَلَائِدَ

ذَلِكَ لِتَعْلَمُوا أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ وَ أَنَّ اللَّهَ بِكُلِّ شَيْءٍ عَلِيمٌ ﴿۹۷﴾

جَعَلَ اللَّهُ ۖ خدا نے کیا، خدا نے بنایا۔ الْكَعْبَةَ ۖ کعبہ کو۔ الْبَيْتَ الْحَرَامَ ۖ قابلِ احترام گھر۔ قِيَمًا لِلنَّاسِ ۖ لوگوں کی کاربر آرائی کے لیے۔ کیونکہ کعبۃ اللہ شریف غیر آباد مقام میں واقع ہوا ہے۔ وَالشَّهْرَ الْحَرَامَ ۖ اور باحرمت مہینوں کو (رجب، ذوالقعدہ، ذوالحجہ اور محرم کو)۔ وَالْهَدْيَ ۖ اور قربانی کے جانوروں کو۔ وَالْقَلَائِدَ ۖ جمع قِلَادَةٌ ۖ ہار، گلے کا پٹا یعنی وہ جانور جس کے گلے میں امتیاز کے لئے ایک پٹا ڈال دیتے ہیں۔ ذَلِكَ لِتَعْلَمُوا ۖ یہ اس لئے کہ تم جان لو۔ أَنَّ اللَّهَ ۖ کہ اللہ۔ يَعْلَمُ ۖ جانتا ہے۔ مَا فِي السَّمَوَاتِ ۖ جو کچھ آسمانوں میں ہے۔ وَمَا فِي الْأَرْضِ ۖ اور جو کچھ زمین میں ہے۔ وَأَنَّ اللَّهَ ۖ اور یہ کہ اللہ۔ بِكُلِّ شَيْءٍ ۖ ہر شے کو۔ عَلِيمٌ ۖ جانتا اور اس کا علم رکھتا ہے۔

ترجمہ :- اللہ نے کعبہ کو محترم گھر اور محترم مہینے اور ہدی (یعنی مبارک قربانی) اور ان جانوروں کو جن کے گلے میں پٹے ڈالتے ہیں لوگوں کے کاروبار چلنے کے لیے با احترام بنایا (پیدا کیا)۔ یہہ اس واسطے کہ تم کو معلوم ہو جائے کہ آسمانوں اور زمین میں جو کچھ ہے اس کو اللہ جانتا ہے۔ اور یہ بھی کہ اللہ کو تو ہر شے کا علم ہے، (کوئی چیز ہے جو اس کو معلوم نہیں)۔

(نوٹ : یکم شوال سے حج تک یعنی ۹ ذوالحجہ تک اشہر حج کہلاتے ہیں۔ اضافہ از اکیڈمی)

اعْلَمُوا أَنَّ اللَّهَ شَدِيدُ الْعِقَابِ وَأَنَّ اللَّهَ غَفُورٌ رَّحِيمٌ ﴿۹۸﴾

اعْلَمُوا ۖ واضح ہو، تم کو معلوم ہو جائے۔ أَنَّ اللَّهَ ۖ کہ اللہ۔ شَدِيدُ الْعِقَابِ ۖ سخت عذاب کرنے والا ہے۔ وَأَنَّ اللَّهَ ۖ اور یہ کہ اللہ۔ غَفُورٌ رَّحِيمٌ ۖ غفور و رحیم ہے، مغفرت کے دامن میں چھپا لینے والا ہے اور رحم و کرم سے اُن پر مائل ہونے والا ہے۔ ترجمہ :- جان لو کہ اللہ سخت عذاب کرنے والا ہے اور یہ بھی کہ اللہ غفور و رحیم ہے۔

مَا عَلَى الرَّسُولِ إِلَّا الْبَلْغُ وَاللَّهُ يَعْلَمُ مَا تُبْدُونَ وَمَا تَكْتُمُونَ ﴿۱۹﴾

مَا عَلَى الرَّسُولِ ؛ پیغمبر پر واجب نہیں۔ إِلَّا الْبَلْغُ ؛ مگر صرف پہنچا دینا۔ وَاللَّهُ يَعْلَمُ ؛ اور اللہ جانتا ہے۔ مَا تُبْدُونَ ؛ جو کچھ تم ظاہر کرتے ہو، جو کچھ تم دکھاتے ہو۔ وَمَا تَكْتُمُونَ ؛ اور جو کچھ تم چھپاتے ہو۔ وہ ظاہر و باطن دونوں کو جانتا ہے۔ ترجمہ :- پیغمبر پر صرف تبلیغ واجب ہے (پہنچا دینا اس کا کام ہے) اور ظاہر و باطن (خفیہ اور علانیہ) جو کچھ تم کرتے ہو ان سب کو خدا جانتا ہے۔ (ہدایت کرنا بھی اس کا کام ہے اور عذاب و ثواب دینا بھی اسی کا کام ہے)۔

قُلْ لَا يَسْتَوِي الْخَبِيثُ وَالطَّيِّبُ وَلَوْ أَعْجَبَكَ كَثْرَةُ الْخَبِيثِ ﴿۲۰﴾

فَاتَّقُوا اللَّهَ يَا أُولِي الْأَلْبَابِ لَعَلَّكُمْ تُفْلِحُونَ ﴿۲۱﴾

قُلْ ؛ تم کہو۔ لَا يَسْتَوِي ؛ مساوی نہیں، برابر نہیں۔ الْخَبِيثُ وَالطَّيِّبُ ؛ برا، بھلا۔ ناپاک، پاک۔ وَلَوْ أَعْجَبَكَ ؛ اگرچہ تم کو تعجب میں ڈالے، بھلی لگے۔ كَثْرَةُ الْخَبِيثِ ؛ ناپاکی کی کثرت، بری چیزوں کی بہتات۔ فَاتَّقُوا اللَّهَ ؛ پھر اللہ سے ڈرو۔ يَا أُولِي الْأَلْبَابِ ؛ اے عقلمندو! اے سر میں بھیجے رکھنے والو! اے مغز سخن کو پہنچنے والو۔ لَعَلَّكُمْ ؛ تاکہ تم، شاید کہ تم۔ تُفْلِحُونَ ؛ فلاح پاؤ، کامیاب ہو۔

ترجمہ :- آپ فرما دیجئے نیک و بد (برا، بھلا) دونوں برابر نہیں ہو سکتے، اور اگرچہ بری چیزوں کی کثرت تم کو تعجب میں ڈال دے (تم کو پسند آجائے) تو اے عقلمندو! (عقل رکھتے ہو تو) خدا سے ڈرو تاکہ تم (اپنے مقصد میں) کامیاب رہو۔

صاحبو! واضح ہو کہ شکار اور قربانی دونوں میں مماثلت ضرور ہے۔ حضرت امام ابوحنیفہؒ کے پاس قیمت میں، اور امام شافعیؒ صاحب کے پاس صورت میں۔ مثلاً فرض کرو کہ ہرن کی قیمت بیس (۲۰) روپے ہے، اور صورت میں اس کے مماثل بکری کی قیمت دو روپے، تو امام اعظمؒ صاحب کے پاس بیس (۲۰) روپے کا غلہ خیرات کیا جائے گا۔ ایک فقیر کو کتنا گیہوں دیا جائے گا؟

امام اعظمؒ صاحب کے پاس نصف صاع یعنی سوا سیر، اور امام شافعیؒ صاحب کے پاس ایک مد یعنی آدھا سیر۔ جو دریائی جانور کھائے اور شکار کئے جاسکتے ہیں، اُن کی تین قسمیں ہیں :-

(۱) مچھلی جائز ہے، اور اس کو گل پھڑا ہوتا ہے۔ (۲) مینڈک اور مگر مچھ بالاتفاق ناجائز ہیں۔ (۳) دوسرے

جانوروں میں اختلاف ہے۔ مثلاً جھینگا جو احناف کے پاس مکروہ تحریمی ہے لیکن شوافع کے پاس جائز ہے۔

يَا أَيُّهَا الَّذِينَ آمَنُوا لَا تَسْأَلُوا عَن شَيْءٍ إِن تُبَدَلْ لَكُمْ تَسْؤُكُمْ وَإِن تَسْأَلُوا عَنْهَا حِينَ

يُنزِّلُ الْقُرْآنَ تَبْدِيلًا لَكُمْ عَفَا اللَّهُ عَنْهَا وَاللَّهُ غَفُورٌ حَلِيمٌ ﴿١٤﴾

يَأَيُّهَا الَّذِينَ آمَنُوا؛ اے ایمان والو! لَا تَسْأَلُوا؛ سوال نہ کرو۔ خواہ مخواہ سوال کرنا اور حکم دیئے جانے کے بعد عمل نہ کرنا باعثِ تباہی ہو جاتا ہے۔ عَنْ أَشْيَاءَ؛ بہت سی باتوں کے متعلق۔ شَيْءٌ کی جمع ہے اَصْلٌ میں شَيْئَاءٌ؛ تھا۔ اس وجہ سے غیر منصرف ہے اور کسرہ اور تنوین نہیں آئی۔

[لطیفہ :- ایک مولوی صاحب سے کسی نحو پڑھے ہوئے طالبِ علم نے سوال کیا کہ اشیاء منصرف ہے یا غیر منصرف ہے۔ اگر غیر منصرف ہے تو اس کی وجہ کیا ہے اور اگر منصرف تو کسرہ اور تنوین کیوں نہیں آئے؟ مولوی صاحب تھے بڑے ہوشیار، فرمانے لگے: ”لوگو! اللہ تعالیٰ فرماتا ہے کہ اشیاء کے متعلق سوال نہ کرو اور یہ ظالم اشیاء کے متعلق ہی سوال کر رہا ہے، کتنا گستاخ اور نافرمان ہے۔“]

إِنْ تَبَدَّلَكُمْ؛ اگر وہ تم پر ظاہر کر دیئے جائیں۔ تَسْؤُكُمْ؛ تو تم کو برا ہی معلوم ہوگا، اس میں تمہارا ہی نقصان ہوگا۔ یہ جملہ اشیاء کی صفت ہے۔ وَإِنْ تَسْأَلُوا عَنْهَا؛ اور اگر ان چیزوں کے متعلق تم سوال نہ کرو۔ حِينَ يُنَزَّلُ الْقُرْآنُ؛ جب کہ قرآن اُتر رہا ہو، قرآن کے نازل ہونے کے وقت۔ تَبَدَّلَكُمْ؛ تو تمہارے لئے ظاہر کر ہی دیا جائے گا، بے پوچھے معلوم ہو جائے گا۔ عَفَا اللَّهُ عَنْهَا؛ اس دفعہ تو ان چیزوں سے سوالات کرنا معاف کر دیا جاتا ہے۔ وَاللَّهُ غَفُورٌ حَلِيمٌ؛ اور اللہ مغفرت اور حلم والا ہے، معاف بھی کرتا ہے اور جلد بازی نہیں کرتا۔

ترجمہ :- اے ایمان والو! (مسلمانو!) بہت سی چیزوں کے متعلق سوالات نہ کیا کرو کیونکہ اگر وہ تمہیں معلوم ہو جائیں گی تو تمہارا نقصان ہوگا۔ اگر قرآن اُترنے کے وقت تم ان چیزوں سے (کے متعلق) سوال نہ کرتے تو بھی تم کو خود بخود معلوم ہو ہی جاتیں (اس دفعہ تو) اللہ نے اس سے معاف کیا اور اللہ تو غفور ہے، حلیم (اور بردبار) ہے۔

ایک دفعہ ایک شخص نے سوالات کرنے شروع کئے اور حضرت جواب دیتے رہے، آخر حضرت کو جلال آ گیا۔ فرمایا، پوچھو کیا پوچھتے ہو؟ اس نے پوچھا: میرے باپ کا نام کیا ہے۔ حضرت نے بتا دیا، اور یہ اس پر غالباً شاق گزرا۔ حضرت کی اس ناخوشی کی حالت کو دیکھ کر حضرت عمرؓ گھبرا اٹھے اور عرض کیا رَضِينَا بِاللَّهِ رَبًّا وَبِالْإِسْلَامِ دِينًا وَبِسَيِّدِنَا مُحَمَّدٍ نَبِيًّا۔

قَدْ سَأَلَهَا قَوْمٌ مِّنْ قَبْلِكُمْ ثُمَّ أَصْبَحُوا بِهَا كَافِرِينَ ﴿١٥﴾

قَدْ سَأَلَهَا؛ ایسی چیزوں سے سوال کیا تھا۔ قَوْمٌ؛ ایک قوم نے۔ مِنْ قَبْلِكُمْ؛ تم سے پہلے۔ ثُمَّ أَصْبَحُوا؛ پھر ہو گئے بہا، انہیں چیزوں سے، ان چیزوں کے نہ ماننے کی وجہ سے۔ كَافِرِينَ؛ منکر، کافر۔

ترجمہ :- تم سے پہلے بھی ایک قوم نے سوالات کئے تھے، پھر ان کو نہ مانا اور کافر ہو گئے۔

لوگ معجزے طلب کرتے۔ جب معجزے ظاہر کئے جاتے تو نہیں مانتے اور کہہ دیتے کہ یہ تو جادو ہے، یہ اتفاقیات سے ہے اور معجزوں کے ظاہر ہونے کے بعد نہ ماننے کی وجہ سے غضب اور عذابِ الہی میں گرفتار ہو جاتے۔

مَا جَعَلَ اللَّهُ مِنْ بُحَيْرَةٍ وَلَا سَائِبَةٍ وَلَا وَصِيلَةٍ وَلَا حَامٍ وَلَا كِنٍّ

الَّذِينَ كَفَرُوا يَفْتَرُونَ عَلَى اللَّهِ الْكُذِبَ وَكَثُرُهُمْ لَا يَعْقِلُونَ ﴿۱۰﴾

مَا جَعَلَ اللَّهُ؛ اللہ نے مقرر نہیں کیا، نہ اُس کا منظورہ ہے۔ مِنْ بُحَيْرَةٍ؛ نہ بحیرہ کو۔ زمانہ جاہلیت میں دستور تھا جو اونٹنی کے بعد دیگرے پانچ بچے جنتی اور آخر مرتبہ اس کو ز پیدا ہوتا تو اس کا کان چیر دیتے۔ پھر نہ اس پر سواری کرتے نہ اس کو ذبح کرتے، نہ پانی اور چارے سے روکتے۔ ایسی اونٹنی کا نام بحیرہ تھا۔ وَلَا سَائِبَةٍ؛ اور نہ سائبہ۔ نہ نذر کی اونٹنی۔ سَائِبَةٍ سے نفع اٹھانے اور اس کے کھا جانے کو جائز نہیں سمجھتے۔ وَلَا وَصِيلَةٍ؛ اور نہ وصیلہ اگر بکری سات بچے جنتی اور ساتواں بچہ ز ہوتا تو اس کو مرد کھاتے اور اگر مادہ ہوتا تو بکریوں میں چھوڑ دیتے۔ اگر ز اور مادہ دونوں ہوتے تو اس کو چھوڑ دیتے اور کہتے کہ یہ اپنے بھائی سے مل گئی۔ اسی کو وَصِيلَةٍ کہتے ہیں۔ وَلَا حَامٍ؛ اور نہ حامی۔ ز اونٹ سے دس (۱۰) گابھ حاصل ہوتے تو اس کو چھوڑ دیتے نہ اس سے کوئی کام لیتے نہ اس کو چارے سے روکتے۔ وَلَكِنَّ الَّذِينَ كَفَرُوا؛ مگر کافر لوگ۔ يَفْتَرُونَ؛ افتراء کرتے ہیں، جھوٹ بولتے ہیں۔ عَلَى اللَّهِ الْكُذِبَ؛ اللہ پر جھوٹ یعنی یہ سب ان کی من گھڑت باتیں ہیں۔ بے اصل خیالات ہیں، یہ خدا کا کوئی حکم نہیں ہے۔ وَأَكْثَرُهُمْ؛ اور ان کے اکثر۔ لَا يَعْقِلُونَ؛ عقل نہیں رکھتے۔ ز بے عقل ہیں، نادان ہیں۔

ترجمہ :- نہ بحیرہ خدا کا مقرر کردہ ہے نہ سائبہ نہ وصیلہ اور نہ حامی۔ مگر کافر لوگ خدا پر افتراء اور جھوٹ باندھتے ہیں۔ اور ان کے اکثر بے عقل (جاہل اور نادان) ہیں۔

صاحبو! ایک بات یاد رکھو! بزرگوں کی فاتحہ کے لیے جانوروں کا انتخاب کرنا اور فاتحہ دے کر ذبح کر کے کھا لینا مذکورہ صورتوں سے بالکل جدا ہے۔ فاتحہ کرنا ایصالِ ثواب کی غرض سے ہے۔ بکروں والے سید صاحب کی قبر پر بعض لوگ بکروں کو چھوڑتے ہیں۔ صاحبِ سجادہ بعض کو عرس میں کاٹ کر پلاؤ پکاتے ہیں اور کھاتے ہیں اور بعض کونسل کے لئے چھوڑ دیتے ہیں گویا کہ یہ لوگ ان بکروں کو، صاحبِ سجادہ کو ہبہ کرتے ہیں، اور وہ حسبِ ضرورت جس کو چاہتے ہیں ذبح کرتے ہیں، جس کو چاہتے ہیں رکھتے ہیں۔ اور دوسرے بے فائدہ اقوال و افعال جو جانوروں کو فاتحہ یا ہبہ کے لیے چھوڑتے وقت کہتے ہیں، زری بے عقلی ہے۔ اور ان فاتحہ کے جانوروں کو سائبہ وغیرہ جانوروں سے ملانا، نادان عالموں کی جہالت ہے۔ ان کو دھوکہ اس لیے ہو رہا ہے کہ صاحبِ سجادہ کے سوائے کوئی ان کو ذبح نہیں کرتا، کیونکہ جس کی ملک ہے وہی تصرف کرے گا نہ کہ ہر ایک۔ اور نادان علماء سمجھ بیٹھے کہ یہ سائبہ ہے۔ سائبہ ہو بھی تو وہ کچھ خدا کا مقرر کردہ تو ہے نہیں، فراغت سے اللہ کا نام لے کر کاٹ کر کھا سکتے ہیں۔

وَإِذَا قِيلَ لَهُمْ تَعَالَوْا إِلَىٰ مَا أَنْزَلَ اللَّهُ وَإِلَىٰ الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءَنَا

أُولَٰئِكَ كَانَ أَبَاؤُهُمْ لَا يَعْلَمُونَ شَيْئًا وَلَا يَهْتَدُونَ ﴿۱۹﴾

وَإِذَا قِيلَ لَهُمْ ؛ اور جب ان سے کہا جاتا ہے ۔ تَعَالَوْا ؛ آؤ ۔ اِلَىٰ مَا أَنْزَلَ اللَّهُ ؛ ان احکام کی طرف جن کو خدا نے اتارا ہے ۔ وَ اِلَى الرَّسُولِ ؛ اور اس پیغمبر کی طرف اور اس کی تعلیم اور احکام کی طرف ۔ تو کیا کہتے ہیں ؟ قَالُوا ؛ وہ کہتے ہیں ۔ حَسْبُنَا ؛ ہم کو بس ہے ، کافی ہے ۔ مَا وَجَدْنَا عَلَيْهِ ؛ وہ تعلیم جس پر ہم نے پایا ۔ اَبَاؤُنَا ؛ ہمارے باپ دادا کو ۔ اُولَٰئِكَ كَانَ اَبَاؤُهُمْ ؛ کیا اگرچہ ان کے باپ دادا ہوں ۔ لَا يَعْلَمُونَ شَيْئًا ؛ کچھ بھی نہ جانتے ہوں ۔ وَلَا يَهْتَدُونَ ؛ اور نہ سیدھی راہ پر چلتے ہوں ، راہِ راست پر نہ آرہے ہوں ۔ یعنی ان کے باپ دادا بے علم ہوں ، بے راہ ہوں تو اس حال پر بھی کیا ان کے باپ دادا بس اور کافی ہیں ؟

ترجمہ :- اور جب اُن سے کہا جاتا ہے ، آؤ ان احکام کی طرف جن کو خدا نے اتارا ہے اور اس پیغمبر (اور اس کی تعلیم) کی طرف (جس کو خدا نے بھیجا ہے) تو وہ کہتے ہیں ”ہم کو ہمارے باپ دادا کی تعلیم بالکل بس ہے ، کافی ہے“ کیا ان کے باپ دادا بے علم اور بدراہ ہوں تو بھی (ان کو کافی ہے) ؟

يَا أَيُّهَا الَّذِينَ آمَنُوا عَلَيْكُمْ أَنْفُسُكُمْ لَا يَضُرُّكُمْ مَن ضَلَّ إِذَا اهْتَدَيْتُمْ

إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ تَعْمَلُونَ ﴿۲۰﴾

يَا أَيُّهَا الَّذِينَ آمَنُوا ؛ اے ایمان والو! عَلَيْكُمْ أَنْفُسُكُمْ ؛ اصل میں اِخْفَظُوا أَنْفُسَكُمْ ہے تم اپنی فکر کرو ۔ اپنی نیڑو ۔ لَا يَضُرُّكُمْ ؛ تم کو ضرر نہیں دے سکتا ، تمہارا کچھ نہیں بگاڑ سکتا ۔ مَن ضَلَّ ؛ جو گمراہ ہے ۔ إِذَا اهْتَدَيْتُمْ ؛ جب تم ہدایت پر ہو ۔ اهْتَدَيْتُمْ میں امر بالمعروف اور نہی عن المنکر ہے ۔ اچھی بات سکھانا اور بری بات سے روکنا بھی فرض میں داخل ہے ۔ ایک کشتی میں چند لوگ بیٹھے ہیں ، ایک شخص اس کشتی میں سوراخ کرنا چاہتا ہے ، اگر اس کو نہ روکو گے ، اس کا ہاتھ نہ پکڑو گے تو سب ڈوب مریں گے ۔ مسلمانوں کا مذہب تبلیغی ہے ، دوسروں کو ہدایت کرنا مسلمانوں کا فرض ہے ۔ تمہارا اپنی ذات سے اچھا ہونا کافی نہیں ، دوسروں کو بری بات سے روکنا بھی تم پر لازم ہے ۔ اِلَى اللَّهِ ؛ خدا ہی کی طرف ۔ مَرْجِعُكُمْ ؛ تمہارا رجوع ، تمہاری واپسی ، تمہارا لوٹنا ہے ۔ سب کو ۔ فَيُنَبِّئُكُمْ ؛ پھر وہ تم کو بتلا دے گا ، خبر دے گا ۔ بِمَا كُنْتُمْ ؛ اس چیز کو کہ تم تھے ۔ تَعْمَلُونَ ؛ کرتے ۔ خدائے تعالیٰ تمہارا ایک ایک کام گنا دے گا ، تمہاری ساری غلطیاں بتلا دے گا ۔

ترجمہ :- اے ایمان والو! (تم اپنی آپ نیڑو) تم اپنی حفاظت آپ کرو ۔ اگر کوئی گمراہ ہے اور تم راہِ راست پر

ہو تو وہ تم کو کوئی ضرر نہیں دے سکتا۔ (مگر دیکھو! ہدایت پر رہنے میں دوسروں کو ہدایت کرنا بھی داخل ہے) تم سب کو خدا کے پاس جانا ہے (اس کو منہ بتلانا ہے) پھر وہ تمہارے تمام کاموں کو بتلا دے گا۔ (اُن کی تنقید کرے گا، تمہاری ایک ایک شرارت کو گنا دے گا)۔

اُس وقت تم کو بڑی پریشانی ہوگی، تم لاجواب ہو گے، تم سے کچھ بن نہ پڑے گا۔ لہذا صاحبو! تم خود راہِ راست پر رہو اور دوسروں کو بھی راہِ راست پر لگاؤ۔

يَا أَيُّهَا الَّذِينَ آمَنُوا شَهَادَةٌ بَيْنَكُمْ إِذَا حَضَرَ أَحَدَكُمُ الْمَوْتُ حِينَ الْوَصِيَّةِ آثُنِ

ذَوَاعَدِلٍ مِّنْكُمْ أَوْ آخَرٍ مِّنْ غَيْرِكُمْ إِنْ أَنْتُمْ حَرَبْتُمْ فِي الْأَرْضِ فَأَصَابَتْكُمْ مُصِيبَةُ الْمَوْتِ

تَحْسِبُونَهُمَا مِنْ بَعْدِ الصَّلَاةِ فَيُقْسِمِنِ بِاللَّهِ إِنْ أَرْتَبْتُمْ لَا نَشْتَرِي بِهِ ثَمَنًا

وَلَوْ كَانَ ذَا قُرْبَىٰ وَلَا نَكْتُمُ شَهَادَةَ اللَّهِ إِنَّا إِذًا لَّيَمِينٌ ۝۵

يَا أَيُّهَا الَّذِينَ آمَنُوا؛ اے ایمان والو! شَهَادَةٌ بَيْنَكُمْ؛ تمہاری آپس میں شہادت، گواہی۔ إِذَا حَضَرَ؛ جب کہ حاضر ہو، آجائے۔ أَحَدَكُمُ؛ تمہارے کسی ایک کے پاس۔ الْمَوْتُ؛ موت، یعنی بیماری سخت ہو جائے اور موت کے آثار نمایاں ہو جائیں۔ حِينَ الْوَصِيَّةِ؛ وصیت کے وقت۔ إِثْنِ ذَوَاعَدِلٍ؛ دو (۲) انصاف پرست گواہ۔ مِّنْكُمْ؛ تم میں سے یعنی قرابت دار ہوں تو بہتر ہے۔ أَوْ؛ یا۔ آخَرٍ مِّنْ غَيْرِكُمْ؛ تمہارے غیروں میں سے دو (۲) آدمی۔ إِنْ كُنْتُمْ؛ اگر تم۔ حَرَبْتُمْ فِي الْأَرْضِ؛ چلتے ہو زمین میں اور سفر کرتے ہو۔ فَأَصَابَتْكُمْ؛ پھر تمہیں پہنچے، تم پر پڑ جائے۔ مُصِيبَةُ الْمَوْتِ؛ موت کی مصیبت۔ تَحْسِبُونَهُمَا؛ تم دونوں گواہوں کو روک لو۔ مِنْ بَعْدِ الصَّلَاةِ؛ نماز کے بعد۔ فَيُقْسِمِنِ بِاللَّهِ؛ پھر وہ دونوں خدا کی قسم کھائیں۔ إِنْ أَرْتَبْتُمْ؛ اگر تم کو ریب اور شک ہو۔ گواہوں کو خواہ مخواہ قسم دینا ضروری نہیں۔ شک کی صورت میں تاکید کے لئے دے سکتے ہیں۔ لَا نَشْتَرِي؛ ہم خریدتے نہیں، ہم لیتے نہیں۔ بِهٖ ثَمَنًا؛ اس کی گواہی کی قیمت یعنی ہم اللہ کے واسطے سچی سچی گواہی دیں گے اور یہ ہماری گواہی پیسے کے معاوضے میں اور اس کی لالچ میں نہ ہوگی۔ وَلَوْ كَانَ ذَا قُرْبَىٰ؛ گو وہ قرابت دار ہی کیوں نہ ہو۔ یعنی ہم قرابت دار کی بھی رعایت نہیں کریں گے اور حق، حق گواہی دیں گے۔ وَلَا نَكْتُمُ؛ اور ہم نہ چھپائیں گے۔ شَهَادَةَ اللَّهِ؛ اللہ کی گواہی کو، یعنی ہماری گواہی اللہ ہوگی۔ إِنَّا إِذَا؛ اگر ہم ایسا کریں، تب تو ہم۔ لَمِنَ الْأَيْمِينِ؛ البتہ ہم گنہگار ہوں گے۔ شہادت کا چھپانا، گواہی کا نہ دینا گناہ ہے۔ اس سے دوسروں کے حقوق پر برا اثر پڑتا ہے۔

ترجمہ :- اے ایمان والو! جب تم میں سے کسی کے پاس موت آجائے (اور اُس کے آثار نمایاں ہو جائیں)

وصیت کے وقت ، تو آپس کی گواہی کے لیے تم میں سے دو منصف آدمی ہونے چاہئیں ، یا غیروں میں سے دو (۲) آدمی جب کہ تم سفر کی حالت میں ہوں ، پھر تم پر موت کی مصیبت آپڑے تو تم ان دو (۲) گواہوں کو نماز کے بعد روک لو کہ وہ خدا کی قسم کھائیں اگر تم کو شک ہو۔ اور وہ یہ کہیں کہ ہم اس گواہی سے معاوضہ نہیں چاہتے ، گو وہ قرابت دار ہی کیوں نہ ہوں (یعنی ہم نہ جھوٹی قسم کھائیں گے ، نہ گواہی کا معاوضہ لیں گے نہ کسی قرابت دار کی رعایت کریں گے) اور نہ جو گواہی اللہ کے واسطے دینی چاہیے تھی ، اس کو چھپائیں گے۔ اگر ہم گواہی چھپائیں گے تو (خدا کے) گنہگار ہوں گے۔

فَإِنْ عَثَرَ عَلَىٰ أَنَّهُمَا اسْتَحَقَّا إِثْمًا فَآخِرَانِ يَقُومُنِ مَقَامَهُمَا مِنَ

الَّذِينَ اسْتَحَقَّ عَلَيْهِمُ الْأُولَانِ فَيُقْسِمُنَ بِاللَّهِ لِشَهَادَتِنَا أَحَقُّ مِنِّي

شَهَادَتِهِمَا وَمَا عَتَدْنَا ۖ إِنَّا إِذَا لَبِينَا الظَّالِمِينَ ﴿۱۷﴾

فَإِنْ عَثَرَ ؛ پھر اگر معلوم ہو جائے ، اطلاع ہو جائے ۔ عَلَيَّ أَنَّهُمَا ؛ اس بات پر کہ وہ دونوں گواہ ۔ اسْتَحَقَّا إِثْمًا ؛ کہ دونوں نے گناہ کیا ہے ۔ وہ اس بات کے مستحق ہیں کہ انھیں کہیں کہ وہ گنہگار ہیں ۔ یعنی جھوٹی گواہی دی ، کچھ کمی زیادتی کی ۔ فَآخِرَانِ يَقُومُنِ ؛ تو اور دو (۲) کھڑے ہو جائیں ۔ مَقَامَهُمَا ؛ ان کی جگہ ، اگر پہلے دو (۲) گواہ جھوٹے نکلیں تو دوسرے اور دو (۲) گواہ قائم مقام ہو جائیں ۔ مِنَ الَّذِينَ ؛ ان لوگوں میں سے ۔ اسْتَحَقَّ عَلَيْهِمْ ؛ ان کے نقصان پر استحقاق بتایا ، انھیں جھوٹا سمجھنے میں خود کو حق بجانب سمجھتے ہیں ۔ الْأُولَانِ ؛ دو (۲) قرابت دار یعنی دو گواہوں نے گواہی میں کچھ غلطی کی ہے تو قرابت داروں میں سے دو (۲) شخص شہادت دینے کھڑے ہو جائیں ۔ فَيُقْسِمُنَ بِاللَّهِ ؛ خدا کی قسم کھائیں ۔ لِشَهَادَتِنَا ؛ البتہ ہماری گواہی ۔ أَحَقُّ مِنِّي شَهَادَتِهِمَا ؛ ان کی شہادت سے زیادہ حق پر ہے ، یعنی ہماری شہادت زیادہ سچی ہے ۔ وَمَا عَتَدْنَا ؛ اور ہم نے حق سے تجاوز نہیں کیا ۔ إِنَّا إِذَا ؛ تب تو ہم ۔ لَبِينَا الظَّالِمِينَ ؛ ظالمین میں سے ہوں گے ۔

ترجمہ :- پھر اگر معلوم ہو جائے کہ ان دونوں گواہوں نے غلطی کی اور گناہ کمایا تو اور دو گواہ ان کے قائم مقام ہو جائیں جو قرابت دار ہوں اور انھیں جھوٹا سمجھنے میں خود کو حق بہ جانب سمجھتے ہوں اور اس طرح خدا کی قسم کھائیں : ” البتہ ہماری شہادت ان دونوں کی شہادت سے زیادہ حق ہے اور ہم نے اس میں کوئی تعدی نہیں کی (نہ حق پرستی کے حقوق سے تجاوز کیا ہے) ۔ اگر ہم ایسا کریں تو ہم بھی ظالم ہوں گے۔“

ذَلِكَ أَذْنَىٰ أَنْ يَأْتُوا بِالشَّهَادَةِ عَلَىٰ وَجْهِهَا أَوْ يَخَافُوا أَنْ تُرَدَّ أَيْمَانٌ بَعْدَ آيْمَانِهِمْ

وَاتَّقُوا اللَّهَ وَأَسْمِعُوا ۖ وَاللَّهُ لَا يَهْدِي الْقَوْمَ الْفَاسِقِينَ ﴿۱۸﴾

ذَلِكَ ؛ یہ طریقہ ۔ اذنی ؛ قیاس سے قریب تر ہے ۔ اَنْ يَأْتُوا بِالشَّهَادَةِ ؛ کہ گواہی لائیں ۔ عَلَىٰ وَجْهِهَا ؛ اس کے طریقہ پر ، اس کے اُصول کے موافق ۔ اَوْ يَخَافُوا ؛ یا اُن کو خوف ہو ۔ اَنْ تُرَدَّ اَيْمَانٌ ؛ کہ ان کی گواہی رد کر دی جائے ، اور ان کا بیانِ حلفی قبول نہ ہو ۔ بَعْدَ اَيْمَانِهِمْ ؛ قرابت داروں کے بیانِ حلفی کے بعد ۔ وَاتَّقُوا اللَّهَ ؛ اور اللہ سے ڈرو ۔ وَاسْمِعُوا ؛ اور ان باتوں کو سنو ۔ وَاللَّهُ لَا يَهْدِي ؛ اور اللہ ہدایت نہیں دیتا ۔ الْقَوْمَ الْفَاسِقِينَ ؛ فاسق قوم کو ، ان لوگوں کو جو احکامِ الہی سے باہر ہیں ۔

ترجمہ :- یہ طریقہ اس لیے کہ مناسب شہادت کے قریب تر ہے ، یا اس بات کا خوف ہو کہ ان کا بیانِ حلفی قرابت داروں کے بیان کے بعد رد کر دیا جائے گا اور اللہ سے ڈرو اور (اس کے احکام) سنو اور اللہ فاسقوں کو ہدایت نہیں کرتا ۔

صاحبو! شہادت کا مسئلہ ایک اہم مسئلہ ہے ۔ اس کے متعلق چند اشارات کروں گا ۔ اُمید ہے کہ ان سے معتد بہ فائدہ ہوگا ۔ شہادت سے غرض یقین یا ظن کا حاصل کرنا ہے ۔ یقین کا آنا یا ظن کا پیدا ہونا انسانی فعل نہیں ہے بلکہ دل کی حالت ہے ، کیفیت ہے ۔ معاملہ جتنا اہم ہوگا اس کی شہادت میں بھی اتنی ہی اہمیت ہوگی ۔ شہادت سے پہلے خفیہ طور پر شاہدوں کے حالات سے واقفیت حاصل کی جائے گی ۔ شاہدوں کے حالات بیان کرنے والے کو مُزْتَجِي کہتے ہیں ۔ اسلام میں تہمتِ زنا کی بڑی اہمیت ہے ۔ اس لئے اس پر چار (۴) گواہ کی ضرورت ہے ۔ چونکہ عورتیں نا تجربہ کار ہوتی ہیں لہذا حدود و قصاص میں ان کی شہادت کو دخل نہیں ۔

عام طور پر شہادت میں دو (۲) مرد یا ایک مرد اور دو (۲) عورتیں نصابِ شہادت ہیں ۔

رمضان کے چاند کے لئے ایک گواہ کافی سمجھا گیا ہے اور شوال کے چاند کے لئے کافی گواہوں کی ضرورت ہے کیونکہ

روزہ چھوڑنا ہے ۔

ولادت وغیرہ میں ایک عورت بھی کافی سمجھی گئی ہے کیونکہ ولادت کے وقت مردوں کی گنجائش نہیں ، عورتیں بھی اکثر ہٹ جاتی ہیں ۔ باہمی عداوت کے خیال سے غیر مذہب والوں کی شہادت ناقابلِ وثوق ہوتی ہے ۔

ہمدردی اور رعایت کی وجہ سے قریبی قرابت دار کی شہادت مشتبہ ہوتی ہے ۔ یقین کے پیدا کرنے میں قرآن کو بہت

بڑا دخل ہے اور قطعی قرآن پیدا ہونے پر انسان یقین کرنے پر مجبور ہو جاتا ہے ۔

صاحبو! قتل پر دو (۲) گواہ کافی سمجھے گئے اور زنا پر چار (۴) اس زمانے میں نہ زنا کی اہمیت ہے نہ تہمت زنا کی۔ اگر کوئی شخص کسی عورت کو زنا کی تہمت لگاتا تو اُسے حدِ قذف یعنی کوڑے لگائے جاتے اور خاوند سے لعان کیا جاتا۔ یعنی دونوں ایک دوسرے پر جھوٹے ہونے کی صورت میں لعنت کرتے۔

افسوس! مسلمان کس حالت میں ہیں، ان کے اخلاق اور ان کا تمدن کس قدر متبدل ہو گیا ہے۔ گذشتہ مسلمانوں میں اور اس زمانے کے مسلمانوں میں اتنا ہی تفاوت ہے جتنا ان کے زمانوں میں۔ اسلام اس زمانے کے مسلمانوں کو دیکھتا ہوگا تو ضرور شرماتا ہوگا۔ اور اس زمانے کے مسلمان اس کو اجنبی معلوم ہوتے ہوں گے۔ پہچانت کی کیا صورت، نہ صورت نہ شکل، نہ اخلاق نہ عادات پھر اسلام کیونکر پہچانے کہ یہ مسلمان ہیں۔

اس سے پہلے بیان کیا گیا کہ خدا سے ڈرو، اور کان لگا کے سنو۔ اس سلسلہ میں قیامت اور جناب عیسیٰ علیہ السلام کے متعلق چند حالات بیان کئے جاتے ہیں۔

يَوْمَ يَجْمَعُ اللَّهُ الرُّسُلَ فَيَقُولُ مَاذَا أُجِبْتُمْ قَالُوا لَا عِلْمَ لَنَا إِنَّكَ أَنْتَ عَلَّامُ الْغُيُوبِ ⑩

يَوْمَ يَجْمَعُ اللَّهُ؛ اس دن کو یاد کرو جب کہ اللہ جمع کرے گا۔ الرُّسُلَ؛ پیغمبروں کو۔ فَيَقُولُ؛ پھر فرمائے گا۔ مَاذَا أُجِبْتُمْ؛ تم کو ان لوگوں نے کیا جواب دیا۔ قَالُوا؛ وہ لوگ کہیں گے۔ لَا عِلْمَ لَنَا؛ ہم کو کچھ معلوم نہیں، ہم بالکل بے خبر ہیں۔ إِنَّكَ أَنْتَ؛ بے شک تو ہی ہے۔ عَلَّامُ الْغُيُوبِ؛ غیبوں کا جاننے والا۔ بالذات غیب کا علم خدا کے سوا کس کو ہے؟ علم کی تجلی ہوتی ہے تو کچھ معلوم ہوتا ہے۔ غیب دانی خدا کی صفت ہے، خدا کے پاس تو سب حاضر ہے۔ ہم جس کو غیب سمجھتے ہیں وہ زیر بحث ہے۔ بعض غیب کی باتیں اللہ تعالیٰ سے خاص ہیں۔ بعض غیب کی باتیں پیغمبروں کے ساتھ خاص ہیں۔ بعض ایسی باتیں ہیں کہ خدا جس کو معلوم کرادے، معلوم ہو سکتی ہیں۔ بہر حال علم بالذات خدا کا خاصہ ہے۔ جب ہمارا وجود ہی بالذات نہیں تو کونسی چیز بالذات ہوگی۔ جب لَا حَوْلَ وَلَا قُوَّةَ پر ہم کو یقین ہے، جب لَا عِلْمَ لَنَا إِلَّا مَا عَلَّمْتَنَا؛ کو ہم مانتے ہیں تو نہ ہم کو علم ذاتی ہے نہ حول و قوت ذاتی۔

ترجمہ:- اُس دن کو یاد کرو (کہ تمہارا کیا حال ہوگا) جس دن خدا، پیغمبروں کو جمع فرما کر پوچھے گا کہ تم کو کیا جواب دیا گیا؟ وہ عرض کریں گے کہ ہم کو کچھ علم نہیں۔ بے شک تو ہی تمام غیب کی باتوں کو جاننے والا ہے (تو علام الغیوب ہے)۔

إِذْ قَالَ اللَّهُ يُعِيسَى ابْنَ مَرْيَمَ اذْكُرْ نِعْمَتِي عَلَيْكَ وَعَلَىٰ وَالِدَتِكَ إِذْ أَيَّدتُّكَ بِرُوحِ الْقُدُسِ

تُكَلِّمُ النَّاسَ فِي الْمَهْدِ وَكَهْلًا وَإِذْ عَلَّمْتُكَ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ

وَإِذْ تَخَلَّقُ مِنَ الطِّينِ كَهَيْئَةِ الطَّيْرِ بِإِذْنِي فَتَنْفَخُ فِيهَا فَتَكُونُ طَيْرًا بِإِذْنِي وَتُبْرِئُ الْأَكْمَةَ

وَالْأَبْرَصَ بِإِذْنِي وَإِذْ تُخْرِجُ الْمَوْتَىٰ بِإِذْنِي وَإِذْ كَفَفْتُ بَنِي إِسْرَائِيلَ عَنْكَ إِذْ جِئْتَهُمُ

بِالْبَيْتِ فَقَالَ الَّذِينَ كَفَرُوا مِنْهُمْ إِنْ هَذَا إِلَّا سِحْرٌ مُّبِينٌ ﴿۱۰﴾

إِذْ قَالَ اللَّهُ ؛ بتاؤ کہ کیا حال ہوگا جب کہ اللہ تعالیٰ فرمائے گا۔ یَعِيسَى ابْنَ مَرْيَمَ ؛ اے عیسیٰ ابن مریم۔ اذْکُرْ ؛ خیال کر۔ یَادِکْر۔ نِعْمَتِی عَلَیْکَ ؛ میری نعمت اور میرے احسان کو جو تجھ پر ہوا۔ وَعَلٰی وَالِدَتِکَ ؛ اور جو تیری والدہ اور ماں پر ہوا۔ اِذْ اٰیَّدْتُکَ ؛ جب کہ میں نے تیری تائید کی، تیری مدد کی، تجھے قوت دی۔ بِرُوحِ الْقُدُسِ ؛ ایک پاک روح سے۔ بعض کہتے ہیں کہ اس سے مراد جبریل امین ہیں اور بعض کہتے ہیں یہ خاص فرشتہ ہے اور بعض کے خیال میں تجلی الہی ہے۔ روح کے معنی دراصل مرکز حرکت کے ہیں کیونکہ اس کا مادہ رَاحَ یَرُوْحُ رَوْحًا ؛ بمعنی چلنا ہے۔ تُکَلِّمُ النَّاسَ ؛ تو لوگوں سے باتیں کرتا ہے اور ان سے کلام کرتا ہے۔ فِی الْمَهْدِ ؛ جب کہ تو گہوارے میں ہے، جھولے میں ہے۔ وَكَهَلًا ؛ اور خاصی عمر کا ہے، ادھیڑ عمر کا ہے، جوانی سے گزر گیا ہے۔ وَاِذْ عَلَّمْتُکَ ؛ اور جب کہ میں نے تجھے تعلیم دی، سکھلایا۔ الْکِتٰبَ وَالْحِکْمَةَ ؛ کتاب اور حکمت و دانائی کی بات۔ دَانِسٌ وَبِیْنِسَ۔ وَالتَّوْرَةَ وَالْاِنْجِیْلَ ؛ اور تورات اور انجیل۔ وَاِذْ تَخْلُقُ ؛ اور جب کہ تو بناتا ہے۔ مِنَ الطِّیْنِ ؛ مٹی سے، کچھڑ سے، گارے سے۔ کَهَيْئَةِ الطَّیْرِ ؛ پرندے کی ہیئت کا، شکل کا۔ بِاِذْنِی ؛ میرے حکم سے، میری اجازت دے۔ فَتَنْفُخُ فِیْهَا ؛ پھر تو اس میں پھونکتا ہے، نفخ روح کرتا ہے۔ فَتَكُوْنُ طَیْرًا ؛ پھر وہ پرندہ بن جاتا ہے۔ بِاِذْنِی ؛ میرے حکم و اجازت سے۔ وَتُبْرِئُ ؛ اور اچھا کر دیتا ہے، شفا دیتا ہے۔ الْاَکْمَةَ ؛ مادر زاد اندھے کو۔ وَالْاَبْرَصَ ؛ اور کوڑھی کو۔ بِاِذْنِی ؛ میرے حکم و اجازت سے۔ وَاِذْ تُخْرِجُ الْمَوْتٰی ؛ اور جب کہ تو مردوں کو نکالتا ہے، قبروں سے باہر لاتا ہے اور زندہ کر دیتا ہے۔ بِاِذْنِی ؛ میرے حکم و اجازت سے۔ وَاِذْ كَفَفْتُ ؛ اور جب کہ میں نے روکا۔ بَنِیْ اِسْرَآءِیْلَ ؛ بنی اسرائیل کو۔ عَنْکَ ؛ تجھ سے۔ بَنِیْ اِسْرَآءِیْلَ کے شر سے تجھے بچا لیا۔ اِذْ جِئْتَهُمْ بِالْبَیْتِ ؛ جب کہ تو ان کے پاس واضح نشانیاں لایا، واضح دلائل بیان کئے۔ فَقَالَ الَّذِیْنَ کَفَرُوْا ؛ تو ان لوگوں نے جنہوں نے کفر کیا، کہا۔ مِنْهُمْ ؛ ان میں سے۔ اِنْ هٰذَا ؛ نہیں ہے یہ۔ اِلَّا سِحْرٌ مُّبِیْنٌ ؛ مگر واضح اور کھلا ہوا جادو منتر، نظر بندی۔

ترجمہ :- (یاد کرو) جب کہ اللہ تعالیٰ نے فرمایا، اے عیسیٰ ابن مریم! میری ان نعمتوں کو یاد کرو جو کہ میں نے تم پر اور تمہاری ماں پر کیں، اور جب کہ روح القدس سے تمہاری تائید کی جب کہ تم گہوارے میں اور (ادھیڑ عمر میں) پختہ عمر میں بھی لوگوں سے باتیں کرتے تھے، اور جب کہ میں نے تم کو تعلیم دی کتاب و حکمت اور تورات و انجیل کی اور جب کہ تم کچھڑ لیتے ہو اور میرے حکم سے پرندے کے جیسا بناتے ہو، پھر تم اس میں نفخ روح کرتے ہو اور وہ میرے حکم سے پرندہ بن جاتا ہے، اور مادر زاد اندھے اور کوڑھی کو میرے حکم سے تندرست اور چنگا کر دیتے ہو، اور جب کہ مردوں کو قبروں سے نکال کر میرے حکم سے زندہ کر دیتے ہو اور جب کہ بنی اسرائیل کو تم سے روکا (اور ان کے

شر سے بچا لیا) جب کہ تم نے ان سے واضح دلائل بیان کئے پھر ان میں سے منکروں نے کہا، یہ تو (محض نظر بندی ہے) کھلا ہوا جادو ہے۔

صاحبو! یہ سب خدا کی قدرت کے کرشمے ہیں۔ یہ جناب عیسیٰ علیہ السلام کے معجزے ہیں۔ منکروں نے اس وقت مانا، نہ اس وقت مانتے ہیں۔ اُس وقت جادو کہتے تھے۔ اس وقت مسمریزم اور عملِ ترب (ہیناٹزم) کے نام سے یاد کرتے ہیں۔ اس آیت میں تَخْلُقُ فرمایا، یعنی جناب عیسیٰ علیہ السلام سے خالقیت کی بھی ایک تجلی ہوئی۔ مگر دیکھو ہر جگہ پاؤنی لگا ہوا ہے۔ خدا چاہے تو بہت کچھ ہو سکتا ہے، خدا نہ چاہے تو پتال نہیں سکتا۔ جس کے وردِ زبان لَاحِزُونَ وَ لَاقِفُونَ ہو وہ اپنے لئے کوئی چیز بالذات سمجھ سکتا ہے۔ معجزات سے انکار کرنا، خدا کی قدرت سے انکار کرنا ہے۔ یہ بھی واضح رہے کہ قرینہ کے ساتھ تَخْلُقُ فرمانے سے شرک نہ ہوا۔ قرینہ بڑی اہم چیز ہے، جو الفاظ کو حقیقت سے مجاز کی طرف لے جاتا ہے۔ بعض صاحبوں کو شرک سے یا مشرک کہنے سے بڑی دلچسپی ہے۔ لاکھ قرینے قائم ہوں مگر وہ مسلمانوں کو مشرک کہنے سے نہیں چوکتے۔ وہ فوارہ شرک و کفر ہیں، وہ دوسروں کو مشرک کہہ کر خود تباہ ہوتے ہیں ان کا شرک ان کو واپس۔

وَإِذَا وَحِيَتُ إِلَى الْحَوَارِيِّينَ أَنْ آمِنُوا بِي وَبِرَسُولِي

قَالُوا آمَنَّا وَأَشْهَدُ بِأَنَّكُمْ مُسْلِمُونَ ۝

وَإِذَا وَحِيَتُ؛ اور جب کہ میں نے تعلیم دی، ان کے دل میں ڈالا، ان کو سمجھایا۔ یہاں وحی کا لفظ اصطلاحی معنی میں نہیں ہے بلکہ دل میں ڈالنے اور سمجھانے کے معنی میں ہے۔ بعض نادان وحی کہہ کر ایک دفعہ لغوی معنی لیتے ہیں، پھر دوسری دفعہ اسی لفظ کو لاکر اصطلاحی معنی میں استعمال کرتے ہیں اور خود کو پیغمبر منوانے کی کوشش کرتے ہیں۔ یہ بڑی بدتمیزی ہے، کجا وہ وحی جو پیغمبروں کے ساتھ ہے اور کجا دل میں ڈالنے کے معنی جس میں جانور بھی شریک ہیں اور معمولی انسان بھی شریک ہیں۔ ہمارا فرض ہے کہ دونوں معنوں میں تمیز کریں۔ اِلَى الْحَوَارِيِّينَ؛ حواریوں کی طرف۔ حواری سے مراد پیغمبروں کے اصحاب ہیں۔ حَوْر کے معنی ہیں سفیدی، روشنی، اسی سے حور کا لفظ ہے جو حَوْرَاءُ کی جمع ہے، یعنی وہ عورت جس کی آنکھیں روشن اور آنکھ کی پتلی سیاہ ہو۔ اُردو میں حور کا لفظ واحد کے طور پر استعمال ہوتا ہے اور اس کے معنی ہوتے ہیں ”خوبصورت عورت“ اور اس کی جمع کرتے ہیں ”حوریں“ اور حورانِ بہشتی۔ اَنْ آمِنُوا؛ کہ ایمان لاؤ۔ بِنِي وَبِرَسُولِي؛ مجھ پر اور میرے رسول پر۔ قَالُوا؛ حواریوں نے کہا۔ آمَنَّا؛ ہم ایمان لائے۔ وَأَشْهَدُ؛ اور گواہ رہ۔ بِأَنَّكُمْ مُسْلِمُونَ؛ کہ ہم مسلمان ہیں فرمان بردار ہیں، ہم نے اپنے آپ کو خدا کے حوالے کیا۔

ترجمہ:- اور یاد کرو جب کہ میں نے حواریوں کو حکم دیا کہ مجھ پر اور میرے رسول پر ایمان لاؤ۔ حواریوں نے عرض کیا ہم ایمان لائے اور (یا اللہ!) تو گواہ رہ کہ ہم مسلمان ہیں (تیرے فرمان بردار ہیں)۔

إِذْ قَالَ الْحَوَارِيُّونَ يُعِيسَى ابْنُ مَرْيَمَ هَلْ يَسْتَطِيعُ رَبُّكَ أَنْ يُنَزِّلَ

عَلَيْنَا مَائِدَةً مِنَ السَّمَاءِ قَالَ اتَّقُوا اللَّهَ إِنَّ كُنْتُمْ مُؤْمِنِينَ ﴿۱۱۷﴾

إِذْ قَالَ الْحَوَارِيُّونَ ؛ یاد کرو جب کہ حواریوں نے کہا۔ اصحاب جناب عیسیٰ نے کہا۔ یعیسیٰ ابن مریم ؛ اے عیسیٰ ابن مریم۔ هَلْ يَسْتَطِيعُ رَبُّكَ ؛ کیا تمہارے خدا کو استطاعت ہے، کیا تمہارا خدا کر سکتا ہے، کیا اس کو اس کی قدرت ہے۔ أَنْ يُنَزِّلَ عَلَيْنَا ؛ کہ ہم پر اتارے۔ مَائِدَةً ؛ دسترخوان، خوانِ نعمت۔ مِنَ السَّمَاءِ ؛ آسمان سے۔ قَالَ ؛ عیسیٰ علیہ السلام نے کہا۔ اتَّقُوا اللَّهَ ؛ خدا سے ڈرو اور قدرتِ الہی کو نہ آزماؤ (کیونکہ معجزہ کے بعد مخالفت سے عذاب نازل ہوتا ہے)۔ إِنَّ كُنْتُمْ مُؤْمِنِينَ ؛ اگر تم ایماندار ہو۔

ترجمہ :- یاد کرو جب کہ حواریوں نے کہا، اے عیسیٰ ابن مریم کیا تمہارے رب کو اتنی قدرت ہے کہ ہم پر آسمان سے کوئی خوان اتارے؟ (عیسیٰ نے) کہا، اگر تم ایماندار ہو تو خدا سے ڈرو (اور قدرتِ الہی کو نہ آزماؤ)۔

قَالُوا نُرِيدُ أَنْ نَأْكُلَ مِنْهَا وَتَطْمَئِنَّ قُلُوبُنَا وَنَعْلَمَ أَنْ قَدْ صَدَقْتُنَا

وَنَكُونَ عَلَيْهَا مِنَ الشَّاهِدِينَ ﴿۱۱۸﴾

قَالُوا نُرِيدُ ؛ حواریوں نے کہا، ہمارا ارادہ ہے، ہم چاہتے ہیں۔ أَنْ نَأْكُلَ مِنْهَا ؛ کہ اس خوانِ نعمت سے کھائیں۔ وَتَطْمَئِنَّ قُلُوبُنَا ؛ اور ہمارے دل مطمئن ہو جائیں۔ وَنَعْلَمَ ؛ اور ہم کو بھی معلوم ہو جائے۔ أَنْ قَدْ صَدَقْتُنَا ؛ کہ تو نے ہم سے سچ کہا۔ تیری صداقت کا ہم کو بھی علم ہو جائے۔ وَنَكُونَ عَلَيْهَا ؛ اور ہم اس دسترخوان کے ملنے پر ہو جائیں۔ مِنَ الشَّاهِدِينَ ؛ گواہوں سے۔ اور ہم اس قدرتِ الہی کو آنکھوں سے بھی دیکھ لیں۔

ترجمہ :- حواریوں نے کہا کہ ہم چاہتے ہیں کہ اس (خوانِ نعمت) سے ہم کھائیں اور ہمارے دلوں کو اطمینان ہو جائے اور اس کا بھی ہم کو علم یقین ہو جائے کہ تم نے (جو کچھ کہا) سچ کہا، اور ہم اس پر شاہد ہو جائیں (تاکہ لوگوں سے بھی بیان کر سکیں)۔

قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ تَكُونُ

لَنَا عِيدًا لِأَوَّلِنَا وَآخِرِنَا وَآيَةً مِنْكَ ۗ وَأَنْتَ خَيْرُ الرَّازِقِينَ ﴿۱۱۹﴾

قَالَ عِيسَى ابْنُ مَرْيَمَ ؛ (جب کہ) عیسیٰ ابن مریم نے کہا۔ اللَّهُمَّ ؛ یا اللہ!۔ ”یا“ حرفِ ندا کے عوض آخر میں میم آگئی ہے۔ رَبَّنَا ؛ اے ہمارے رب! اے ہمارے پروردگار! اے ہم کو کھلانے پلانے والے۔ أَنْزِلْ عَلَيْنَا ؛ ہم پر نازل کر،

ہم پر اتار۔ مَائِدَةٌ مِّنَ السَّمَاءِ؛ آسمان سے خوانِ نعمت۔ تَكُونُ لَنَا عَيْدًا؛ اور وہ خوانِ نعمت ہمارے لئے عید ہو، خوشی ہو۔ عَيْدٌ، عود سے ہے، پلٹ پلٹ کر آنے والی خوشی۔ لِأَوْلَانَا وَآخِرِنَا؛ ہمارے اگلے اور پچھلوں کے لیے۔ وَآيَةٌ مِّنكَ؛ اور تیری ایک نشانی، اور تیری قدرت کا کرشمہ۔ وَارزُقْنَا؛ اور ہم کو دے، رزق عطا کر۔ وَأَنْتَ خَيْرُ الرَّازِقِينَ؛ اور تو تمام رزق دینے والوں سے بہتر ہے۔

ترجمہ:- (اور جب) عیسیٰ ابن مریم نے دُعا کی یا اللہ! اے ہمارے پروردگار! آسمان سے ہم پر خوانِ نعمت اتار جو ہمارے اگلے پچھلوں کے لیے عید ہو (باعثِ مسرت ہو) اور تیری قدرت کا کرشمہ ظاہر ہو۔ تو ہم کو رزق عطا کر اور تو رزق دینے والوں میں سب سے بہتر ہے۔ (اصل رزق دینے والا تو ہی ہے۔ تیرے عطایا بالذات ہیں)۔

قَالَ اللَّهُ إِنِّي مُنَزَّلُهَا عَلَيْكُمْ فَمَنْ يَكْفُرْ بَعْدُ مِنْكُمْ فَإِنِّي أُعَذِّبُهُ عَذَابًا لَا

أَعَذِّبُهُ أَحَدًا مِّنَ الْعَالَمِينَ ۝۱۵

قَالَ اللَّهُ؛ اللہ تعالیٰ نے فرمایا۔ إِنِّي؛ بے شک میں۔ مُنَزَّلُهَا؛ اس خوان کو نازل کرنے والا اور اُتارنے والا ہوں۔ عَلَيْكُمْ؛ تم پر۔ فَمَنْ يَكْفُرْ؛ پھر جو کفر کرے، نہ مانے۔ بَعْدُ؛ اس خوان کے اترنے کے بعد۔ مِنْكُمْ؛ تم میں سے۔ فَإِنِّي أُعَذِّبُهُ؛ پھر میں اس کو عذاب کروں گا، سزا دوں گا۔ عَذَابًا؛ ایسا عذاب۔ لَا أُعَذِّبُهُ؛ کہ میں عذاب نہ دوں گا۔ أَحَدًا؛ کسی کو۔ مِّنَ الْعَالَمِينَ؛ دنیا جہاں میں سے، تمام عالم بھر میں۔

ترجمہ:- اللہ تعالیٰ نے فرمایا میں تم پر خوان اُتارتا ہوں، مگر دیکھو! جو اس کے بعد تم میں سے کفر کرے، میں اس کو ایسی سزا دوں گا کہ سارے جہاں میں کسی کو سزا نہ دی ہوگی۔

جناب عیسیٰ علیہ السلام کے غیر معمولی کمالات اور معجزات دیکھ کر بعض نادان عیسائی مثلاً کیتھولک فرقہ کے لوگ جناب عیسیٰ اور ان کی والدہ ماجدہ مریمؑ کو خدا سمجھنے لگے اور بزرگ پرستی میں گرفتار ہو گئے۔ لہذا جب قیامت ہوگی تو اللہ تعالیٰ فرمائے گا:

وَإِذْ قَالَ اللَّهُ يُعِيسَى ابْنَ مَرْيَمَ ائْتِي بِلِآئِنٍ مِّنِّي وَارْتَمِي

إِلَهِينَ مِن دُونِ اللَّهِ قَالَ سُبْحَانَكَ مَا يَكُونُ لِي أَن أَقُولَ مَا لَيْسَ لِي بِمَحْيٍ

إِن كُنْتُ قُلْتُهُ فَقَدْ عَلِمْتَهُ تَعَلَّمَ مَا فِي نَفْسِي وَلَا أَعْلَمُ مَا فِي نَفْسِكَ

إِنَّكَ أَنْتَ عَلَّامُ الْغُيُوبِ ۝۱۶

وَإِذْ قَالَ اللَّهُ ۚ اور (بتاؤ کیا جواب ہوگا) جب اللہ تعالیٰ فرمائے گا۔ يٰعِيسَى ابْنَ مَرْيَمَ ۚ اے عیسیٰ! مریم کے بیٹے، پیدا ہونے میں اے عورت کے محتاج!۔ ءَ أَنْتَ قُلْتَ لِلنَّاسِ ۚ کیا تم نے لوگوں سے کہا تھا؟ اِتَّخِذُونِي وَآمِي ۚ بنا لو مجھے اور میری ماں کو۔ اِلٰهَيْنِ ۚ دو (۲) خدا۔ مِنْ دُونِ اللّٰهِ ۚ اللہ کے سوا، خدا کو چھوڑ کر۔ قَالَ ۚ عِيسَىٰ نَعَمْ ۚ عَرَضْتُ عَلَيْهِ ۚ عرض کریں گے۔ سُبْحٰنَكَ ۚ تو پاک ہے، تیرا کوئی شریک نہیں، تیرے سوا کوئی خدا نہیں۔ مَا يَكُونُ لِي ۚ مجھے کوئی حق نہیں، میری مقدور نہیں۔ اَنْ اَقُوْلَ ۚ کہہوں۔ مَا لَيْسَ لِيْ بِحَقٍّ ۚ ایسی بات جس کے کہنے کا مجھے حق نہیں۔ اِنْ كُنْتُ قُلْتُهُ ۚ اگر میں نے کہا ہوگا۔ فَقَدْ عَلِمْتَهُ ۚ تو تجھے معلوم ہے، تجھ سے پوشیدہ نہیں۔ تَعَلَّمُ مَا فِيْ نَفْسِيْ ۚ تو جانتا ہے اس بات کو جو میرے دل میں ہے۔ وَلَا اَعْلَمُ مَا فِيْ نَفْسِكَ ۚ اور میں نہیں جانتا کہ تیرے دل میں کیا ہے؟ اِنَّكَ اَنْتَ ۚ بے شک تو۔ عَلٰمُ الْغُيُوْبِ ۚ غیب کی باتوں کو خوب جانتا ہے، غیب داں ہے، عالم الغیب ہے۔

ترجمہ :- اور جب (قیامت میں) اللہ تعالیٰ فرمائے گا: اے عیسیٰ ابن مریم! کیا تم نے لوگوں سے کہا تھا کہ خدا کو چھوڑ کر مجھے اور میری ماں کو معبود بنا لو (اور خدا مان لو۔ اس کے جواب میں عیسیٰ علیہ السلام) عرض کریں گے کہ تو پاک ہے، مجھے کیا حق ہے کہ جس بات کا مجھے کوئی حق نہیں اس کو منہ سے نکالوں۔ اگر میں نے کہا ہوگا تو تو جانتا ہوگا۔ میرے دل کی بات تو جانتا ہے اور تیرے دل کی بات میں نہیں جانتا۔ بے شک تو غیب کی ساری باتیں جانتا ہے (تو علام الغیوب ہے، تجھ سے کوئی بات چھپی ڈھکی نہیں)۔

مَا قُلْتُ لَهُمْ اِلَّا مَا اَمَرْتَنِيْ بِهٖ اَنْ اَعْبُدُ وَاللّٰهَ رَبِّيْ وَرَبَّكُمْ وَكُنْتُ عَلَيْهِمْ شَهِيدًا اَنْ اَدْمُنْتُ فِيْهِمْ

فَلَمَّا تَوَفَّيْتَنِيْ كُنْتُ اَنْتَ الرَّقِيبَ عَلَيْهِمْ وَاَنْتَ عَلٰى كُلِّ شَيْءٍ شَهِيدٌ ﴿۱۷﴾

مَا قُلْتُ لَهُمْ ۚ میں نے ان سے نہیں کہا۔ اِلَّا مَا اَمَرْتَنِيْ بِهٖ ۚ مگر وہ بات جس کے کہنے کا تو نے مجھے حکم دیا تھا۔ وہ بات کیا ہے؟ اَنْ اَعْبُدُ وَاللّٰهَ ۚ کہ اللہ کی عبادت کرو، اس کی بندگی کرو، اس کی پرستش کرو، پوجو تو اسی کو پوجو۔ رَبِّيْ وَرَبَّكُمْ ۚ میرا بھی پروردگار ہے اور تمہارا بھی، میرا بھی رب ہے اور تمہارا بھی رب ہے۔ اُسى نے مجھے بھی پالا ہے اور تم کو بھی۔ وَكُنْتُ عَلَيْهِمْ شَهِيدًا ۚ اور میں ان کا نگران کار تھا، اور ان کو دیکھتا بھالتا تھا۔ مَا اَدْمُنْتُ فِيْهِمْ ۚ جب تک میں اُن میں رہا۔ فَلَمَّا تَوَفَّيْتَنِيْ ۚ جب تو نے میرا وقت پورا کر دیا، میرے دن پورے کر دیے، مجھے وفات دی۔ كُنْتُ اَنْتَ ۚ تو تو ہی تھا۔ الرَّقِيبَ عَلَيْهِمْ ۚ ان کا نگران حال، ان سے خبردار۔ وَاَنْتَ عَلٰى كُلِّ شَيْءٍ شَهِيدٌ ۚ اور تو ہر چیز کو دیکھتا بھالتا ہے، باخبر ہے، نگران ہے۔

ترجمہ :- میں نے تو ان سے اتنا ہی کہا جس کے کہنے کا تو نے مجھ کو حکم دیا تھا یعنی اس اللہ کی بندگی کرو جو میرا بھی پروردگار ہے اور تمہارا بھی۔ جب تک میں ان میں رہا ان کا نگران رہا، اب جب

تو نے میرے دن پورے کر دیے تو پھر تو ہی ان کا نگہبان تھا (خبردار تھا)۔ تو ہر شے کو دیکھتا ہے
(اور اس کا نگران و نگہبان ہے)۔

إِنْ تُعَذِّبُهُمْ فَإِنَّهُمْ عَبْدُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ ﴿۱۱۸﴾

اِنْ تُعَذِّبُهُمْ ؛ اگر تو ان کو عذاب کرے، ان کو سزا دے۔ فَإِنَّهُمْ عِبَادُكَ ؛ تو وہ سب تیرے بندے ہیں۔ تو مختار ہے،
تجھ کو ہر طرح کا اختیار ہے۔ وَإِنْ تَغْفِرْ لَهُمْ ؛ اور اگر تو ان کو بخش دے، اپنے دامنِ مغفرت میں چھپالے۔ فَإِنَّكَ أَنْتَ
الْعَزِيزُ الْحَكِيمُ ؛ تو تو عزیز و حکیم ہے، عزت و حکمت والا ہے۔ جو کرتا ہے، مناسب کرتا ہے۔ کس کی مقدور ہے کہ اس کو روکے۔
ترجمہ :- اگر تو ان لوگوں کو عذاب دے تو وہ سب تیرے بندے ہیں (تو مالک و مختار ہے) اور اگر انھیں
بخش دے تو تو عزیز و حکیم ہے۔ (جو کچھ کرتا ہے عین حکمت ہے)۔
مقتضائے حال کے موافق کام کرتا ہے، جس کو کوئی دفع نہیں کر سکتا۔

قَالَ اللَّهُ هَذَا يَوْمُ يَنْفَعُ الصَّادِقِينَ صِدْقُهُمْ لَهُمْ جَنَّاتٌ تَجْرِي مِنْ

تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ وَرَضُوا عَنْهُ ذَلِكَ الْفَوْزُ الْعَظِيمُ ﴿۱۱۹﴾

قَالَ اللَّهُ ؛ (قیامت کے دن) اللہ تعالیٰ فرمائے گا۔ هَذَا يَوْمُ ؛ آج وہ دن ہے۔ يَنْفَعُ الصَّادِقِينَ صِدْقُهُمْ ؛ سچوں کو
ان کی سچائی کام آئے گی۔ راست بازوں کو ان کی صداقت نفع دے گی۔ لَهُمْ جَنَّاتٌ ؛ ان کے لیے جنتیں ہیں۔ تَجْرِي مِنْ
تَحْتِهَا الْأَنْهَارُ ؛ ان کے نیچے نیچے نہریں بہتی ہیں۔ خَالِدِينَ فِيهَا أَبَدًا ؛ بحالیکہ یہ لوگ ان جنتوں میں ہمیشہ رہیں گے۔
رَضِيَ اللَّهُ عَنْهُمْ ؛ اللہ ان سے راضی ہو گیا۔ وَرَضُوا عَنْهُ ؛ اور وہ بھی خدا سے راضی ہو گئے۔ ذَلِكَ الْفَوْزُ الْعَظِيمُ ؛
یہ ہے (انسان کی) بڑی کامیابی، بڑی فائز المرامی۔

ترجمہ :- (قیامت میں) اللہ تعالیٰ فرمائے گا کہ آج وہ دن ہے کہ راست بازوں کی راست بازی کام آئے گی،
ان کے لئے جنتیں ہیں، جن کے نیچے نیچے نہریں بہتی ہیں (اور سرسبز و شاداب رہتی ہیں)۔ یہ لوگ
جنت میں ہمیشہ رہیں گے، خدا ان سے خوش اور وہ خدا سے خوش۔ یہ ہے (انسان کی) عظیم الشان
فائز المرامی (سب سے بڑی کامیابی)۔

لِلَّهِ مُلْكُ السَّمَاوَاتِ وَالْأَرْضِ وَمَا فِيهِنَّ وَهُوَ عَلَىٰ كُلِّ شَيْءٍ قَدِيرٌ ﴿۱۲۰﴾

لِلَّهِ ؛ اللہ ہی کی ہے۔ مُلْكُ السَّمٰوٰتِ وَالْاَرْضِ ؛ آسمانوں اور زمین کی بادشاہی۔ وَمَا فِيهِنَّ ؛ اور ان آسمانوں اور زمین میں جو کچھ ہے ان کی بھی بادشاہی اسی کی ہے۔ وَهُوَ عَلٰی كُلِّ شَيْءٍ قَدِيْرٌ ؛ اور وہ ہر شے پر قادر ہے۔ اس کو ہر طرح کی قدرت ہے، جو چاہتا ہے کر سکتا ہے۔

ترجمہ :- آسمانوں اور زمین اور ان میں جو کچھ ہے، سب کی بادشاہی خدا ہی کی ہے اور وہ ہر چیز پر قادر ہے۔

سُوْرَةُ الْاَنْعَامِ الْاَوَّلٰی

سورہ انعام مکی ہے : اس میں ایک سو ساٹھ پر پانچ یا چھ آیتیں اور بیس (۲۰) رکوع ہیں۔

سورہ مآئدہ کی، بندوں کے پابندی عہد سے، ابتدا کی گئی تھی۔ پھر یہود و نصاریٰ کے باطل عقیدوں کا رد کیا۔ پھر فنائے عالم اور قیامت کے برپا ہونے کا اور انبیاء سے سوال فرمانے کا ذکر ہوا اور ان عہدوں کے قائم رکھنے کا نتیجہ پیش نظر کر دیا اور پھر اپنی قدرت اور قوت کا اظہار فرمایا۔ اس سورہ میں خیر و شر، نیک و بد، ظلمت و نور میں فرق نہ کرنے والوں کا حال ہے، اور ان کا کیا انجام ہوگا اس کا بیان ہے۔

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ الَّذِیْ خَلَقَ السَّمٰوٰتِ وَالْاَرْضَ وَجَعَلَ الظُّلُمٰتِ وَالنُّوْرَ

ثُمَّ الَّذِیْنَ كَفَرُوْا بِرَبِّهِمْ یَعْدِلُوْنَ ①

الْحَمْدُ لِلّٰهِ ؛ تعریف کے لائق ہے تو خدا ہی ہے، تمام تعریفوں کا وہی مستحق ہے۔ الَّذِیْ ؛ جو، جس نے خَلَقَ السَّمٰوٰتِ وَالْاَرْضَ ؛ آسمانوں کو بھی پیدا کیا اور زمین کو بھی۔ وَجَعَلَ الظُّلُمٰتِ وَالنُّوْرَ ؛ اور ظلمت اور نور کو بھی پیدا کیا۔ جَعَلَ کے دو معنی ہوتے ہیں۔ ایک مفعول ہو تو اس کے معنی ہوتے ہیں ”پیدا کیا“ اور اس کو جعل بسیط کہتے ہیں۔ اور اگر دو (۲) مفعول ہوتے ہیں تو اس کے معنی ہوتے ہیں ”کردینا، بنا دینا“ اور اس کو جعل مرکب کہتے ہیں۔ یہاں چونکہ دوسرا مفعول نہیں ہے۔ اس لیے جعل بسیط ہے۔ ظلمت اور نور، معطوف معطوف علیہ مل کر دونوں ایک مفعول ہیں۔ ثُمَّ ؛ پھر۔ الَّذِیْنَ كَفَرُوْا ؛ جن لوگوں نے کفر کیا، حق پوشی کی۔ بِرَبِّهِمْ یَعْدِلُوْنَ ؛ اپنے پروردگار کے برابر کرتے۔ کن کو؟ غیر خدا کو، بتوں کو، عہدہ داروں کو، افسروں کو۔ چونکہ خدا کے برابر جن کو سمجھتے ہیں وہ مختلف قسم کے ہیں لہذا حذف مفعول عمومیت پر دلالت کرتا ہے۔ وہ سمجھتے ہیں کہ سرکاری عہدہ دار رزاق ہیں، ماں باپ پیدا کرنے والے ہیں، حکام گویا کہ خیر و شر کے مالک ہیں۔

ترجمہ :- تعریف تو اللہ ہی کی ہے جس نے آسمانوں اور زمین کو پیدا کیا اور ظلمت و نور کو (تاریکی اور روشنی کو خیر و شر کو، برے بھلے کو، سب کو) پیدا کیا، پھر بھی جو کافر ہیں (حق پوش ہیں، ناحق شناس ہیں) غیر خدا کو

خدا کے برابر سمجھتے ہیں۔

هُوَ الَّذِي خَلَقَكُمْ مِنْ طِينٍ ثُمَّ قَضَىٰ أَجَلَكُمْ وَأَجَلٌ مُّسَمًّى عِنْدَهُ ثُمَّ أَنْتُمْ تَمْتَرُونَ ﴿۱۰﴾

هُوَ الَّذِي : وہی تو ہے جس نے۔ خَلَقَكُمْ : تم کو پیدا کیا۔ مِنْ طِينٍ : کیچڑ سے، گارے سے۔ ثُمَّ : پھر۔ قَضَىٰ : اَجَلًا : فیصلہ کر دیا، ایک مدت کا۔ دُنْيَا میں کوئی ہمیشہ رہنے نہیں آیا، آخِرْنَا، آخِرْنَا۔ وَأَجَلٌ مُّسَمًّى : اور مقررہ میعاد، معین وقت۔ عِنْدَهُ : اس کے پاس ہے۔ خدائے ہر ایک کی عمر مقرر کی ہے اور اس کا علم خدا کے سوائے کسی کو نہیں کہ کب مروگے؟ تمہاری زندگی کی انتہا کب ہوگی؟ ثُمَّ أَنْتُمْ : پھر تم۔ تَمْتَرُونَ : شک کرتے ہو۔ اِمْتَرَا : سے ہے جس کے معنی ہیں شک کرنا، جھگڑنا۔ اس کا مادہ ہے مَوْتَىٰ جس کے معنی ہیں نکالنا، انکار کرنا، حق سے انکار کرنا۔

ترجمہ :- وہی تو ہے جس نے تم کو مٹی سے پیدا کیا (کیچڑ تمہاری اصل ہے کیوں تم اپنی اصل کو بھولتے ہو؟ کس بات پر پھولتے ہو؟ ایک دن مرنا ہے) پھر (ہر ایک کی) ایک میعاد مقرر کر دی (کوئی اپنی عمر سے زیادہ جی نہیں سکتا) اور اس کے پاس ایک عمر اور میعاد مقرر ہے (اور اس کا علم خدا کے سوائے کسی کو نہیں) پھر (اتنا جان کر بھی) تم شک میں پڑے ہوئے ہو۔ (مرنے سے بے خبر ہو)۔

وَهُوَ اللَّهُ فِي السَّمٰوٰتِ وَفِي الْاَرْضِ يَعْلَمُ سِرَّكُمْ وَجَهْرَكُمْ وَيَعْلَمُ مَا تَكْسِبُونَ ﴿۱۱﴾

وَهُوَ اللَّهُ : اور وہی اللہ ہے۔ موجود بالذات ہے، وہی معبود ہے، وہی صاحبِ قدرت و عزت ہے۔ فِي السَّمٰوٰتِ وَفِي الْاَرْضِ : آسمانوں میں اور زمین میں۔ کونسی جگہ ہے جہاں اس کی حکومت نہیں، جہاں اس کا وجود نہیں۔ يَعْلَمُ : جانتا ہے۔ سِرَّكُمْ وَجَهْرَكُمْ : تمہاری پوشیدہ اور ظاہر چیزوں کو۔ وَيَعْلَمُ : اور جانتا ہے۔ مَا تَكْسِبُونَ : جو تم کماتے ہو، جو تم کرتے ہو۔ اچھا کرتے ہو یا برا۔ نیک کام کرتے ہو یا بد، وہ سب سے واقف ہے۔

ترجمہ :- اور آسمانوں میں اور زمین میں اللہ ہی تو ہے (اسی کی حکومت ہے، اسی کی عزت ہے) تمہارے ظاہر و باطن کا وہ علم رکھتا ہے اور جو کچھ (تم کرتے اور) کماتے ہو اس سے بھی وہ واقف ہے۔

وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ﴿۱۲﴾

وَمَا تَأْتِيهِمْ : اور نہیں آتی ہے ان کے پاس۔ مِنْ آيَةٍ : کوئی آیت، کوئی نشانی، کوئی پیغمبر، کوئی حکم۔ مِنْ زَائِدٍ : تَأْتِيهِمْ کا فاعل ہے۔ مِنْ آيَاتِ رَبِّهِمْ : اُن کے پروردگار کے پاس کی آیتوں میں سے۔ إِلَّا كَانُوا عَنْهَا : مگر ہوتے ہیں اس سے۔ مُعْرِضِينَ : اعراض کرنے والے، روگرداں ہونے والے، منہ پھیر لینے والے۔

ترجمہ :- (اور خدائے تعالیٰ کو دانا بنا سمجھتے ہیں) مگر اس کی آیتوں میں سے کوئی آیت آتی ہے تو اس سے اعراض ہی کرتے ہیں (اس کو نہیں مانتے)۔

فَقَدْ كَذَّبُوا بِالْحَقِّ لَمَّا جَاءَهُمْ فَسَوْفَ يَأْتِيهِمُ الْبُؤْسُ مَا كَانُوا بِهِ يَسْتَهْزِئُونَ ﴿۱۰﴾

فَقَدْ كَذَّبُوا بِالْحَقِّ؛ تو انھوں نے تکذیب کی حق کی۔ جھٹلایا، نہ مانا۔ حق کی ناحق شناسی کی۔ لَمَّا جَاءَهُمْ؛ جب حق ان کے پاس آیا، ان کو پہنچا۔ فَسَوْفَ يَأْتِيهِمْ؛ پس عنقریب ان کے پاس آئیں گی۔ الْبُؤْسُ؛ خبریں، واقعات و حالات۔ مَا كَانُوا بِهِ؛ جس سے وہ تھے۔ يَسْتَهْزِئُونَ؛ ٹھٹھا کرتے، ہنسی میں اڑاتے، دل لگی کرتے۔

ترجمہ:- جب ان کو حق بات پہنچی تو انھوں نے اس کی تکذیب کی اور جھٹلایا (اچھا!) ان کو عنقریب معلوم ہو جائے گا کہ کیا حال ہوتا ہے ان لوگوں کا جو حق بات کی ہنسی اڑاتے ہیں (اس سے تمسخر کرتے ہیں)

الْمُيْرُواكُمُ أَهْلَكْنَا مِنْ قَبْلِهِمْ مِنْ قَرْنٍ مَكَّنْتُمْ فِي الْأَرْضِ مَا لَمْ نُمْكِنْ

لَكُمْ وَأَرْسَلْنَا السَّمَاءَ عَلَيْهِمْ مِذْرَارًا وَجَعَلْنَا الْأَنْهَارَ تَجْرِي مِنْ تَحْتِهِمْ

فَأَهْلَكْنَاهُمْ بِذُنُوبِهِمْ وَأَنْشَأْنَا مِنْ بَعْدِهِمْ قَرْنًا آخَرِينَ ﴿۱۱﴾

الْمُيْرُواكُمُ؛ کیا انھوں نے نہیں دیکھا؟ کیا انھیں معلوم نہیں؟ كَمْ أَهْلَكْنَا؛ ہم نے کتنوں کو ہلاک کر دیا، نیست و نابود کر دیا۔ مِنْ قَبْلِهِمْ؛ ان سے پہلے، ان سے قبل۔ مِنْ قَرْنٍ؛ جماعت سے۔ قَرْنٌ؛ صدی، ہم زمانہ لوگ۔ قُرُونٌ۔ جمع۔ مَكَّنْتُمْ؛ کہ ہم نے ان کو غلبہ دیا تھا، قوت دی تھی، قائم کیا تھا، جگہ دی تھی، مرتبہ دیا تھا۔ فِي الْأَرْضِ؛ زمین میں۔ ہم نے ان کو زمین پر تسلط دیا تھا۔ مَا؛ اس قدر کہ، ایسا کہ۔ لَمْ نُمْكِنْ لَكُمْ؛ ہم نے تم کو غلبہ نہیں دیا۔ وَأَرْسَلْنَا السَّمَاءَ؛ اور ہم نے ابر کو چھوڑ دیا، برسایا۔ عَلَيْهِمْ؛ ان پر۔ مِذْرَارًا؛ خوب برستا، دھواں دار بارش والا۔ دَرٌّ؛ بہنا، دودھ۔ وَجَعَلْنَا؛ اور ہم نے کر دیا۔ الْأَنْهَارَ؛ نہروں کو، ندیوں کو۔ نَهْرٌ کے معنی کشادہ کرنے کے ہیں۔ الْأَنْهَارَ الْفَتْقَ؛ نہایت کشادہ زخم لگایا۔ نَهْرٌ کا ترجمہ اُردو میں دریا ہے۔ جیسے نہر نیل یعنی دریائے نیل۔ تَجْرِي؛ بہتی ہیں۔ مِنْ تَحْتِهِمْ؛ ان کے نیچے سے۔ فَأَهْلَكْنَاهُمْ؛ پھر ہم نے ان کو ہلاک کر دیا۔ کیوں؟ بِذُنُوبِهِمْ؛ ان کے گناہوں کی وجہ سے۔ وَأَنْشَأْنَا؛ اور ہم نے پیدا کیا، نشوونما دیا۔ مِنْ بَعْدِهِمْ؛ ان کے بعد۔ قَرْنًا؛ ایک جماعت کو، ایک قوم کو، ایک صدی کے لوگوں کو۔ آخَرِينَ؛ دوسرے۔ آخِرٌ؛ پچھلا۔ وَاٰخِرِينَ۔ دوسرا، دیگر، اور۔

آیاتِ خداوندی سے انکار، اور ان پر ہنسی اڑانے کا نتیجہ کیا ہوا؟

ترجمہ:- (کیا انھیں معلوم نہیں) کیا یہ دیکھتے نہیں کہ ان سے پہلے کتنی قوموں کو ہم نے نیست و نابود کر دیا۔ (وہ تو میں کیسی تھیں؟) ہم نے زمین پر ان کو اس قدر تسلط اور غلبہ دیا تھا کہ تم کو بھی نہیں دیا اور ابر کو ان پر برستا چھوڑ دیا (کہ ہر طرف سرسبزی ہو، کھانے پینے کی کمی نہ ہو)۔ اور ہم نے ان کے نیچے نہروں کو

بہتا چھوڑا (مگر انھوں نے ہمارے احسانات کو نہ مانا اور گناہ کرتے ہی رہے) پھر ہم نے ان کے گناہوں کی وجہ سے انھیں ہلاک کر دیا (برباد کر دیا) اور ان کے بعد ایک دوسری قوم کو پیدا کیا۔

یہ سنت اللہ ہے، ناموسِ فطرت ہے، قانونِ قدرت ہے، جب کسی چیز کی انتہا ہو جاتی ہے تو دوسری چیز رونما ہوتی ہے۔ خشک سالی کے بعد بارش ہوتی ہے۔ ایک قوم بیکار ہوتی ہے تو دوسری قوم تیار ہو جاتی ہے۔

وَلَوْ نَزَّلْنَا عَلَيْكَ كِتَابًا فِي قِرْطَابٍ فَلَمَسُوهُ بِأَيْدِيهِمْ لَقَالِ الَّذِينَ كَفَرُوا

إِنْ هَذَا إِلَّا سِحْرٌ مُّبِينٌ ۝۷

وَلَوْ نَزَّلْنَا؛ اگر ہم اتارتے۔ عَلَيْكَ؛ تجھ پر، تم پر۔ كِتَابًا؛ کتاب کو، نوشتہ کو، تحریر کو۔ فِي قِرْطَابٍ؛ کاغذ میں۔ فَلَمَسُوهُ؛ پھر وہ اُسے چھو بھی لیتے۔ بِأَيْدِيهِمْ؛ اپنے ہاتھوں سے۔ لَقَالِ؛ تو کہتے۔ الَّذِينَ كَفَرُوا؛ جنہوں نے کفر کیا، حق پوشی کی، ناحق شناسی کی۔ مُنْكَرِينَ کہتے۔ إِنْ هَذَا؛ نہیں ہے یہ۔ إِلَّا؛ مگر۔ سِحْرٌ مُّبِينٌ؛ کھلا جادو، شعبدہ، نظر بندی۔ ترجمہ:- اگر ہم تم پر کاغذ میں لکھی ہوئی تحریر بھی بھیجتے پھر وہ اسے اپنے ہاتھوں سے چھو بھی لیتے تو (منکرین اور) نہ ماننے والے یہی کہتے، یہ کھلا جادو ہے (کوئی ہاتھ کی چالاکی ہے)۔

وَقَالُوا لَوْلَا أُنزِلَ عَلَيْكَ مَلَكٌ لَقَدِ انزَلْنَا مَلَكًا لِّقَضَى الْأَمْرِ ثُمَّ لَا يُنظَرُونَ ۝۸

وَقَالُوا؛ اور (اعتراض کرنے والے) کہتے ہیں۔ لَوْلَا أُنزِلَ؛ کیوں نہیں اتارا گیا۔ عَلَيْهِ؛ اس پر۔ یعنی پیغمبر پر، نبی پر۔ مَلَكٌ؛ فرشتہ۔ اس اعتراض کا جواب یہ ہے۔ وَلَوْ أُنزِلْنَا؛ اگر ہم اتارتے۔ مَلَكًا؛ فرشتہ کو۔ لِقَضَى الْأَمْرِ؛ تو معاملہ کا فیصلہ ہی ہو جاتا، کام ہی تمام ہو جاتا۔ غیب پر ایمان لانا کہاں رہتا؟ یہ دنیا تو محلِ امتحان ہے، خدا پرستوں اور منکروں کے تمیز کا مقام ہے۔ فرشتے آجاتے تو۔ ثُمَّ لَا يُنظَرُونَ؛ پھر ان کو مہلت بھی نہ دی جاتی۔ فرشتے کا اپنی اصل صورت پر آنا ایک قسم کا نزول ہے اور آدمی کی شکل میں آنا یہ بھی ایک قسم کا نزول ہے۔ جب فرشتے اپنی اصلی حالت میں نازل ہوتے ہیں تو پھر ڈھیل ملتی ہے نہ مہلت۔

ترجمہ:- اور (معترضین) کہتے ہیں ان پر فرشتہ کیوں نہیں اتارا گیا؟ (اس کا جواب یہ ہے کہ) اگر ہم فرشتے کو اتارتے تو بس معاملہ کا فیصلہ ہو جاتا، (قصہ ہی تمام ہو جاتا) پھر انھیں نہ ڈھیل ملتی نہ مہلت۔

وَلَوْ جَعَلْنَاهُ مَلَكًا لَّجَعَلْنَاهُ رَجُلًا وَلَلَبَسْنَا عَلَيْهِمْ مَا يَلْبَسُونَ ۝۹

وَلَوْ جَعَلْنَاهُ ؛ اور اگر ہم پیغمبر کو بناتے۔ مَلَكًا ؛ فرشتہ۔ اگر ہم کسی نبی کو فرشتہ بھی بناتے۔ لَجَعَلْنَاهُ رَجُلًا ؛ تو ہم اس کو آدمی ہی بناتے، ایک آدمی ہی بناتے۔ وَ لَلْبَسْنَا عَلَيْهِمْ ؛ اور البتہ ڈھانکتے ان پر۔ تو ان کو ضرور التباس ہوتا، دھوکا ہوتا، شبہہ پڑتا۔ مَا يَلْبَسُونَ ؛ جو التباس ان کو اس وقت ہو رہا ہے۔ جو دھوکا اس وقت کھا رہے ہیں، اس وقت بھی وہی دھوکا کھاتے۔ پیغمبر کی حقیقت کو کیا سمجھا؟ یہی کہ ہمارے جیسے آدمی ہیں، کھاتے ہیں، پیتے ہیں۔ ان کے روحانی کمالات سے واقف ہوتے تو ایمان کیوں نہ لاتے؟ فرشتہ آتا تو آدمی ہی بن کر آتا تو جو دھوکا پیغمبر پر لگ رہا ہے، فرشتہ پر بھی لگتا۔ ع

”کارِ پا کاں راقیاس از خود مکیر“

جواہرات بھی تو پتھر ہی ہیں۔ مگر کدھر معمولی پتھر اور کدھر جواہرات۔

ترجمہ :- اگر ہم اس (پیغمبر) کو فرشتہ بناتے تو ضرور انسان ہی کی شکل پر بناتے اور جو دھوکا وہ اس وقت کھا رہے ہیں وہی دھوکا پھر بھی کھاتے۔

وَلَقَدْ اسْتَهْزَيْ بِرُسُلٍ مِّنْ قَبْلِكَ فَحَاقَ بِالَّذِينَ سَخِرُوا مِنْهُمْ مَا كَانُوا بِهِ يَسْتَهْزِءُونَ ۝

وَلَقَدْ اسْتَهْزَيْ ؛ اور بے شک استہزاء کیا گیا۔ ٹھٹھا کیا گیا، ہنسی اڑائی گئی، مذاق کیا گیا۔ بِرُسُلٍ ؛ پیغمبروں سے، رسولوں سے۔ مِّنْ قَبْلِكَ ؛ تجھ سے پہلے۔ تم سے قبل، تمہارے پہلے۔ فَحَاقَ ؛ پھر گھیر لیا، احاطہ کر لیا، چھا گیا۔ اُلْتِ پڑا۔ بِالَّذِينَ سَخِرُوا ؛ ان لوگوں سے کہ تمسخر کیا گیا۔ مسخرہ بنایا گیا، دل لگی کی گئی، ان کو بنایا گیا۔ ان کی ہنسی اڑائی گئی۔ مِنْهُمْ ؛ ان پیغمبروں میں سے۔ مَا كَانُوا بِهِ ؛ جس چیز سے کہ وہ تھے۔ يَسْتَهْزِءُونَ ؛ دل لگی کرتے۔ ان کی ہنسی ان کے گلے کا ہار ہو گئی۔ تمسخر کرنے سے ان پر عذاب آ ہی گیا۔

ترجمہ :- یقیناً تم سے پہلے اور رسولوں کی بھی ہنسی اڑائی گئی (مگر اس کا نتیجہ کیا ہوا؟) کہ جنہوں نے پیغمبروں سے ہنسی کی تھی، ان کی ہنسی ان ہی کو گھیر لی (اس کا عذاب ان پر چھا گیا)۔

صاحبو! فرشتے دو (۲) قسم سے ظاہر ہوتے ہیں۔ ایک اپنی اصلی روحانی صورت میں۔ اس وقت اپنے جس کام پر وہ مامور ہوتے ہیں، کرتے ہیں۔ دوم، کبھی انسانی شکل میں نمودار ہوتے ہیں، جیسے حضرت جبریلؑ کبھی کبھی اعرابی کی صورت میں یا دجیہ کلبی کی شکل میں ظاہر ہوتے تھے، نمودار ہوتے تھے۔ کچھ پوچھتے تھے، کچھ سنتے تھے۔ ایک دفعہ ایک اعرابی کی شکل میں آئے۔ کپڑے بالکل سفید، سر کے بال بالکل سیاہ، نہ گرد نہ غبار۔ حضرت کے سامنے آئے تو دوزانو ہو بیٹھے۔ اپنے دونوں ہاتھ زانو پر رکھ لئے، جیسے استاد کے سامنے شاگرد ادب سے بیٹھتے ہیں۔ پوچھا ایمان کیا ہے؟ اسلام کیا ہے؟ احسان کیا ہے؟ حضرت نے تمام سوالات کے تشفی بخش جواب دیے۔ اس حالت میں، اس صورت میں، کس نے پہچانا کہ یہ جبریلؑ تھے؟ کب سمجھے؟ جب حضرت نے فرمایا، رسول خدا، سید الانبیاء محمد مصطفیٰ ﷺ کو کیا پہچانا؟ یہی کہ کھانا کھاتے ہیں، بازار میں پھرتے ہیں۔ دیکھو ایک ماہہ لا امتیاز چیز ہوتی ہے، ایک ماہہ الاشتراک۔ جو نادان ہوتے ہیں، ان کی نظر ماہہ لا اشتراک چیز پر ہوتی ہے۔ وہ کیا دیکھتے ہیں؟ منہ پر ناک ہے دو (۲) آنکھیں ہیں دو (۲) ہاتھ اور دو (۲) پیر بھی ہیں۔ یہ تو پیغمبروں کی ظاہری صورت ہے۔ کچھ خبر بھی ہے کہ ان کی روحانیت کی کیا عظمت ہے؟

ادھر اللہ سے واصل ادھر بندوں میں بھی شامل خواص اس برزخ گہری میں ہے حرفِ مشددا کا (حسرت صدیقی) اس زمانہ میں بھی بعض گستاخ، بے ادب پیغمبروں کو اپنی طرح معمولی انسان سمجھتے ہیں اور ان کی ان کے لائق عزت نہیں کرتے۔ پیغمبروں کو سمجھتے ہیں کہ ان کی اتنی ہی عزت ہونی چاہیے، جتنی بڑے بھائی کی ہوتی ہے۔ علی مرتضیٰؑ شیر خدا، رسول مقبولؐ کے چچا زاد بھائی، رسول مقبولؐ کے متعلق خود کیا کہتے ہیں؟ سنو، وہ کیا فرماتے ہیں: وَيَحْكُ أَنَا عَبْدٌ مِنْ عَبِيدِ مُحَمَّدٍ (تجھ پر افسوس ہے، میں محمدؐ کے غلاموں میں سے ایک غلام ہوں)۔ ایک یہودی نے حضرت امیر المؤمنین علی ابن ابی طالبؑ سے کچھ سوالات کئے۔ آپ نے ان سوالات کے تشفی بخش جوابات ادا فرمائے۔ اس یہودی نے پوچھا، کیا آپ پیغمبروں میں سے کوئی پیغمبر ہیں؟ حضرت مولیٰؑ نے فرمایا ”تجھ پر افسوس ہے، میں محمدؐ کے غلاموں میں سے ایک غلام ہوں“۔ افسوس تم غلام ہو کر بھائی کا دعویٰ کرتے ہو اور وہ بھائی ہو کر غلام ہونے کا اقرار کرتے ہیں۔ یاد رکھو! پیغمبروں سے برابری کا دعویٰ کسی ذی عقل انسان کا کام نہیں۔ اللہ تعالیٰ ایسی کم فہمی اور نادانی سے، ایسی قابل افسوس گستاخیوں اور بے ادبیوں سے ہماری حفاظت فرمائے۔ اس مقام پر یہ بات بھی یاد رکھنے کے قابل ہے کہ بعض لوگ حضرت مولیٰؑ کو رسول خدا ﷺ سے افضل سمجھتے ہیں ان کو غالی کہتے ہیں۔

مگر خوب سمجھو کہ محمد رسول اللہ ﷺ خدا کی خدائی میں ایک بے نظیر ہستی ہیں۔ پس جس نے ان کی غلامی سے سرتابی کی وہ کہیں کا نہ رہا۔

اس رکوع میں پیغمبروں کو نہ ماننے والوں کا انجام کیا ہوا ہے اور کیا ہوگا، اُس کا ذکر ہے:

قُلْ سِيرُوا فِي الْأَرْضِ ثُمَّ انظُرُوا كَيْفَ كَانَ عَاقِبَةُ الْمُكذِبِينَ ۝۱۱

قُلْ؛ اے پیغمبر! تم کہو۔ سِيرُوا فِي الْأَرْضِ؛ زمین میں سیر کرو، ادھر ادھر چلو پھرو۔ ثُمَّ انظُرُوا؛ پھر دیکھو، نظر کرو۔ كَيْفَ كَانَ؛ کیسا تھا۔ عَاقِبَةُ؛ انجام، نتیجہ آخر۔ الْمُكذِبِينَ؛ تکذیب کرنے والوں کا، جھٹلانے والوں کا، نہ ماننے والوں کا، پیغمبروں کو جھوٹا جاننے والوں کا۔

ترجمہ:- (اے پیغمبر!) تم کہو ذرا زمین میں چو طرف پھرو، پھر دیکھو کہ تکذیب کرنے والوں کا انجام کیا ہوا۔

قُلْ لِمَنْ فِي السَّمَوَاتِ وَالْأَرْضِ قُلْ لِلَّهِ كَتَبَ عَلَى نَفْسِهِ الرَّحْمَةُ ۝۱۲

لِيَجْمَعَكُمْ إِلَى يَوْمِ الْقِيَامَةِ لَا رَيْبَ فِيهِ الَّذِينَ خَسِرُوا أَنفُسَهُمْ فَهُمْ لَا يُؤْمِنُونَ ۝۱۳

قُلْ؛ اے پیغمبر! تم کہو۔ لِمَنْ؛ کس کا ہے، کس کے لئے ہے۔ مَا فِي السَّمَوَاتِ وَالْأَرْضِ؛ جو کچھ آسمانوں اور زمین میں ہے۔ وہ کیا جواب دیں گے! قُلْ لِلَّهِ؛ تم ہی کہہ دو سب اللہ کا ہے، اللہ کے لیے ہے۔ كَتَبَ؛ لکھ رکھا، واجب کر لیا۔ لازم بنا لیا۔ عَلَى نَفْسِهِ؛ اپنے اوپر۔ الرَّحْمَةُ؛ رحم کو۔ خدا پر کوئی چیز واجب نہیں، مگر یہ اس کی عنایت ہے کہ

رحم کو ہمارے لیے اپنے اوپر واجب کر لیا ہے، لازم فرمایا ہے۔ ہم نیست تھے ہم کو ہست کیا۔ ہم معدوم تھے، ہم کو موجود کیا۔ ہم نے کیا کیا تھا کہ ہم کو پیدا کرتا۔ یہ خدا کی ذاتی رحمت کا تقاضا ہے، یہ اس کا فضل ہے، کرم ہے۔ ماں کے سینہ میں دودھ کا اتارنا کون سے کام کا بدلہ ہے؟ ہماری پرورش کے لیے کھیتوں میں غلہ، درختوں پر میووں کا پیدا کرنا، ہمارے کس کام کا بدلہ ہے؟ اَللّٰهُمَّ خَلَقْتَنِيْ مَجَّانًا وَرَزَقْتَنِيْ مَجَّانًا فَاغْفِرْ لِيْ مَجَّانًا (اے رب، اے رحم الرحیم، اکرم الاکرمین، مفت پیدا کیا، مفت پالا، پرورش کیا، اب بخش بھی دے تو مفت) لِيَجْمَعَنَّكُمْ؛ اللہ تم سب کو ضرور جمع کرے گا۔ اِلٰى يَوْمِ الْقِيٰمَةِ؛ بروزِ قیامت۔ لَا رَيْبَ فِيْهِ؛ اس میں کوئی شک نہیں، یہ بات حق ہے، لاریب ہے، اٹل ہے۔ اَلَّذِيْنَ؛ جو لوگ۔ خَسِرُوْا اَنْفُسَهُمْ؛ جنھوں نے اپنا نقصان خود آپ کیا۔ ہمارا کیا بگاڑا، اپنے آپ کو تباہ کیا۔ فَهُمْ لَا يُؤْمِنُوْنَ؛ یہ ہرگز ایمان لانے والے نہیں۔ یہ نہ مانے ہیں نہ مانیں گے کیونکہ ان کے عینِ ثابتہ میں ایمان کی قابلیت ہی نہ تھی، اُن کی حقیقت ایمان سے انکار کرتی تھی، ان کی فطرت کا تقاضا ایمان نہ تھا۔

ترجمہ :- (اے پیارے پیغمبر!) تم (ان نادانوں سے) پوچھو تو، یہ آسمانوں اور زمین میں جو کچھ ہے، وہ ہے کس کا؟ تم ہی کہہ دو اللہ کا۔ اُس نے اپنے آپ پر رحم (و کرم) کو واجب کر لیا ہے۔ (مگر دیکھو) ضرور وہ تم سب کو قیامت کے دن جمع کرے گا (اکٹھا کرے گا) اس میں کیا شک ہے (لاریب یہ ہو کر رہے گا) جنھوں نے اپنا نقصان آپ کیا وہ کبھی ایمان نہ لائیں گے (ان کو یقین ہوا ہے، نہ ہوگا)۔

وَلَهُ مَا سَكَنَ فِي الْاَيْلِ وَالنَّهَارِ وَهُوَ السَّمِيعُ الْعَلِيمُ ۝۱۷

وَلَهُ؛ اور اسی کا ہے۔ مَا سَكَنَ؛ جو دنیا میں سکونت پذیر ہے، جو زمین پر بستا ہے، جو بھی ہے۔ فِي الْاَيْلِ وَالنَّهَارِ؛ رات اور دن میں۔ وَهُوَ السَّمِيعُ الْعَلِيمُ؛ اور وہ سمیع و علیم ہے، وہ سنتا جانتا ہے۔ وہ تمہاری باتیں سماعت فرماتا ہے، اور تمہارے کاموں کا اُسے علم ہے۔

ترجمہ :- اور اسی کا ہے (اللہ ہی کا ہے) رات دن میں جو کچھ ہے۔ اور اللہ سب کچھ سنتا جانتا ہے۔

قُلْ اَعْبُدُوا اللّٰهَ اَتَّخِذُ وِلِيًّا فَاطِرَ السَّمٰوٰتِ وَالْاَرْضِ وَهُوَ يُطْعَمُ وَلَا يُطْعَمُ

قُلْ اِنِّيْ اُمِرْتُ اَنْ اَكُوْنَ اَوَّلَ مَنْ اَسْلَمَ وَلَا تَكُوْنَنَّ مِنَ الْمُشْرِكِيْنَ ۝۱۸

قُلْ؛ اے پیغمبر! تم کہہ دو۔ اَعْبُدُوا اللّٰهَ؛ کیا غیر خدا کو۔ اَتَّخِذُ؛ میں بنا لوں۔ بابِ افتعال ہے۔ اس کا مادہ اَخَذَ ہے۔ لِيْنَا، پکڑنا، بنا لینا۔ وِلِيًّا؛ دوست، والی وارث، کارساز، مددگار، پشت پناہ۔ فَاطِرٌ؛ پیدا کرنے والا، جدِ اجداد کرنے والا۔ السَّمٰوٰتِ وَالْاَرْضِ؛ آسمانوں اور زمین کو، زمین اور آسمانوں کو پیدا کرنے والا۔ فَاطِرٌ، اللہ کی صفت ہے۔ نحوی طور سے

بھی ترکیب میں اللہ ہی کی صفت ہے۔ وَهُوَ يُطْعِمُ ؛ اور وہ کھلاتا ہے، رزق دیتا ہے۔ وَلَا يُطْعِمُ ؛ اور نہیں کھلایا جاتا۔ سب اس کے محتاج ہیں۔ وہ کھلاتا ہے تو سب جیتے ہیں۔ خود وہ کھانے پینے کا محتاج نہیں۔ قُلْ إِنِّي أُمِرْتُ ؛ اے پیغمبر تم یہ بھی کہہ دو، بے شک مجھے حکم دیا گیا ہے، میں مامور ہوں۔ اَنْ اَكُوْنَ ؛ کہ ہو جاؤں۔ اَوَّلَ مَنْ اَسْلَمَ ؛ پیغمبر ہونے کی وجہ سے، سب سے پہلے خدا کے سامنے گردن تسلیم جھکانے والا، سب سے پہلے اسلام لانے والا، خود کو خدا کے سپرد کرنے والا۔ وَلَا تَكُوْنَنَّ ؛ اے مخاطب تو ہرگز نہ ہو۔ مِنَ الْمُشْرِكِيْنَ ؛ مشرکین میں سے، کسی اور کو خدا کا شریک بنانے والوں میں سے۔

ترجمہ :- (پیغمبر!) تم کہہ دو، کیا میں اللہ کے سوا کسی اور کو اپنا والی (اور کارساز) بناؤں؟ جس نے آسمانوں اور زمین کو پیدا کیا (نیست سے ہست کیا) وہ سب کو کھلاتا ہے اس کو کھانے کی حاجت نہیں (سب اس کے محتاج ہیں وہ کسی کا محتاج نہیں)۔ (یہ بھی) کہہ دو، بے شک (میں مامور من اللہ ہوں) مجھے حکم دیا گیا کہ سب سے پہلے میں اللہ کے سامنے گردن تسلیم جھکا دوں اور (اے مخاطب! دیکھ) تو مشرکوں میں سے نہ بن (خدا کا کسی کو شریک نہ ٹھیرا)۔

قُلْ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ ۱۵

قُلْ ؛ تم یہ بھی کہہ دو۔ إِنِّي أَخَافُ ؛ مجھے خوف ہے، میں ڈرتا ہوں۔ إِنْ عَصَيْتُ ؛ اگر میں عصیان کروں، نافرمانی کروں، اگر حکم نہ مانوں۔ رَبِّي ؛ میرے رب کا، میرے پروردگار کا۔ عَذَابَ يَوْمٍ عَظِيمٍ ؛ بڑے دن یعنی روز قیامت کے عذاب سے۔

ترجمہ :- (اے پیغمبر! ان سے) کہہ دو، اگر میں اپنے رب کی نافرمانی کروں تو مجھے بڑے دن کے عذاب کا خوف ہے۔

مَنْ يُصْرَفْ عَنْهُ يَوْمَئِذٍ فَقَدْ رَحِمْنَا وَذَلِكَ الْفَوْزُ الْمُبِينُ ۱۶

مَنْ يُصْرَفْ عَنْهُ ؛ جس شخص سے یہ عذاب پھیر دیا جائے، جس کو عذاب نہ ہو۔ يَوْمَئِذٍ ؛ اس دن، بروز قیامت۔ فَقَدْ رَحِمْنَا ؛ تو اس پر خدا نے بڑا رحم کیا۔ وَذَلِكَ ؛ اور یہی، اور وہ۔ الْفَوْزُ الْمُبِينُ ؛ بڑی کھلی کامیابی ہے، ظاہر فائز المرادی ہے، بامرادی ہے۔

ترجمہ :- جس سے اس دن وہ عذاب پھیرا جائے (اور وہ بتلائے عذاب نہ ہو) تو اس پر (اللہ نے) یقیناً بڑا رحم کیا اور یہ ایک صریح کامیابی ہوگی (بامرادی ہوگی)۔

وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ
وَإِنْ يَمْسَسْكَ بِخَيْرٍ فَهُوَ عَلَىٰ كُلِّ شَيْءٍ قَدِيرٌ ﴿۱۷﴾

وَإِنْ يَمْسَسْكَ اللَّهُ؛ اور اگر اللہ تم کو چھولے، پہنچادے، بِضُرٍّ؛ کوئی ضرر، کوئی دکھ درد۔ فَلَا كَاشِفَ لَهُ؛ تو اس کو کوئی کھولنے والا نہیں۔ دفع کرنے والا نہیں، ٹالنے والا نہیں۔ كَشَفَ؛ کھولنا، پردہ ہٹانا۔ إِلَّا هُوَ؛ مگر وہ۔ جب خدا کے سوائے آئی بلا کو ٹالنے والا نہیں، تو غیر خدا کو خدا ماننا باطل ہے۔ وَإِنْ يَمْسَسْكَ بِخَيْرٍ؛ اور اگر تم کو کوئی خیر اور بھلائی پہنچادے۔ فَهُوَ؛ پس وہ۔ عَلَىٰ كُلِّ شَيْءٍ؛ ہر شے پر، ہر چیز پر۔ قَدِيرٌ؛ قادر ہے۔ جو چاہتا ہے کر سکتا ہے۔ خدا کے سوا نہ کوئی تکلیف کو دور کر سکتا ہے نہ بھلائی کو دے سکتا ہے۔ یہ دونوں کام صرف خدا کر سکتا ہے۔

ترجمہ:- اور (اے انسان ضعیف البیان) اگر اللہ تجھ کو کوئی ضرر پہنچائے تو اس کا کوئی ٹالنے والا نہیں، مگر اسی کی ذات (وہی ٹالے تو ٹالے) اور اگر وہ تجھے کوئی خیر و بھلائی پہنچائے (تو اس کا ہاتھ پکڑنے والا کون ہے) تو وہ ہر شے پر قادر ہے۔

وَهُوَ الْقَاهِرُ فَوْقَ عِبَادِهِ ۖ وَهُوَ الْحَكِيمُ الْخَبِيرُ ﴿۱۸﴾

وَهُوَ الْقَاهِرُ؛ اور وہی ہے غالب، زبردست ہے۔ قَهْرٌ؛ غلبہ۔ ذلیل کرنے کے معنی میں بھی آتا ہے۔ فَوْقَ عِبَادِهِ؛ اپنے بندوں پر۔ عِبَادٌ۔ عِبْدٌ کی جمع ہے اور عِبِيد بھی آتی ہے۔ وَهُوَ الْحَكِيمُ الْخَبِيرُ؛ اور وہ حکمت والا باخبر ہے۔ حکومت کا قیام تین چیزوں پر ہے۔ علم، حکمت، قدرت۔ یہ سب باتیں صرف خدا میں ہیں۔
ترجمہ:- اور وہی غالب ہے (زبردست ہے) اپنے بندوں پر اور وہ حکمت والا ہے باخبر ہے۔

قُلْ أُمِّي شَيْءٌ أَكْبَرُ شَهَادَةً قُلِ اللَّهُ شَهِيدٌ بَيْنِي وَبَيْنَكُمْ وَأُوحِيَ إِلَيَّ

هَذَا الْقُرْآنُ لِأُنذِرْكُمْ بِهِ ۖ وَمَنْ بَلَغَ أَيْتُكُمْ لَتَشْهَدُنَّ أَنَّ مَعَ اللَّهِ الْهَمَّةَ الْآخِرَىٰ

قُلْ لَا أَشْهَدُ قُلْ إِنَّمَا هُوَ إِلَهُ وَاحِدٌ وَإِنِّي بَرِيءٌ مِمَّا تُشْرِكُونَ ﴿۱۹﴾

قُلْ؛ اے میرے پیارے نبی! تم کہو، تم ان سے ذرا پوچھو۔ اُمِّي شَيْءٌ؛ کیا چیز، کون شخص۔ أَكْبَرُ شَهَادَةً؛ شہادت کے لحاظ سے بڑا ہے، کون زیادہ واقف ہے، کس کی گواہی زیادہ معتبر ہے۔ قُلِ اللَّهُ؛ تم کہہ دو اللہ۔ شَهِيدٌ بَيْنِي وَبَيْنَكُمْ؛ میرے اور تمہارے درمیان شاہد ہے اور گواہ ہے۔ اس کا فرمانا باعث یقین ہے۔ وَأُوحِيَ إِلَيَّ؛ اور مجھے وحی کی گئی ہے۔

مجھ پر نازل کیا گیا ہے۔ هَذَا الْقُرْآنُ ؛ یہ قرآن، مجھ پر یہ قرآن اسی لئے اتارا گیا ہے۔ لَنْ نُنْذِرَكُمْ بِهِ ؛ کہ تم کو اس سے ڈراؤں اور خوابِ غفلت سے جگاؤں۔ وَمَنْ بَلَغَ ؛ اور ان کو بھی جس کو بھی یہ پہنچے۔ اِنَّكُمْ لَتَشْهَدُونَ ؛ کیا تم شہادت دیتے ہو، کیا تم دیکھتے سمجھتے ہو۔ اَنْ مَعَ اللّٰهِ ؛ کہ خدا کے ساتھ۔ الْاِلَهَةُ الْاُخْرٰى ؛ دوسرے معبود بھی ہیں۔ قُلْ لَا اَشْهَدُ ؛ تم کہہ دو، نہ میں اس کا یقین رکھتا ہوں، نہ اس کی شہادت دیتا ہوں۔ قُلْ ؛ تم یہ بھی کہہ دو۔ اِنَّمَا هُوَ الْاِلٰهٌ وَّاحِدٌ ؛ معبودِ برحق تو صرف ایک ہے۔ وَاِنِّىۡۤ اَبْرِىۡءٌ ؛ بے شک میں تو بری ہوں، بیزار ہوں، ہرگز نہیں مانتا۔ مِمَّا تُشْرِكُوْنَ ؛ ان چیزوں سے کہ تم شرک کرتے ہو، تمہارے شرک سے، تمہارے خیالی دیوتاؤں سے۔

ترجمہ :- (اے رسولِ کریم!) کہو (پوچھو) سب سے زیادہ معتبر اور بڑی گواہی کس کی ہے؟ تم کہہ دو اللہ میرے اور تمہارے درمیان گواہ ہے (وہی ہمارے حال سے واقف ہے) اور مجھ پر یہ قرآن (اس لئے اتارا گیا ہے اور اس) کی وحی اس لئے ہوئی ہے کہ تم کو اور ان لوگوں کو بھی جن کو اس کی اطلاع پہونچی ہے ڈراؤں (اور باخبر کر دوں)۔ کیا تم (واقف ہو) اس بات کی شہادت دیتے ہو کہ خدا کے ساتھ اور دوسرے معبود بھی ہیں؟ تم کہہ دو! میں تو ایسی شہادت نہیں دے سکتا (نہ اس بات کا یقین کرتا ہوں) تم کہہ دو برحق خدا تو ایک ہی ہے۔ اور میں تمہارے اس شرک سے (بیزار ہوں) بری ہوں (میں ہرگز اس شرک کی جرات نہیں کر سکتا)۔

الَّذِينَ اتَيْنَهُمُ الْكِتَابَ يَعْرِفُونَهُ كَمَا يَعْرِفُونَ آبْنَاءَهُمْ ۗ وَالَّذِينَ خَسِرُوا اَنْفُسَهُمْ فَهُمْ لَا يُؤْمِنُونَ ﴿۱۵﴾

الَّذِينَ ؛ وہ لوگ جو۔ اَتَيْنَهُمُ الْكِتَابَ ؛ جن کو ہم نے قرآن پہونچایا، اہل کتاب۔ يَعْرِفُونَهُ ؛ اس کتاب یعنی قرآن کو جانتے ہیں، یا پیغمبر کو پہچانتے ہیں یا اسلام کو حق جانتے ہیں یا اس پاک تعلیم کی معرفت رکھتے ہیں۔ كَمَا يَعْرِفُونَ ؛ جس طرح وہ جانتے ہیں۔ اَبْنَاءَهُمْ ؛ اپنی اولاد کو، اپنے بیٹوں کو۔ مگر ہٹ دھرمی کر رہے ہیں۔ ایک نخوت و خود پسندی ہے جس کی وجہ سے نہیں مانتے۔ اَلَّذِينَ ؛ جن لوگوں نے۔ خَسِرُوا اَنْفُسَهُمْ ؛ اپنے آپ کو خسارے میں ڈالا۔ اپنا نقصان آپ کیا، اپنے ہاتھ سے اپنی تباہی کی۔ فَهُمْ لَا يُؤْمِنُونَ ؛ وہ ایمان نہیں لاتے، وہ ہرگز ایمان نہ لائیں گے۔

ترجمہ :- جن کو ہم نے یہ کتاب دی (یہ اہل کتاب یہودی اور نصرانی) اس (قرآن اور پیغمبر اور اس کی تعلیم) کو خوب جانتے ہیں (پہچانتے ہیں) جس طرح اپنی اولاد کو جانتے ہیں۔ (مگر) جو (بد نصیب ہیں) اپنے آپ کو خسارے میں ڈالے ہیں تو وہ (ہرگز) ایمان نہیں لائیں گے۔

وَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ إِنَّهُ لَا يُفْلِحُ الظَّالِمُونَ ﴿۳۱﴾

وَمَنْ أَظْلَمُ ؛ اور اس سے بڑھ کر کون ظالم ہو سکتا ہے۔ مِمَّنْ ؛ اس شخص سے جو۔ افْتَرَىٰ ؛ دل سے لگایا۔ باندھا، گھڑا، لگایا، افترا پردازی کی۔ عَلَى اللَّهِ ؛ اللہ پر۔ كَذِبًا ؛ جھوٹ، کذب۔ افْتَرَىٰ كَذِبًا ؛ جھوٹ گھڑا، افترا پردازی کی۔ خدا کا کوئی شریک نہیں، مگر وہ ظالم خدا پر جھوٹ باندھتا ہے کہ اس کے شریک ہیں۔ أَوْ كَذَّبَ بِآيَاتِهِ ؛ یا اس کی آیتوں کی تکذیب کی، جھٹلایا، نہ مانا۔ إِنَّهُ ؛ بات یہ ہے۔ یہ ضمیر شان ہے۔ لَا يُفْلِحُ الظَّالِمُونَ ؛ ظالموں کو کچھ فلاح نہیں، کامیابی نہیں۔ شرک سے بڑھ کر کیا ظلم ہوگا۔ کیا افترا ہوگا۔

ترجمہ :- اور اس سے بڑھ کر کون ظالم ہے جو اللہ پر افترا پردازی کرے (اس پر جھوٹ باندھے اور شرک کرے) یا اس کی آیتوں کی تکذیب کرے (اور جھٹلائے)۔ بات یہ ہے کہ ظالموں کو فلاح نہیں (کامیابی نہیں)۔

وَيَوْمَ نَحْشُرُهُمْ جَمِيعًا ثُمَّ نَقُولُ لِلَّذِينَ أَشْرَكُوا آيِنَ

شُرَكَائِكُمُ الَّذِينَ كُنْتُمْ تَزْعُمُونَ ﴿۳۲﴾

وَيَوْمَ ؛ اس دن کو یاد کرو، اس دن کا خیال کرو۔ نَحْشُرُهُمْ جَمِيعًا ؛ کہ ہم ان سب کا حشر کریں گے، اکٹھا کریں گے۔ ثُمَّ نَقُولُ ؛ پھر ہم کہیں گے۔ لِلَّذِينَ أَشْرَكُوا ؛ ان لوگوں کو جنہوں نے شرک کیا، مشرکوں کو، جو خدا کے سوا دوسروں کو اس کا شریک مانتے تھے۔ آيِنَ شُرَكَائِكُمْ ؛ تمہارے شریک، ساتھی کہاں ہیں؟ الَّذِينَ ؛ جن کا۔ كُنْتُمْ تَزْعُمُونَ ؛ تم زعم کرتے تھے، تم جھوٹے دعوے کرتے تھے۔

ترجمہ :- اور (ذرا اس دن کو اپنے پیش نظر رکھو) جس دن ہم سب کا حشر کریں گے۔ پھر ہم مشرکوں سے پوچھیں گے، وہ تمہارے شریک کہاں ہیں جن کا تم دعویٰ کرتے تھے۔

ثُمَّ لَمْ تَكُنْ فِتْنَتُهُمْ إِلَّا أَنْ قَالُوا وَاللَّهِ رَبِّنَا مَا كُنَّا مُشْرِكِينَ ﴿۳۳﴾

ثُمَّ لَمْ تَكُنْ فِتْنَتُهُمْ ؛ پھر ان کی فتنہ پردازی کچھ نہ رہی، ان کی چالاکی کچھ نہ چلی۔ إِلَّا أَنْ قَالُوا ؛ مگر یہ کہ انہوں نے کہا۔ ایک اور جھوٹ بات کہی۔ وَاللَّهِ رَبِّنَا ؛ ہمارے پروردگار اللہ کی قسم۔ مَا كُنَّا مُشْرِكِينَ ؛ ہم مشرک تھے ہی نہیں، ہم نے خدا سے شرک کیا ہی نہیں۔ پھر ان کا بس نہ چلا تو اور جھوٹ کہنے لگے۔ اللہ پاک کی قسم، پاک پروردگار کی قسم، ہم نے کبھی شرک کیا ہی نہیں۔

ترجمہ :- پھر ان کی فتنہ پردازی اور چالاکی کچھ نہ چلی مگر یہ کہ انہوں نے کہا کہ اللہ کی ہمارے پروردگار کی قسم (ہم نے کبھی شرک کیا ہی نہیں) ہم مشرک تھے ہی نہیں۔

أَنْظُرْ كَيْفَ كَذَبُوا عَلَىٰ أَنْفُسِهِمْ وَضَلَّ عَنْهُمْ مَا كَانُوا يَفْتَرُونَ ﴿۱۰﴾

اُنْظُرْ؛ دیکھو۔ کَيْفَ؛ کیسا۔ كَذَبُوا؛ جھوٹ کہا۔ عَلَىٰ أَنْفُسِهِمْ؛ اپنے آپ پر، اپنے آپ پر کیسے جھوٹ بولتے ہیں۔ عمر بھر شرک کیا اور اب کہتے ہیں ہم مشرک نہ تھے۔ وَضَلَّ عَنْهُمْ؛ اور ان سے کھو گیا، بے راہ ثابت ہوا، اکارت گیا۔ غلط ثابت ہوا۔ مَا كَانُوا يَفْتَرُونَ؛ جو افترا کرتے تھے، جو جھوٹ کہتے تھے، جو فتنہ پردازی کرتے تھے۔

ترجمہ:- دیکھو یہ اپنے آپ پر کیسا جھوٹ لگا رہے ہیں (شرک کرنا اور پھر اس سے انکار بھی کرنا) یہ ساری افتراء پردازیاں بے راہ اور بے فائدہ نکلیں (انکار کرنے سے پھر کچھ حاصل نہ ہوا)۔

وَمِنْهُمْ مَنْ يَسْتَمِعُ إِلَيْكَ وَجَعَلْنَا عَلَىٰ قُلُوبِهِمْ مَآكِنًا أَنْ يَفْقَهُوهُ وَفِي آذَانِهِمْ وَقْرًا

وَإِنْ يَرَوْا كَلِمًا إِلَيْهِمْ يُؤْمِنُ بِهَا

حَتَّىٰ إِذَا جَاءُوكَ يُجَادِلُونَكَ يَقُولُ الَّذِينَ كَفَرُوا إِنْ هَذَا إِلَّا أَسَاطِيرُ الْأَوَّلِينَ ﴿۱۱﴾

وَمِنْهُمْ؛ اور ان میں سے بعض۔ مَنْ يَسْتَمِعُ إِلَيْكَ؛ جو تمہاری باتیں کان لگا کر سنتے بھی ہیں۔ وَجَعَلْنَا؛ اور ہم نے کر دیا۔ عَلَىٰ قُلُوبِهِمْ؛ ان کے دلوں پر۔ مَآكِنًا؛ پردے۔ جمع كِنٌّ؛ پردہ۔ أَنْ يَفْقَهُوهُ؛ کہ سمجھیں یعنی سمجھنے سے روکنے کے لئے یعنی تفقہ فی الدین نہ حاصل ہونے کے لئے۔ گویا ان کے دلوں پر پردے پڑے ہوئے ہیں۔ جو چیز طبعی اور ناقابل اصلاح ہو جاتی ہے اس کی نسبت خدائے تعالیٰ کی طرف کردی جاتی ہے ورنہ مسبب بلا واسطہ خود ان کی ذات ہے، ان کی حقیقت ہے۔ یاد رکھو کہ خدائے تعالیٰ کے اسماء صفات کی تجلی، اس کی وجود بخشی، اچھی کیونکہ وہ خیر محض ہے۔ مگر ناقص حقیقت پر ایسی تجلی ہوتی ہے کہ ان کا انعکاس ناقص اور برا ہوتا ہے۔

وہی نمایاں ہوتا ہے = جس کی جیسی فطرت ہے (حسرت صدیقی)

خدا کو کیا ملامت کرتے ہو اپنی ناقص طبیعت کو ملامت کرو۔ یہ کیوں؟ اس کے اقتضاء کی وجہ سے ایسا برا انعکاس ہوتا ہے۔ فَقَهُ يَفْقَهُ فَقَهَا بَابِ فَعَّ غُورٌ وَفَكَرْنَا - فَقَهُ يَفْقَهُ فَقَهَا؛ کسی کی طبیعت کا باہم ہونا۔ وَفِي آذَانِهِمْ؛ اور ان کے کانوں میں۔ وَقْرًا؛ بوجھ۔ اونچا سنا، ثقلِ سمع۔ جَعَلْنَا کا مفعول ہے۔ وَإِنْ يَرَوْا؛ اگر یہ دیکھ بھی لیں۔ كَلِمًا إِلَيْهِمْ؛ تمام نشانیوں کو، ہر قسم کی علامت کو، آثار کو۔ لَا يُؤْمِنُونَ بِهَا؛ ان پر کبھی ایمان نہ لائیں گے۔ انہیں کبھی یقین نہ ہوگا۔ حَتَّىٰ إِذَا جَاءُوكَ؛ یہاں تک کہ جب تمہارے پاس آئیں گے تو وہی مرغ کی ایک ٹانگ، وہی ہٹ دھرمی، وہی کج بخشی۔ يُجَادِلُونَكَ؛ تم سے جھگڑیں گے، جنگ و جدل کریں گے۔ مُجَادِلَةٌ وَجِدَالٌ کریں گے۔ وہی لڑائی، وہی جھگڑا۔ يَقُولُ؛ کہیں گے۔ الَّذِينَ كَفَرُوا؛ وہ لوگ جنہوں نے کفر کیا۔ منکرین، جن کے دلوں میں کفر بھرا ہے۔ إِنْ هَذَا؛ نہیں ہے یہ۔ إِلَّا؛ مگر۔ أَسَاطِيرُ

الْأَوَّلِينَ؛ پرانی کہانیاں۔ اُسْطُورَةٌ؛ کی جمع ہے، قصہ، کہانی، داستان، اسٹوری (STORY) ہسٹری (HISTORY) سطر، لکھنا۔ مسطور، مکتوب۔ اَسَاطِيرُ الْأَوَّلِينَ؛ پرانی داستانیں۔ نئی بات کیا ہے؟ وہی اگلے لکھے ہوئے قصے کہانیاں۔ ترجمہ:- اور ان میں بعض ایسے بھی ہیں جو تمہاری باتوں کو کان لگا کر سنتے بھی ہیں (مگر کیا حاصل!) سمجھنے کے متعلق ان کے دلوں پر پردے پڑے ہوئے ہیں (لہذا وہ کچھ نہیں سنتے) ان کے کانوں میں بوجھ ہے (سنتے بھی ہیں تو بہت کم کہ کفر و شرک ان پر ایسا چھا گیا ہے) کہ دنیا بھر کی آیتیں اور نشانیاں دیکھ بھی جائیں تو ان پر ہرگز ایمان نہ لائیں گے۔ لہذا وہ جب تمہارے پاس آتے ہیں تو پھر وہی لڑنا جھگڑنا (کٹ جتی اور کج بحشی کرنا) یہ منکرین کہیں گے، کہ یہ تو نری کہانیاں ہیں پرانی داستانیں ہیں (سنتے سنتے ہمارے کان تو بہرے ہو گئے)۔

وَهُمْ يَنْهَوْنَ عَنْهُ وَيَنْتَوْنَ عَنْهُ وَإِنْ يُهْلِكُونَ إِلَّا أَنْفُسَهُمْ وَمَا يَشْعُرُونَ ﴿۳۷﴾

وَهُمْ؛ اور وہ۔ يَنْهَوْنَ؛ دوسروں کو منع کرتے ہیں، نہیں کرتے ہیں، روکتے ہیں۔ عَنْهُ؛ اس سے، تعلیم نبوی اور اسلام و قرآن سے۔ وَيَنْتَوْنَ عَنْهُ؛ اور دور بھاگتے ہیں، اس سے روگردانی کرتے ہیں۔ نَأَى يَنْأَى نَأْيًا؛ اعراض کرنا، دور رہنا۔ یہ نہ خود ایمان لاتے ہیں نہ دوسروں کو ایمان لانے دیتے ہیں۔ وَإِنْ يُهْلِكُونَ؛ اور یہ ہلاک نہیں کرتے، تباہ نہیں کرتے۔ إِلَّا أَنْفُسَهُمْ؛ مگر اپنے آپ کو۔ وَمَا يَشْعُرُونَ؛ اور ان کو اس کا شعور نہیں، کچھ نہیں سمجھتے، محسوس نہیں کرتے۔ ترجمہ:- وہ اس سے (تعلیم نبوی اور اسلام و قرآن سے) دوسروں کو روکتے ہیں اور (خود بھی) دور بھاگتے ہیں۔ (مگر اس کا نتیجہ کیا ہے؟) یہ اپنے آپ ہی کو تباہ کرتے ہیں، ہلاک کرتے ہیں مگر اس کا ان کو شعور تک نہیں، (ادراک نہیں)۔

ان خانہ خرابوں کا قیامت میں کیا حال ہوگا:

وَلَوْ تَرَىٰ إِذْ وَقَفُوا عَلَى النَّارِ فَقَالُوا يَا لَيْتَنَا نُرَدُّ وَلَا نَكَدُ بِآيَاتِ رَبِّنَا

وَنَكُونُ مِنَ الْمُؤْمِنِينَ ﴿۳۸﴾

وَلَوْ تَرَىٰ؛ اور کاش تم بھی دیکھتے۔ إِذْ وَقَفُوا؛ جب کہ وہ کھڑے کیے گئے ہیں۔ وَقَفَ، يَقِفُ، وَقَفًا؛ ٹھہرنا۔ وَقُوفًا؛ ٹھہرانا۔ عَلَى النَّارِ؛ آگ کے کنارے، دوزخ کے پاس۔ ان بد نصیبوں کو اس وقت کچھ عقل آئے گی اور کہہ اٹھیں گے۔ فَقَالُوا؛ پھر کہیں گے۔ يَلَيْتَنَا؛ کاش ہم۔ نُرَدُّ؛ دنیا میں پھر لوٹائے جائیں۔ اور ہم کو دوبارہ آنے کا موقع ملے۔

وَلَا تُكْذِبْ؛ اور ہم تکذیب نہ کریں، نہ جھٹلائیں۔ بَايْتِ رَبِّنَا؛ ہمارے رب کی آیتوں کو۔ وَنَكُونُ؛ اور ہم ہو جائیں۔
 نَكْذِبْ اور نَكُونُ، دونوں کا جواب ہیں اس لئے منصوب ہیں۔ مِنَ الْمُؤْمِنِينَ؛ مومنوں میں سے، ایمانداروں میں سے۔
 ترجمہ:- اور (اے مخاطب) کاش تو بھی دیکھ لیتا جب کہ وہ دوزخ کے پاس کھڑے کئے گئے ہیں (یا اگر دیکھ لیتا
 تو بڑا خوفناک منظر دیکھتا کہ منکرین بے قرار ہیں اور اپنی غلطیوں پر نادم ہیں) اور کہتے ہیں کاش ہم (دنیا میں)
 پھر بھیجے جاتے اور ہمارے رب کی آیتوں کی تکذیب نہ کرتے (اور ان کو نہ جھٹلاتے) اور ہم مومنین
 میں سے ہوتے (تو ہماری ایسی تباہی نہ ہوتی، اس طرح سخت عذاب نہ ہوتا)۔

بَلْ بَدَأَ لَهُمْ مَا كَانُوا يُخْفُونَ مِنْ قَبْلُ وَلَوْ رُدُّوا لَعَادُوا لِمَا نُهُوا عَنْهُ وَإِنَّهُمْ لَكَاذِبُونَ ﴿۳۸﴾

بَلْ بَدَأَ لَهُمْ؛ بلکہ ان پر ظاہر ہو گیا۔ مَا كَانُوا يُخْفُونَ؛ جو تھے۔ يُخْفُونَ؛ مخفی رکھتے، چھپاتے۔ مِنْ قَبْلُ؛ اس سے پہلے۔
 یعنی ان پر اس کی برائی کھل گئی۔ مگر حُبِ دُنْيَا ایسی بری بلا ہے اور دلکشی رکھتی ہے کہ وَلَوْ رُدُّوا؛ اور اگر واپس بھیجے جائیں
 اور دوبارہ دنیا میں آئیں۔ لَعَادُوا؛ البتہ عود کریں گے، دوبارہ پھر کریں گے۔ لِمَا نُهُوا عَنْهُ؛ اس چیز کو کہ جس سے ان کو
 نہی کی گئی تھی، ممانعت کی گئی تھی، روکا گیا تھا۔ وَإِنَّهُمْ؛ اور بے شک وہ، یقیناً وہ لوگ۔ لَكَاذِبُونَ؛ البتہ جھوٹے ہیں،
 کذاب ہیں۔

ترجمہ:- بلکہ جو کچھ یہ چھپایا کرتے تھے (دل کا مرض، طبیعت کی کمزوری) اس سے پہلے، وہ سب ظاہر ہو گئی۔
 (اس سے بچنے کے لیے اظہارِ ندامت کر رہے ہیں) اگر یہ (دنیا کی طرف) لوٹائے بھی جائیں تو (ان کی
 غفلت و رزی کا تقاضا ہے کہ) اسی بات پر پڑ جائیں جس سے انھیں روکا گیا تھا اور یہ بے شک
 (اظہارِ ندامت میں) جھوٹے ہیں۔

حشر و نشر کا نہ ماننا، مرکر اٹھنے کا یقین نہ رکھنا، خدا کی باز پرس کو نہ ماننا، ساری تباہ کاری کی اصل ہے، بد اعمالیوں کی
 جڑ ہے، وہ کہتے ہیں:

وَقَالُوا إِنَّا هِيَ إِلَّا هِيَ؛ نَحْنُ بِمَبْعُوثِينَ ﴿۳۹﴾

وَقَالُوا؛ اور وہ کہتے ہیں۔ إِنَّا هِيَ؛ نہیں ہے یہ۔ إِلَّا؛ مگر۔ حَيَاتِنَا الدُّنْيَا؛ ہماری دنیا کی زندگی، یعنی جو کچھ ہے
 بس دنیا ہے۔ وَمَا نَحْنُ؛ اور ہم نہیں ہیں۔ بِمَبْعُوثِينَ؛ مرنے کے بعد اٹھائے جانے والے۔ بَعَثَ؛ قبروں سے مردوں کا
 نکالا جانا۔ بَعَثَ؛ بھیجا، پیغمبر مبعوث ہوا (بھیجا گیا)۔

ترجمہ:- اور وہ کہتے ہیں کہ ہماری تو یہی صرف دنیا کی زندگی ہے اور مرنے کے بعد ہم اٹھائے نہ جائیں گے۔

ان منکرین حشر و نشر کا کیا حال ہوگا جب ان سے سوال ہوگا۔

وَلَوْ تَرَىٰ إِذْ وَقَفُوا عَلَىٰ رَبِّهِمْ قَالَ أَلَيْسَ هَذَا بِالْحَقِّ قَالُوا بَلَىٰ وَرَبِّنَا

قَالَ فَذُوقُوا الْعَذَابَ بِمَا كُنْتُمْ تَكْفُرُونَ ﴿٦﴾

وَلَوْ تَرَىٰ؛ اور اے مخاطب کاش تو بھی اس منظر کو دیکھتا، اور اگر تو اس حال کو دیکھتا تو نہایت خوفناک پاتا۔ إِذْ وَقَفُوا؛ جب کہ وہ ٹھہرائے گئے ہیں، کھڑے کیے گئے ہیں۔ عَلَىٰ رَبِّهِمْ؛ اپنے رب کے سامنے۔ جب وہ دربارِ خداوندی میں حاضر کئے جائیں گے۔ قَالَ؛ تو اللہ ذوالجلال پوچھے گا۔ أَلَيْسَ؛ کیا نہیں ہے؟ هَذَا؛ یہ، یعنی مر کر اٹھنا۔ بِالْحَقِّ؛ برحق، سچ۔ انکار کی کوئی صورت نہیں۔ قَالُوا؛ اقرار کریں گے، کہیں گے۔ بَلَىٰ؛ کیوں نہیں، بے شک یہ حق ہے۔ وَرَبِّنَا؛ ہمارے رب کی قسم۔ قَالَ؛ خدائے تعالیٰ فرمائے گا۔ فَذُوقُوا الْعَذَابَ؛ اب عذاب کو چکھو، عذاب کے مزے لوٹو۔ بِمَا كُنْتُمْ تَكْفُرُونَ؛ یہ سب اس کفر کے کہ تم کرتے تھے، اپنے کفر کی وجہ سے۔

ترجمہ:- اور (اے مخاطب) تو بھی دیکھ لیتا کہ یہ (منکرین) دربارِ الہی میں حاضر کئے گئے ہیں وہ پوچھ رہا ہے کیا مر کر اٹھنا برحق نہ تھا؟ اور وہ عرض کر رہے ہیں جی! کیوں نہیں ہمارے پاک پروردگار کی قسم وہ فرمائے گا اپنے کفر کی وجہ سے اب عذاب کے مزے لوٹو۔

صاحبو! دین و دنیا دونوں کی تباہی کا سب سے بڑا باعث کیا ہے؟ ہمارے خیال میں موت کو بھول جانا، خدا کی باز پرس سے غافل رہنا۔ ہر چیز کا ایک سبب ہوتا ہے، ایک علت ہوتی ہے، اُس سے غرض ہوتی ہے۔ کیا دنیا میں جو کچھ ہیں سب کام کے ہیں؟ اور بے کار ہیں تو ایک ہم۔ حالانکہ اشرف المخلوقات ہونے کے مدعی بھی ہیں۔ خدا نے سب کو تمہارے لئے پیدا کیا اور تم کو اپنے لئے۔ تم بے کار نہیں ہو، تمہارے ذمہ بھی کام ہیں۔ تم بڑے ہو تو تمہارے پیدا کرنے کے اغراض و مقاصد بھی بڑے ہی ہیں۔ تمہارے بھی فرائض ہیں۔ تمہارے ذمہ بھی واجبات ہیں۔ اُن کے متعلق تم سے سوال کیا جائے گا۔ عمر بھر خدا کی مرضی کے خلاف کام کرتے رہے تو خدا کو کیا منہ دکھاؤ گے؟ اور اس کو کیا جواب دو گے؟ رعایا، حاکم کی خلاف ورزی کرتی ہے تو اس کو سزا دی جاتی ہے، اولاد شرارت کرتی ہے تو ان کو تنبیہ کی جاتی ہے۔ تم خدا کے خلاف کرتے جاؤ گے اور یہ سمجھو گے کہ نہ کوئی تمہارا نگران کار ہے، نہ مر کر اٹھنا ہے، نہ خدا کے سامنے جواب دہی کرنا ہے۔ مرنا حق ہے، جنت حق ہے، دوزخ حق ہے۔ دنیا کی سزائیں، حاکموں کی عقوبتیں چند روزہ ہیں۔ مگر خدا کی سزائیں سخت ہیں، دراز ہیں۔ اُن سے بچانے والا کوئی نہیں۔ خدا ہی بچائے تو بچ سکتے ہیں۔ کب تک خوابِ غفلت میں سوتے پڑے رہو گے۔ اُٹھو، بیدار ہو اور خدا کی بندگی کے لیے تیار ہو جاؤ۔

ذرا سوچو، تم نہایت ضعیف اور ناتوان ہو اور خدا نہایت قوی اور زبردست ہے۔ خدائے جل جلالہ کی مخالفت چھوڑو اور اس اَرْحَمُ الرَّاحِمِينَ کی چادرِ رحمت کو اوڑھ لو۔ پھر تو تمہاری دنیا بھی اچھی اور آخرت بھی اچھی۔ ورنہ پچھتاؤ گے۔ کفِ افسوس ملو گے اور حاصل کچھ نہ ہوگا۔ اللہ توفیق نیک کو ہمارا رفیق بنائے اور توبۃ النصوح سے ہم کو سرفراز کرے اور ہم کو اپنے فضل و کرم کے زیر سایہ رکھے۔ آمین۔

قَدْ خَسِرَ الَّذِينَ كَذَّبُوا بِلِقَاءِ اللَّهِ حَتَّىٰ إِذَا جَاءَ تَهُمُ السَّاعَةُ بَغْتَةً قَالُوا يَحْسِرْتُنَا عَلَىٰ مَا فَرَطْنَا فِيهَا

وَهُمْ يَحْمِلُونَ أَوْزَارَهُمْ عَلَىٰ ظُهُورِهِمْ إِلَّا سَاءَ مَا يَزُرُونَ ﴿۳۰﴾

قَدْ خَسِرَ؛ یقیناً خسارے میں پڑے ہیں، نقصان میں ہیں۔ اَلَّذِينَ كَذَّبُوا؛ جنہوں نے تکذیب کی جھٹلایا، نہ مانا۔ بِلِقَاءِ اللَّهِ؛ اللہ کی ملاقات کو، دربارِ الہی میں جانے کو۔ انہوں نے خدا کے پاس حاضری سے انکار کیا وہ تو بڑے گھائے میں ہیں۔ حَتَّىٰ إِذَا؛ یہاں تک کہ جب۔ جَاءَ تَهُمُ؛ ان کے پاس آجائے۔ السَّاعَةُ؛ معین گھڑی، وقت مقررہ۔ موت کی گھڑی، قیامت کا دن۔ بَغْتَةً؛ یکایک، ناگہانی طور سے۔ قَالُوا؛ کہہ انھیں گے۔ يَحْسِرْتُنَا؛ اے ہماری حسرت، افسوس۔ عَلَىٰ مَا فَرَطْنَا فِيهَا؛ اس چیز پر کہ ہم نے کوتاہی کی، تقصیر کی۔ کرنے کا کام نہیں کیا۔ وَهُمْ يَحْمِلُونَ؛ اور وہ اٹھائے ہوئے ہیں۔ أَوْزَارَهُمْ؛ اپنے بوجھوں کو، اپنے گناہوں کو۔ عَلَىٰ ظُهُورِهِمْ؛ اپنی پیٹھوں پر، پشتوں پر۔ إِلَّا؛ ہاں۔ سَاءَ؛ برا ہے۔ سُوءٌ؛ برائی۔ مَا يَزُرُونَ؛ جو وہ اٹھاتے ہیں، لاوتے ہیں۔

ترجمہ:- یقیناً یہ لوگ بڑے نقصان اور خسارے میں پڑے ہیں، جنہوں نے خدا سے ملنے کو نہ مانا (اس کی تکذیب کی)، یہاں تک کہ جب آنے والی گھڑی دفعتاً آجائے گی (یعنی مرنے کا وقت آجائے گا یا قیامت آجائے گی) تو اس وقت کہیں گے افسوس صد افسوس! ہماری اُن کوتاہیوں پر جو ہم نے کیں (اور اس تقصیر پر جو ہم سے صادر ہوئی۔ اس وقت ان کا کیا حال ہوگا) وہ اس وقت اپنے گناہوں کی گھڑی اپنی پیٹھوں پر لادے ہوئے ہوں گے۔ سو کیا ہی برا (بوجھ ہے، گناہوں کا پستارہ) ہے جو یہ اپنی پیٹھوں پر لاد رہے ہیں۔

وَمَا الْحَيَاةُ الدُّنْيَا إِلَّا لَعِبٌ وَلَهْوٌ وَلَلْآخِرَةُ خَيْرٌ لِّلَّذِينَ يَتَّقُونَ أَفَلَا تَعْقِلُونَ ﴿۳۱﴾

وَمَا الْحَيَاةُ الدُّنْيَا؛ اور نہیں ہے دنیا کی زندگی۔ إِلَّا لَعِبٌ؛ مگر کھیل، عارضی خوشی، تھوڑی دیر کی دل لگی۔ وَلَهْوٌ؛ بے فائدہ وقت گزاری، بے کار کاموں میں وقت گزاری، بے کار کاموں میں مشغولی۔ دُنْيَا ہمہ چیچ و کارِ دُنْيَا ہمہ چیچ۔ وَلَلْآخِرَةُ؛ اور البتہ پچھلا گھر، آخرت کا مقام۔ خَيْرٌ؛ اچھا ہے، بہتر ہے۔ لِّلَّذِينَ؛ اُن لوگوں کے لئے جو۔ يَتَّقُونَ؛ خدا سے ڈرتے ہیں، پرہیزگاری کرتے ہیں، تقویٰ اختیار کرتے ہیں۔ أَفَلَا تَعْقِلُونَ؛ کیا تم اتنی بات بھی نہیں سمجھتے۔

ترجمہ:- اور دنیا کی زندگی (کھیل تماشہ ہی ہے) لہو ولہب ہی ہے (بے کار کاموں میں مشغولی ہے) اور آخرت کا مقام خدا ترسوں کے لئے بہتر ہے۔ کیا تم اتنا بھی نہیں سمجھتے۔

غفلت کا پردہ آنکھوں پر پڑا ہے، باکار و بے کار کی تمیز نہیں، لہو و لعب میں عمر ہے کہ گزری چلی جا رہی ہے اور لوگ ہیں کہ اس کو سمجھتے تک نہیں۔

قَدْ نَعْلَمُ إِنَّهُ لَيَحْزُنُكَ الَّذِي يَقُولُونَ فَإِنَّهُمْ لَا يُكَذِّبُونَكَ

وَلَكِنَّ الظَّالِمِينَ بَيَاتِ اللَّهِ يَبْحَدُونَ ﴿۳۶﴾

قَدْ نَعْلَمُ؛ ہم جانتے ہیں، ہم خوب سمجھتے ہیں۔ إِنَّهُ؛ کہ بے شک وہ۔ عَلِمَ کے بعد عام طور سے بافتح یعنی اَنَّ آتا ہے۔ مگر خبر پر جب لام آتا ہے تو اَنَّ اِنَّ ہوتا ہے۔ لَيَحْزُنُكَ؛ البتہ تم کو حزن و ملال میں ڈالتا ہے، تم کو غمگین کرتا ہے۔ الَّذِي يَقُولُونَ؛ ان کا یہ کہنا۔ تم کو ان لوگوں کی باتوں سے حزن و ملال ضرور ہوتا ہے۔ فَإِنَّهُمْ لَا يُكَذِّبُونَكَ؛ پھر وہ بے شک تمہاری تکذیب نہیں کرتے۔ تم کو نہیں جھٹلاتے۔ کڑ سے کڑ منکر بھی تم کو سچا اور صادق اور امین کہتا ہے۔ وَلَكِنَّ الظَّالِمِينَ؛ مگر یہ ظالم، یہ سیاہ دل، یہ اپنا نقصان آپ کرنے والے۔ بَيَاتِ اللَّهِ؛ خدا کی آیتوں سے۔ يَبْحَدُونَ؛ انکار کرتے ہیں، ہٹ دھرمی کرتے ہیں۔

ترجمہ :- (اے پیغمبر!) ہم خوب سمجھتے ہیں کہ ان کی باتوں سے تم کو رنج ہوتا ہے (کیونکہ وہ تم کو جھٹلاتے ہیں) مگر یہ ظالم تمہیں نہیں جھٹلاتے بلکہ خدا کی نشانیوں کو جھٹلاتے ہیں (تم سچے، تمہاری تعلیم سچی، تمہارا جھٹلانا خدا کا جھٹلانا ہے۔ اس کی آیتوں سے ہٹ دھرمی کرنا ہے)۔

پیارے پیغمبر! ان ظالموں کی ہٹ دھرمیوں سے دل گرفتہ نہ ہو، ہمیشہ سے حق پرستوں کے مقابل ناحق پرست کھڑے ہی رہتے ہیں۔

وَلَقَدْ كَذَّبْتَ مِنْ قَبْلِكَ فَصَبْرُوا عَلٰی مَا كُذِّبُوا وَأَوْدُوا حَتَّىٰ أَنتَهُمْ نَصْرُنَا

وَلَا مُبَدِّلَ لِكَلِمَاتِ اللَّهِ وَلَقَدْ جَاءَكَ مِنْ نَّبَأِ الْمُرْسَلِينَ ﴿۳۷﴾

وَلَقَدْ كُذِّبْتَ؛ اور بے شک جھٹلائے گئے، البتہ تکذیب کی گئی۔ لام مکسور کے معنی واسطے اور لام مفتوح کے معنی بے شک، بہ تحقیق، البتہ، ضرور۔ لام مفتوح تاکید کے واسطے آتا ہے۔ رُسُلٌ؛ پیغمبر، جمع رَسُولٌ۔ مِنْ قَبْلِكَ؛ تم سے قبل، تم سے پہلے۔ پیغمبروں کا جھٹلانا کوئی نئی بات نہیں، تم سے پہلے بھی پیغمبر جھٹلائے گئے ہیں۔ لوگوں نے ان کو نہیں مانا۔ جھوٹا سمجھا۔ پھر اے پیغمبر! ان کے نہ ماننے سے تم کیوں رنج کرتے ہو۔ فَصَبْرُوا؛ پھر ان پیغمبروں نے صبر کیا، برداشت کر لیا۔ عَلٰی مَا كُذِّبُوا؛ مآ مصدری ہے۔ ان کے جھوٹا کہنے کو۔ وَأَوْدُوا؛ ان کی ایذا دہی کو، اور اس پر کہ وہ ایذا دیئے گئے۔ حَتَّىٰ أَنتَهُمْ؛ یہاں تک کہ ان کے پاس آگئی۔ نَصْرُنَا؛ ہماری فتح و نصرت۔ وَلَا مُبَدِّلَ؛ اور کوئی بدلنے والا نہیں ہے۔ لِكَلِمَاتِ اللَّهِ؛ اللہ کی باتوں کو، اس کے قوانین قدرت کو۔ خدا کے قوانین اس طرح جاری ہیں کہ پیغمبر ہدایت کرتے ہیں،

بعض مانتے ہیں، بعض نہیں مانتے۔ ہر ایک اپنی فطرت کو ظاہر کرتا ہے۔ آخر میں کامیابی اور فتح مندی پیغمبروں اور حق پرستوں ہی کو ہوتی ہے۔ وَلَقَدْ جَاءَكَ؛ اور تمہارے پاس تو آچکے ہیں۔ مِنْ نَبَاِ الْمُرْسَلِينَ؛ پیغمبروں کے کچھ اخبار، کچھ واقعات۔ پیغمبروں کی خبروں سے۔ پس اے پیغمبر! تم دل بھاری نہ کرو، رنج و غم نہ کرو۔ تم جوشِ تبلیغ میں چاہتے ہو کہ ساری دنیا مسلمان ہو جائے، سب ہدایت پرست ہو جائیں۔ یہ کلمات اللہ اور نوا میں الہی کے خلاف ہے۔

ترجمہ :- اور (اے پیغمبر!) تم سے پہلے اور پیغمبروں کی تکذیب کی گئی (ان کو نہ مانا گیا) اور انہوں نے ان کے جھٹلانے اور ایذا دہی کو برداشت کر لیا (اس پر صبر کیا) یہاں تک ہمارے پاس سے ان کو فتح و نصرت آ پہنچی۔ خدا کی باتوں کو کوئی بدل نہیں سکتا اور تم کو تو پیغمبروں کے کچھ حالات پہنچ ہی چکے ہیں۔

وَإِنْ كَانَ كِبْرُ عَلَيْكُمْ إِعْرَاضُهُمْ فَإِنِ اسْتَطَعْتُمْ أَن تَبْتَغُوا نَفَقًا

فِي الْأَرْضِ أَوْ سُلَّمًا فِي السَّمَاءِ فَاتَّبِعْتُم بِآيَةٍ وَلَوْ شَاءَ اللَّهُ لَجَمَعْتُم

عَلَى الْهُدَىٰ فَلَا تَكُونُوا مِنَ الْجَاهِلِينَ ﴿۳۵﴾

وَإِنْ كَانَ؛ اور اگر یہ ہوا ہے۔ كِبْرَ عَلَيْكُمْ؛ تم کو برا معلوم ہوا، تم پر شاق گزرا۔ تم پر گراں گزرا۔ إِعْرَاضُهُمْ؛ ان کا اعراض کرنا۔ ان کا روگردانی کرنا، ان کا منہ پھیر لینا اور نہ ماننا۔ فَإِنِ اسْتَطَعْتُمْ؛ پھر اگر تم سے ہو سکتا ہے۔ اگر تم کو استطاعت ہے، طاقت ہے۔ أَن تَبْتَغُوا؛ کہ تم چاہو، ڈھونڈ نکالو۔ نَفَقًا؛ سرنگ، سوراخ۔ فِي الْأَرْضِ؛ زمین میں۔ أَوْ سُلَّمًا؛ یا سیڑھی۔ مادہ سَلَمَ ہے۔ کیونکہ سیڑھی کے ذریعہ آدمی بلند مقام پر پہنچ جاتا ہے۔ فِي السَّمَاءِ؛ آسمان میں۔ یعنی تحت الثریٰ تک زیر زمین پہنچ جاؤ یا بالائے زمین، آسمان تک پہنچ جاؤ۔ فَاتَّبِعْتُم بِآيَةٍ؛ پھر ان کے پاس بڑی نشانی لاؤ۔ یہ مانے ہیں نہ مانیں گے، ان میں ہدایت قبول کرنے کی قابلیت ہی نہیں۔ وَلَوْ شَاءَ اللَّهُ؛ خدا چاہتا تو۔ لَجَمَعْتُم؛ ان کو جمع کرتا۔ عَلَى الْهُدَىٰ؛ ہدایت پر۔ (مگر خدا حکیم ہے)۔

دیتا ہے ہر اک کو حکیم ÷ جس میں جتنی لیاقت ہے (حسرت صدیقی)

خدائے تعالیٰ ہاتھی کو سونڈ دیتا ہے نہ کہ گھوڑے کو، کبوتر کو پر دیتا ہے نہ کہ بلی کو۔ دل میں خباثت بھری ہے تو لاکھ معجزے بتاؤ یہ انکار ہی کریں گے، یہ روز ایک تازہ معجزہ طلب کریں گے۔ فَلَا تَكُونُوا؛ پھر (اے مخاطب!) تم نہ ہو جاؤ، نہ بنو۔ مِنَ الْجَاهِلِينَ؛ جاہلوں میں سے۔ تم ہرگز نادان نہ بنو۔ اور ان کی فطرت کے خلاف ہدایت کی اُمید نہ رکھو، ہدایت طلب نہ کرو۔ ترجمہ :- اگر تم پر ان کا اعراض (ان کی بے التفاتی) شاق گزر رہی ہے پھر اگر تم سے ہو سکے تو زمین میں ایک سرنگ یا آسمان تک ایک سیڑھی تلاش کر کے نکالو اور ان کے سامنے (بڑی سے بڑی نشانی) بڑے سے بڑا معجزہ دکھاؤ (یہ ہٹ دھرم نہ مانے ہیں نہ مانیں گے۔ اگر ان میں ہدایت کی قابلیت ہوتی) اور

اگر خدا چاہتا تو ان کو ہدایت پر جمع کر دیتا (اور وہ سب مسلمان ہو جاتے۔ مگر خدا تو حکیم ہے جو کرتا ہے حکمت سے کرتا ہے) (اے مخاطب! لوگو!) تم (ان) نادانوں میں سے ہرگز نہ بنو۔

إِنَّمَا يَسْتَجِيبُ الَّذِينَ يَسْمَعُونَ وَالْمَوْتَى يَبْعَثُهُمُ اللَّهُ ثُمَّ إِلَيْهِ يُرْجَعُونَ ﴿۷۰﴾

انما؛ اس کے سوا نہیں، یہی بات ہے۔ یَسْتَجِيبُ؛ مانتے ہیں، قبول کرتے ہیں۔ موافق جواب دیتے ہیں۔ الَّذِينَ يَسْمَعُونَ؛ جو سنتے ہیں، جو قبول کے کانوں سے سنتے ہیں۔ ہم کہتے ہیں۔ ”میں لاکھ کہتا ہوں، چیختا چلاتا ہوں مگر میری کوئی نہیں سنتا، میری کوئی نہیں مانتا“ یعنی قبول وہی کرے گا جو دل لگا کر سنے گا۔ یہ مردہ دل ہیں، کچھ نہیں سنتے۔ وَالْمَوْتَى؛ اور مُرَدَّے۔ يَبْعَثُهُمُ اللَّهُ؛ اللہ ان کو قبروں سے اُٹھائے گا۔ ان مُرَدَّوں کو خدا ہی زندہ کرے تو کرے۔ ان مردہ دلوں کو اللہ ہی ہدایت کرے تو کرے۔ ان کو سمجھانا مردوں کو زندہ کرنے کے برابر ہے۔ اچھا! صحیح بات اس وقت معلوم ہوگی جب کہ ان کی آنکھوں پر سے پردہ اُٹھے گا اور جب۔ ثُمَّ إِلَيْهِ؛ پھر اسی کی طرف۔ يُرْجَعُونَ؛ لوٹائے جائیں گے۔ ان کی واپسی ہوگی، پھر کر آویں گے۔

ترجمہ:- مانتے تو وہی ہیں جو سنتے اور کان رکھتے ہیں (یہ سنتے ہی کب ہیں یہ مردہ دل ہیں) اور (مردوں کو زندہ کرنا خدا ہی کا کام ہے) اللہ ہی مردوں کو جلا سکتا ہے (اور ان مردہ دلوں کو ہدایت کر سکتا ہے) پھر اسی کی طرف یہ سب لوٹائے جائیں گے (اُس وقت حق و باطل ظاہر ہوگا، پیغمبر کے نہ ماننے کی برائی ظاہر ہوگی)۔

وَقَالُوا لَوْلَا نُزِّلَ عَلَيْهِ آيَةٌ مِّن رَّبِّهِ

قُلْ إِنَّ اللَّهَ قَادِرٌ عَلَىٰ أَنْ يُنَزِّلَ آيَةً وَلَٰكِنَّ أَكْثَرَهُمْ لَا يَعْلَمُونَ ﴿۷۱﴾

وَقَالُوا؛ اور (معترضین نے) کہا۔ لَوْلَا نُزِّلَ عَلَيْهِ؛ ان پر کیوں نہیں اتاری گئی، نازل کی گئی۔ آيَةٌ مِّن رَّبِّهِ؛ ان کے رب کے پاس سے کوئی بڑی نشانی، کوئی بڑی آیت۔ قُلْ؛ تم کہو۔ إِنَّ اللَّهَ قَادِرٌ؛ کہ اللہ قادر ہے، کر سکتا ہے۔ اس کو اس بات کی قدرت ہے۔ عَلَىٰ أَنْ يُنَزِّلَ آيَةً؛ کہ کوئی بڑی آیت اتارے۔ کوئی بڑی نشانی ظاہر کرے۔ وَلَٰكِنَّ أَكْثَرَهُمْ؛ مگر ان کے اکثر۔ لَا يَعْلَمُونَ؛ نہیں جانتے۔ موقع بے موقع کو نہیں سمجھتے، اقتضائے محل سے واقف ہی نہیں۔

ترجمہ:- اور (ان معترضین نے) کہا، کیوں ان پر ان کے رب کی طرف سے بڑی آیت نہیں اتاری گئی (حالانکہ ایک آیت کے بعد دوسری آیت اتاری جا رہی ہے مگر ان کی فرمائش کا سلسلہ کہیں ختم ہی نہیں ہوتا)۔ تم کہو اللہ ایک اور نشانی کے ظاہر کرنے پر قادر ہے (وہ ایک اور آیت بھی اتار سکتا ہے) مگر ان میں سے اکثر نادان ہیں (ان کو یقین ہی نہیں ہوتا)۔

وَمَا مِنْ دَابَّةٍ فِي الْأَرْضِ وَلَا طَيْرٍ يَطِيرُ بِجَنَاحَيْهِ إِلَّا أُمَّةٌ مِمَّا لَكُمْ

مَا فَرَّطْنَا فِي الْكِتَابِ مِنْ شَيْءٍ ثُمَّ إِلَىٰ رَبِّهِمْ يُحْشَرُونَ ﴿۳۸﴾

وَمَا مِنْ دَابَّةٍ ؛ اور نہیں ہے کوئی چلنے والا - ذَبَّ ، يَدَبُ ، دَبًّا وَدَبِيئًا ؛ چلنا ، رینگنا - دَابَّةٌ ؛ جانور - فِي الْأَرْضِ ؛ زمین میں - کوئی زمین پر چلنے والا نہیں ہے - وَلَا طَيْرٍ ؛ اور نہ کوئی پرندہ ، کوئی اڑنے والا - يَطِيرُ ؛ اڑتا ہے - بِجَنَاحَيْهِ ؛ اپنے دونوں پروں سے ، بازوؤں سے - إِلَّا أُمَّةٌ ؛ مگر جماعتیں - أُمَّةٌ کی جمع ہے - أُمَّةٌ لَكُمْ ؛ تمہاری ہی جیسی - ہم نے ان کی ضروریات ان کو دیں اور تم کو تمہاری ضروریات دے رہے ہیں اور دیں گے - مَا فَرَّطْنَا ؛ ہم نے کوتاہی نہیں کی - تَفَرِّطُ ؛ ضرورت سے کمی کرنا - إِفْرَاطٌ ؛ ضرورت سے زیادتی کرنا - فِي الْكِتَابِ ؛ کتاب میں ، صحیفہ فطرت میں - مِنْ شَيْءٍ ؛ کچھ ، کسی چیز کی - ثُمَّ إِلَىٰ رَبِّهِمْ ؛ پھر وہ اپنے رب کی طرف - يُحْشَرُونَ ؛ حشر کئے جائیں گے ، جمع کئے جائیں گے - مرنے کے بعد ان کو معلوم ہوگا کہ خدا نے جو کچھ کیا بر محل کیا ، جس کو جو کچھ دیا حسب استحقاق دیا -

ترجمہ :- اور زمین پر چلنے والے جانور اور اپنے دونوں بازوؤں سے اڑنے والے پرندے تمہارے ہی جیسے ہیں (ہم نے انہیں ان کی ضروریات دیں اور تم کو تمہاری ضروریات) - کتاب میں (صحیفہ فطرت میں) جو کچھ ہے اس کے دینے میں کوئی کوتاہی نہیں کی (مگر یہ سب کب کھلے گا؟) جب وہ اپنے رب کی طرف حشر کئے جائیں گے (قیامت ہوگی تو آنکھوں پر سے پردہ اٹھے گا اور صحیح بات سمجھ میں آجائے گی) -

وَالَّذِينَ كَذَّبُوا بِآيَاتِنَا صُمُّوْا وَبُكْمُوْا فِي الظُّلُمٰتِ مَنْ يَشَا اللّٰهُ يُضِلِّهٖ

وَمَنْ يَشَأْ يُجْعَلْهُ عَلَىٰ صِرَاطٍ مُّسْتَقِيْمٍ ﴿۳۹﴾

وَالَّذِينَ ؛ اور جو لوگ ، جنہوں نے - كَذَّبُوا ؛ تکذیب کی ، جھٹلایا ، نہ مانا - بِآيَاتِنَا ؛ ہماری آیتوں کو ، ہماری نشانیوں کو - صُمُّوْا ؛ بہرے ہیں - جمع اصم - وَبُكْمُوْا ؛ اور گونگے ہیں جمع ابکم - فِي الظُّلُمٰتِ ؛ اندھیروں میں پڑے ہوئے ہیں ، انہیں کچھ نظر نہیں آتا - نہ حق بات سنائی دیتی ہے نہ ان کے منہ سے نکلتی ہے ، نہ دکھائی ہی دیتی ہے - یہ خدا کی حکمت ہے - مَنْ يَشَا اللّٰهُ ؛ جس کو خدا چاہے - يُضِلِّهٖ ؛ اس کو گمراہ رہنے دیتا ہے - کیونکہ اس میں ہدایت قبول کرنے کی قابلیت نہ تھی - وَمَنْ يَشَأْ ؛ اور جس کو چاہتا ہے - يَجْعَلْهُ ؛ اس کو کر دیتا ہے - عَلَىٰ صِرَاطٍ مُّسْتَقِيْمٍ ؛ صراطِ مستقیم پر ، راہِ راست پر - کیونکہ اس کی فطرت اچھی تھی ، اس کی طبیعت میں صلاحیت تھی -

ترجمہ :- اور جو ہماری آیتوں کی تکذیب کرتے ہیں (ہماری نشانیوں کو جھٹلاتے ہیں) وہ بہرے اور گونگے ہیں (وہ) اندھیروں میں پڑے ہوئے ہیں۔ خدا جس کو چاہتا ہے گمراہ رہنے دیتا ہے اور جس کو چاہتا ہے راہِ راست پر لاتا ہے۔ (مگر کرتا وہی ہے جو اس کی حکمت کے لائق ہے، وہی قدر بھی ہے حکیم بھی ہے)

قُلْ أَرَأَيْتُمْ إِنْ أَتَاكُمْ عَذَابُ اللَّهِ أَوْ أَتَتْكُمُ السَّاعَةُ أَغَيْرَ اللَّهِ تَدْعُونَ

إِنْ كُنْتُمْ صَادِقِينَ ⑩

قُلْ ؛ تم کہو۔ اَرَأَيْتُمْ ؛ بولو، خبر دو۔ اَرَأَيْتُمْ ؛ کے دو استعمال ہیں (۱) تمہاری کیا رائے ہے؟ تم کیا دیکھ رہے ہو؟ اور اس وقت اس کی پوری گردان ہوگی۔ اَرَأَيْتُمْ ۔ اَرَأَيْتُمْ ۔ اَرَأَيْتُمْ ؛ (۲) دوسرا استعمال یہ ہے۔ اَرَأَيْتُمْ ؛ اور اس کے معنی ہیں، خبر دو، بولو۔ ہر حالت میں اَرَأَيْتُمْ کی ضمائر کا محل اعراب کوئی نہیں۔ ضمائر سے صرف مخاطب کا علم ہوتا ہے کہ وہ واحد ہے، جمع ہے یا تثنیہ ہے، مذکر ہے یا مؤنث ہے۔ جیسا، ذَلِكْ ۔ ذَلِكُمْ ۔ ذَالِكُمْ ؛ غرضیکہ کُمْ ، اَرَأَيْتُمْ کا مفعول نہیں اس کی حالت ایسی ہے، جیسے اسمِ فعل۔ اِنْ اَتَاكُمْ ؛ اگر تمہارے پاس آجائے، تم پر آ پڑے۔ عَذَابُ اللَّهِ ؛ خدا کا عذاب۔ اَوْ اَتَتْكُمْ ؛ یا تمہارے پاس آجائے۔ السَّاعَةُ ؛ وہ گھڑی۔ قیامت کا وقت۔ موت کی ساعت، پریشانی کا وقت۔ اَغْيَرَ اللَّهُ ؛ کیا غیر خدا کو۔ تَدْعُونَ ؛ پکارتے ہو، بلاتے ہو۔ اِنْ كُنْتُمْ صَادِقِينَ ؛ اگر سچے ہو تو بتاؤ۔

ترجمہ :- تم کہہ دو، دیکھو (ذرا بولو تو) اگر تم پر اللہ کا عذاب آ پڑے یا بری گھڑی (یا موت کی ساعت یا قیامت کا وقت) آجائے تو تم اللہ کے سوا کس کو پکارو گے؟ سچے ہو تو بتاؤ۔
(آدمی کو جب پریشانی آتی ہے تو خدا یاد آتا ہے)۔

بَلْ اِيَّاهُ تَدْعُونَ فَيَكْشِفُ مَا تَدْعُونَ اِلَيْهِ اِنْ شَاءَ اِنْ شَاءَ وَتَنْسَوْنَ مَا تُشْرِكُونَ ⑪

بَلْ اِيَّاهُ ؛ بلکہ اسی کو۔ تَدْعُونَ ؛ پکارو گے۔ فَيَكْشِفُ ؛ پس کھول دے گا، دفع کر دے گا۔ مَا تَدْعُونَ اِلَيْهِ ؛ جس کے دور کرنے کے لئے پکارو گے۔ یعنی مصیبت کو، پریشانی کو۔ اِنْ شَاءَ ؛ اگر چاہے۔ وَتَنْسَوْنَ ؛ اور بھول جاؤ گے۔ نِسْيَانٌ ؛ بھول جانا۔ مَا تُشْرِكُونَ ؛ جن کو تم خدا کا شریک کرتے ہو۔

ترجمہ :- بلکہ اسی کو پکارو گے، پھر اگر وہ چاہے تو جس مصیبت کے دفع کرنے کے لئے تم پکار رہے ہو اُس کو دفع کر دے اور جن کو تم خدا کا شریک بناتے تھے اُن کو بھول جاؤ گے۔

جب برا وقت آتا ہے اور چو طرف سے پریشانی آجاتی ہے تو سارے جھوٹے معبودوں کی طرف سے خیال پلٹ جاتا ہے اور خدا کو یاد کرنے لگتے ہیں۔ کلکتہ میں عبدالرحیم نامی ایک دہریہ تھا، مرنے لگا تو اللہ اللہ پکارنے لگا۔ کسی نے

اس سے پوچھا، تم خدا کو مانتے نہ تھے، اب خدا کو کیوں یاد کر رہے ہو؟ اس نے کہا پھر کس کو پکاروں۔ غرضکہ سہارا ہے تو خدا کا، وہی خیر و شر کا مالک ہے، وہی مصیبتوں کا نالنے والا ہے۔

وَلَقَدْ أَرْسَلْنَا إِلَىٰ أُمَمٍ مِّنْ قَبْلِكَ فَآخَذْنَا مِنْهُمُ بِالْبِئْسَاءِ وَالضَّرَّاءِ لَعَلَّهُمْ يَتَضَرَّعُونَ ﴿۴۲﴾

وَلَقَدْ أَرْسَلْنَا؛ اور بے شک ہم نے بھیجا، ارسال کیا۔ إِلَىٰ أُمَمٍ؛ اُمتوں کی طرف۔ مِنْ قَبْلِكَ؛ تجھ سے قبل، تجھ سے پہلے۔ فَآخَذْنَا مِنْهُمُ بِالْبِئْسَاءِ؛ پھر ہم نے ان کو ماخوذ کیا، ان کو پکڑ لیا، ان کو مبتلا کیا۔ بِالْبِئْسَاءِ؛ سختی میں، تنگی میں، تنگدستی میں۔ بَأْسٌ۔ بُؤْسٌ بِأَسَاءٍ؛ سب کے معنی سختی کے ہیں۔ وَالضَّرَّاءِ؛ ضرر میں، تکلیف میں۔ یہ تکلیف ان کو ہم نے کیوں دی؟۔ لَعَلَّهُمْ؛ شاید کہ وہ، تاکہ وہ۔ يَتَضَرَّعُونَ؛ تضرع و زاری کریں، روئیں گڑگڑائیں، اظہارِ عجز و نیاز کریں۔ اپنی بد اعمالیوں سے باز آئیں، توبہ کریں۔

ترجمہ:- اور ہم نے تم سے پہلی اُمتوں کی طرف اپنے پیغمبر بھیجے اور ان کو سختی اور ضرر بھی دیا تاکہ (دربارِ الہی میں) تضرع و زاری کریں (اظہارِ عجز و نیاز کریں، توبہ کریں)۔

اپنی بد اعمالیوں سے باز آئیں۔ گویا کہ یہ تھوڑی سی تکلیف جو پہنچائی گئی، صحتِ روحانی کا انجکشن تھا، کڑوی دوا تھی جو پلائی گئی، تاکہ ان کو صحت و عافیت نصیب ہو۔ مگر ان کی حالت کیسی تھی؟

فَلَوْلَا إِذْ جَاءَهُمْ بَأْسُنَا تَضَرَّعُوا وَلَكِنْ قَسَتْ قُلُوبُهُمْ وَزَيَّنَ لَهُمُ الشَّيْطَانُ مَا كَانُوا يَعْمَلُونَ ﴿۴۳﴾

فَلَوْلَا؛ تو ایسا کیوں نہیں ہوا۔ لَوْلَا اور لَوْ مَا، کلمہ تو بخ ہیں، اظہارِ ناخوشی پر کہے جاتے ہیں، انہوں نے ایسا کیوں نہیں کیا؟ إِذْ جَاءَهُمْ؛ جب کہ ان کے پاس آ گیا۔ بَأْسُنَا؛ ہمارا عذاب، تکلیف۔ تَضَرَّعُوا؛ تضرع و زاری کرتے۔ یعنی تکلیف پہنچی تھی تو کیوں انہوں نے اظہارِ عجز و نیاز نہیں کیا۔ وَلَكِنْ قَسَتْ قُلُوبُهُمْ؛ مگر سخت و درشت ہو گئے۔ قُلُوبُهُمْ؛ ان کے دل۔ وَزَيَّنَ؛ اور زینت دی اور خوشنما کر دکھایا۔ سَوَّارًا۔ لَهُمْ؛ ان کے لئے۔ الشَّيْطَانُ؛ شیطان نے۔ مَا كَانُوا يَعْمَلُونَ؛ ان کاموں کو کہ وہ کرتے تھے، اُن کے اعمال کو۔

ترجمہ:- تو کیوں ایسا نہیں ہوا کہ جب ان کو سختی ہوئی تو (توبہ کرتے) تضرع و زاری کرتے۔ مگر ان کے دل تو سخت ہو گئے ہیں اور شیطان نے ان کی بد اعمالیوں کو ان کے لئے خوشنما بنا کر بتایا ہے۔ وہ جو کچھ کرتے تھے ان کی نگاہ میں اس کو سنوار دیا تھا، آخر یہ سب کب تک؟

فَلْيَأْنَسُوا مَا ذُكِّرُوا بِهِ فَتَحْنَا عَلَيْهِمُ أَبْوَابَ كُلِّ شَيْءٍ ۗ

حَتَّىٰ إِذَا فَرِحُوا بِمَا أُوتُوا أَخَذْنَاهُمْ بَغْتَةً ۖ فَاذَاهُمْ مُبْلِسُونَ ﴿۱۵﴾

فَلَمَّا نَسُوا ؛ جب کہ وہ بھول گئے ۔ نِسْيَانٌ ؛ بھولنا ۔ مَا ذُكِّرُوا بِهِ ؛ وہ جس کی یاد دہانی کی گئی تھی ، جس کی انھیں نصیحت کی گئی تھی ۔ فَتَحْنَا عَلَيْهِمْ ؛ ہم نے ان پر کھول دیے ۔ أَبْوَابَ كُلِّ شَيْءٍ ؛ ہر چیز کے دروازے ۔ اُن کے لئے ہر قسم کی سہولتیں پہنچائی گئیں ۔ عِش وَعَشْرَتِ کے دروازے ان کے سامنے کھول دیئے گئے ۔ حَتَّىٰ إِذَا فَرِحُوا ؛ یہاں تک کہ جب وہ خوش ہو گئے اور فرحت سے پھول گئے ۔ بِمَا أُوتُوا ؛ اس چیز سے کہ انھیں دی گئی تھی ۔ أَخَذْنَاهُمْ ؛ ہم نے انھیں پکڑ لیا ، گرفتار کر لیا ۔ بَغْتَةً ؛ یکا یک ، ناگہاں ۔ فَاذَاهُمْ مُبْلِسُونَ ؛ تو وہ نا امید ہو گئے ۔ اَبْلَسَ الرَّجُلُ ؛ شکستہ دل ہوا ، غمگین ہوا ، رحمت سے مایوس ہوا ۔ لازم بھی آتا ہے اور متعدی بھی ۔ اسی سے ابلیس کا اشتقاق ہے ، کیونکہ وہ رحمتِ الہی سے مایوس ہے ۔

ترجمہ :- جب کہ انھیں جس کی یاد دہانی کی گئی تھی (پند و نصیحت کی گئی تھی) بھول گئے (اور اس پر کوئی دھیان نہیں دیا توجہ نہیں کی) اور ان کے سامنے ہم نے ہر قسم (کی عیش و عشرت) کے دروازے کھول دیے یہاں تک کہ جب وہ خوب خوش ہوئے (اور جو کچھ ان کو دیا گیا تھا ، اس سے مالا مال ہو گئے) تو ہم نے دفعۃً ان کو پکڑ لیا (گرفتار کر لیا) اور وہ اس وقت غمگین اور مایوس تھے ۔

(اب پچھتائے کیا ہووت ہے ÷ جب چڑیاں چک گئیں کھیت)

فَقُطِعَ دَابِرُ الْقَوْمِ الَّذِينَ ظَلَمُوا وَالْحَمْدُ لِلَّهِ رَبِّ الْعَالَمِينَ ﴿۱۶﴾

فَقُطِعَ ؛ پھر کاٹ دی گئی ۔ دَابِرُ الْقَوْمِ ؛ قوم کی جڑ ۔ ذُبُرٌ ؛ پیٹھ ۔ دَابِرٌ ؛ پیچھے رہنے والا ، خواہ زمانہ میں ہو ، خواہ مرتبہ میں ۔ الَّذِينَ ظَلَمُوا ؛ جنھوں نے ظلم کیا ۔ وَالْحَمْدُ لِلَّهِ ؛ اور تعریف ہے تو خدا ہی کی ہے ، سب تعریفوں کا مستحق خدا ہی ہے ۔ رَبِّ الْعَالَمِينَ ؛ تمام جہانوں کا پروردگار ، پالنے والا ۔ جب ظالم لوگ ایسے کام کریں جو اس کی شانِ ربوبیت کے خلاف ہیں تو ان کو جڑ پیڑ سے کاٹ کر پھینک دینا ہی قابلِ تعریف ہے ۔

ترجمہ :- پھر تو ظالم قوم کی جڑ کاٹ دی گئی ۔ اور تعریف کا مستحق تو اللہ ہی ہے جو رب العالمین ہے ۔ (اُس کی ربوبیت کی شان کا تقاضا ہے کہ ایسے لوگوں کا جڑ پیڑ سے قلع قمع کر دے جو دوسرے بندگانِ خدا کو تباہ کرتے ہیں ۔ بے شک تباہ کرنے والوں کو تباہ کرنا قابلِ تعریف ہے ، لائق ستائش ہے) ۔

قُلْ أَرَأَيْتُمْ إِنْ أَخَذَ اللَّهُ سَمْعَكُمْ وَأَبْصَارَكُمْ وَخَتَمَ عَلَىٰ قُلُوبِكُمْ

مَنْ إِلَىٰ غَيْرِ اللَّهِ يَأْتِيكُمْ بِهِ أَنْظَرُ كَيْفَ نَصَرَفُ الْآيَاتِ ثُمَّ هُمْ يَصْدِفُونَ ﴿۱۷﴾

قُلْ ؛ تم کہو۔ اَرَأَيْتُمْ ؛ کیا تم نے دیکھا۔ اس کے متعلق تم کیا رائے رکھتے ہو، ذرا بتادو۔ اِنْ اَخَذَ اللّٰهُ ؛ اگر اللہ لے لے۔ سَمِعَكُمْ ؛ تمہاری سماعت کو، تمہارے کان کو۔ وَاَبْصَارَكُمْ ؛ اور تمہاری بصارتوں کو، تمہاری آنکھوں کو۔ وَخَتَمَ ؛ اور مہر کر دے۔ عَلٰی قُلُوْبِكُمْ ؛ تمہارے دلوں پر۔ مَنْ اِلٰهَ ؛ کون معبود ہے؟ کون خدا ہے؟ غَيْرُ اللّٰهِ ؛ اللہ کے سوا۔ يٰۤاَيُّكُمْ بِهٖ ؛ جو تم کو وہ لادے جس کو خدا نے سمجھ دی ہے وہ صاف جواب دے گا کہ کوئی نہیں ہے۔ اَنْظُرْ ؛ دیکھ! كَيْفَ ؛ کیسا۔ نَصْرَفَ الْاٰيٰتِ ؛ ہم آیتوں اور نشانیوں کو الٹ پلٹ کرتے ہیں۔ یعنی ہم آیتوں کو کس طرح مختلف طور سے ادا کرتے ہیں۔ کس طرح ہم بار بار بیان کرتے ہیں؟ ثُمَّ هُمْ ؛ اس پر بھی وہ۔ يَصْدِفُوْنَ ؛ پھر جاتے ہیں، اعراض کرتے ہیں۔

ترجمہ :- تم کہہ دو! کبھی تم نے اس بات پر غور بھی کیا، اگر اللہ تمہاری سماعت اور بصارت کو لے لے (اور تم کو بہرا اور اندھا بنا دے) اور تمہارے دلوں پر مہر کر دے تو کیا خدا کے سوائے (کوئی دیوتا ہے) کوئی معبود ہے جو اس (مذکور) کو تم کو پھر لادے (تم کو پھر سماعت، بصارت بخش دے، مہر توڑے)۔ دیکھو! ہم کس کس طرح سے اپنی آیتوں کو بیان کرتے ہیں (کہ کسی طرح سمجھ جائیں) مگر وہ ہیں کہ اعراض ہی کرتے ہیں (اور کچھ بھی توجہ نہیں کرتے)۔

قُلْ اَرَأَيْتُمْ اِنْ اَتٰكُمْ عَذَابُ اللّٰهِ بَغْتَةً اَوْ جَهْرَةً هَلْ يُهْلِكُ

اِلَّا الْقَوْمَ الظّٰلِمُوْنَ ﴿۱۷﴾

قُلْ ؛ تم کہو۔ اَرَأَيْتُمْ ؛ ابھی ہم نے بیان کیا کہ اَرَأَيْتُمْ کے معنی ”خبر دو“ کے ہیں۔ واحد، تشبیہ جمع سب کو یہی کلمہ کہا جائے گا۔ كُمْ ؛ کا کوئی محل اعراب نہیں۔ صرف مخاطب کو بتائے گا کہ وہ جمع مذکر ہے۔ ذرا بتا تو دو! اِنْ اَتٰكُمْ ؛ اگر تمہارے پاس آجائے۔ عَذَابُ اللّٰهِ ؛ خدا کا عذاب۔ بَغْتَةً ؛ دفعۃً، اچانک۔ ناگہاں طور سے۔ اَوْ جَهْرَةً ؛ یا کھلم کھلا شور پکار سے۔ ہانکے پکارے سے۔ هَلْ يُهْلِكُ ؛ کیا ہلاک کئے جائیں گے؟ اِلَّا ؛ سوائے۔ الْقَوْمَ الظّٰلِمُوْنَ ؛ استفہام انکاری ہے۔ یعنی ظالموں کے سوائے کوئی ہلاک نہ ہوگا۔

ترجمہ :- تم کہو، ذرا بتا تو دو، اگر تمہارے پاس خدا کا عذاب دفعۃً یا ظاہر بظاہر آجائے تو کیا ظالموں کے سوائے کوئی اور بھی ہلاک ہوگا؟ (ہرگز نہیں، ظالم ہی تباہ ہوں گے)۔

وَمَا نُرْسِلُ الْمُرْسَلِيْنَ اِلَّا مُبَشِّرِيْنَ وَمُنذِرِيْنَ

فَمَنْ اٰمَنَ وَاَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُوْنَ ﴿۱۸﴾

وَمَا نُرْسِلُ؛ ہم نہیں بھیجتے، ارسال نہیں کرتے۔ الْمُرْسَلِينَ؛ رسولوں کو، پیغمبروں کو، فرستادوں کو۔ إِلَّا مُبَشِّرِينَ؛ مگر بشارت دینے والے، خوشی کی خبریں سنانے والے۔ کن کو؟ نیکوں کو۔ وَمُنذِرِينَ؛ اور خوفناک چیزوں سے ڈرانے والے۔ تکلیف دہ چیزوں سے خبردار کرنے والے۔ کن کو؟ بدکاروں کو۔ فَمَنْ آمَنَ؛ پھر جو ایمان لایا۔ وَأَصْلَحَ؛ اور اصلاح کی اور درست کیا۔ کن کو؟ اپنے نفس کو، اپنے اعمال کو۔ مَنْ لَفْظ کے اعتبار سے واحد ہے اور معنی کے اعتبار سے جمع۔ لِهَذَا آمَنَ آمَنَ فَأَصْلَحَ ہے بصیغہ واحد، اور معنی کے لحاظ سے جمع ہے۔ فَلَا خَوْفَ عَلَيْهِمْ؛ ان پر کوئی خوف نہیں، کوئی ڈر نہیں۔ کیونکہ انہوں نے برے کام نہیں کئے تھے۔ وَلَا هُمْ يَحْزَنُونَ؛ اور نہ وہ غمگین ہوں گے۔ اور نہ ان کو حزن و ملال ہوگا کیونکہ ان کے نیک ہونے کی وجہ سے ان کے مقاصد انھیں مل جائیں گے۔ حزن تو اس وقت ہوتا کہ ان کا مقصد ان کے ہاتھ سے نکل جاتا۔

ترجمہ:- اور ہم رسول نہیں بھیجتے مگر بشارت دینے والے (خوش خبری سنانے والے) اور (نقصان دہ اور بری باتوں سے) خبردار کرنے والے۔ پھر جو ایمان لائے اور اپنی اصلاح کر لی (اپنے اعمال درست کئے) تو ان پر کسی قسم کا ڈر خوف ہے، نہ حزن و ملال۔

وَالَّذِينَ كَذَّبُوا بِآيَاتِنَا يَسْتَهْمُ الْعَذَابُ بِمَا كَانُوا يَفْسُقُونَ ﴿۱۰﴾

وَالَّذِينَ؛ اور جن لوگوں نے جھٹلایا، تکذیب کی۔ بِآيَاتِنَا؛ ہماری آیتوں کی۔ يَمَسُّهُمْ الْعَذَابُ؛ ان کو عذاب پہنچے گا، وہ عذاب کے پنبے میں پکڑے جائیں گے۔ (کیوں؟)۔ بِمَا كَانُوا يَفْسُقُونَ؛ ان کی نافرمانی کی وجہ سے، اس وجہ سے کہ وہ فسق و فجور میں مبتلا تھے۔

ترجمہ:- اور جنہوں نے ہماری آیتوں کی تکذیب کی، ان کی نافرمانی (اور فسق و فجور) کی وجہ سے ان پر عذاب آجائے گا۔

قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ

إِن تَتَّبِعُوا إِلَّا مَا يُوْحَىٰ إِلَىٰ قَلْبِ هَلْ يَسْتَوِي الْأَعْمَىٰ وَالْبَصِيرُ أَفَلَا تَتَفَكَّرُونَ ﴿۱۱﴾

قُلْ؛ (پیغمبر!) تم کہہ دو۔ لَا أَقُولُ لَكُمْ؛ میں تم سے نہیں کہتا۔ عِنْدِي؛ میرے پاس۔ خَزَائِنُ اللَّهِ؛ اللہ کے خزانے ہیں۔ یہ اس لئے کہا گیا، جس کو دیکھو طالبِ دنیا، بندہ زر۔ پیغمبر کے پاس پہنچے بھی تو وہی طلبِ مال، وہی حُبِ دولت۔ وَلَا أَعْلَمُ؛ اور مجھے علم نہیں، میں نہیں جانتا۔ الْغَيْبَ؛ غیب کی باتوں کو۔

غیب کی باتوں کو خدا ہی جانتا ہے، غیب کی کنجیاں خدا کے ہی ہاتھ میں ہیں۔ خدا کا علم ذاتی ہے۔ بندوں کو خدا کی تعلیم سے علم حاصل ہوتا ہے، جتنا بتلایا دیکھ لیا۔ بعض غیب کی باتیں خدا سے خاص ہیں، بعض اپنے پیغمبروں کو بتلاتا ہے۔ رسول اللہ ﷺ کو اولین و آخرین کے علم سے سرفراز کیا۔ بعض اپنے خاص بندوں کو بھی غیب کی باتوں کا علم اللہ تعالیٰ عطا فرماتا ہے۔ بہر حال اللہ نے اپنے بندوں کو جتنا علم دیا اتنا علم ہوا۔ جب بندوں کا وجود ہی بالذات نہیں تو ان کی کوئی چیز بالذات ہوگی، اور ان کا علم کہاں سے بالذات ہوگا۔

وَلَا أَقُولُ لَكُمْ؛ اور میں تم سے نہیں کہتا۔ اِنِّیْ مَلَكٌ؛ کہ میں فرشتہ ہوں۔ جس کو دیکھو اصل مقصد سے کوسوں دور، مافوق الفطرت چیزوں کی خواہش، خوارقِ عادت کی فرمائش۔ پیغمبر بھی ہو تو فرشتہ ہو۔ غرض کہ نادانوں میں بڑی جدت پسندی ہے۔ عجائب و غرائب کی طلب۔ پیغمبر ہدایت کرنے کے لئے بھیجا گیا ہے۔ اِنْ اَتَّبِعْ؛ میں اتباع نہیں کرتا، میں پیروی نہیں کرتا۔ اِلَّا؛ مگر۔ مَا يُوحَى؛ جو وحی کی جاوے۔ اِلَیَّ؛ میری طرف۔ میرا کام ہے صرف احکامِ الہی کی اتباع کرنا۔ قُلْ؛ تم کہو۔ هَلْ یَسْتَوِیْ؛ کیا برابر ہو سکتے ہیں۔ اَلْاَعْمٰی؛ اندھا، نابینا۔ وَ اَلْبَصِیْرُ؛ اور دیکھنے والا، بینا، کیا نابینا اور بینا دونوں برابر؟ کیا عالم و جاہل دونوں برابر؟ کیا مسلم و کافر دونوں برابر؟ کیا نیکوکار اور بدکار دونوں برابر؟ اَفَلَا تَتَفَكَّرُوْنَ؛ کیا تم غور و فکر نہیں کرتے، کچھ سوچتے سمجھتے نہیں۔

ترجمہ :- (پیغمبر) تم کہہ دو۔ میں تم سے نہیں کہتا کہ خدا کے خزانے میرے پاس ہیں (جس کو چاہوں دوں گا) نہ میں غیب داں ہوں (کہ بے ضرورت بات بھی پوچھو تو جواب دوں)۔ اور میں یہ بھی نہیں کہتا کہ میں فرشتہ ہوں (بلکہ میں آدمیوں میں سے ہوں، آدمی ہوں) مگر وحیِ الہی کا تابع ہوں (اس کے حکم پر چلتا ہوں) اس کی مرضی کے خلاف ایک لفظ میری زبان سے نہیں نکلتا۔ بدتمیزی بڑی بری چیز ہے)۔ کیا نابینا بینا دونوں برابر ہیں؟ (کیا عالم و جاہل دونوں مساوی ہیں)۔ کچھ تو سوچو، (یہ کیا بدتمیزی ہے)۔

واضح ہو کہ خوارقِ عادات، معجزہ اور کرامات، جادو اور منتر کا انسان بڑا خواہش مند ہے، بڑا شوقین ہے۔ جہاں کسی سے کوئی غیر معمولی چیز نمایاں ہوئی بس اس کو آسمان پر لے جا کر بٹھلا دیا۔ اس عجائب پرستی نے لوگوں کو خاک میں ملادیا۔ بت پرستی یہ کریں گے، غیر خدا کو سجدہ یہ کریں گے، احکامِ الہی سے کچھ پوچھو تو بے خبر، سنتِ نبویؐ سے ناواقف۔ بزرگوں کے پاس جاتے بھی ہیں تو کیوں؟ حضرت! مجھے بچہ نہیں ہوتا دعا کیجئے، نوکری نہیں ہے، کچھ پڑھنے بتائیے، بہت دن سے میرا دوست بیمار ہے کچھ توجہ فرمائیے کہ اچھا ہو جائے، میری فلاں چیز کھو گئی ہے، کوئی تعویذ دیجئے، میرا بچہ کھو گیا ہے، کوئی ایسا نقش عطا کیجئے کہ گھبرا کر واپس آجائے، فلاں کو آسیب ہو گیا ہے ایسا فتیلہ دیجئے کہ آسیب جل کر خاک ہو جائے۔ غرض کہ طالبِ مولیٰ بہت کم ہیں۔

جس کو دیکھو غرض کا بندہ ہے ÷ کوئی اپنا نظر نہیں آتا (حسرت صدیقی)

وَأَنْذِرْ بِهِ الَّذِينَ يَخَافُونَ أَنْ يُحْشَرُوا إِلَىٰ رَبِّهِمْ لَيْسَ لَهُمْ

مَنْ دُونَهُ وَلَا يَسْتَفِيعُ لَعَلَّهُمْ يَتَّقُونَ ﴿۵۱﴾

وَأَنْذِرْ بِهِ ؛ اور اس (قرآن) سے ان لوگوں کو خبردار کر دو۔ الَّذِينَ يَخَافُونَ ؛ جو ڈرتے ہیں۔ أَنْ يُحْشَرُوا ؛ اس بات سے کہ ان کا حشر ہو، وہ جمع کئے جائیں۔ إِلَىٰ رَبِّهِمْ ؛ ان کے رب کی طرف۔ لَيْسَ لَهُمْ ؛ ان کے لئے نہیں ہے۔ مَنْ دُونَهُ ؛ خدا کے سوائے۔ وَلِيًّا ؛ حمایتی، دوست، مددگار۔ وَلَا يَسْتَفِيعُ ؛ اور نہ سفارشی، شفاعت کرنے والا۔ لَعَلَّهُمْ ؛ تاکہ وہ، شاید کہ وہ۔ يَتَّقُونَ ؛ تقویٰ اختیار کریں۔ عذابِ خدا سے بچیں۔

ترجمہ :- اور اس سے (ان کو قرآن سنا کر) خبردار کر دو (کن کو؟) ان لوگوں کو جن کو اپنے رب (خدا تعالیٰ) کے پاس حاضر ہونے کا خوف ہے کہ ان کے لئے اس کے سوائے نہ کوئی دوست ہوگا نہ سفارشی، شاید کہ وہ تقویٰ اختیار کریں (عذابِ الہی سے بچیں۔ یعنی جو لوگ حشر کے قائل ہیں ان کو سنا دو کہ خدا کے سوا تمہارا کوئی دوست ہے نہ سفارشی۔ یہ تم ان کو اس لئے سنا دو کہ شاید وہ تقویٰ اختیار کریں، متقی پرہیزگار بن جائیں)۔

اُن لوگوں پر زیادہ توجہ نہ کرو جو سرے سے خدا ہی کے منکر ہیں اور نہ حشر و نشر کے قائل ہیں۔ بعض لوگ اس آیت کے یہ معنی سمجھ رہے ہیں کہ جو حشر کے قائل ہیں اور اس بات کے بھی قائل ہیں کہ قیامت میں نہ کوئی دوست ہوگا نہ سفارشی، ایسے لوگوں کو ڈراؤ۔

صاحبو! اس آیت سے یہ ثابت ہو رہا ہے کہ کوئی شفیع نہیں۔ ایک دوسری جگہ ہے۔ مَنْ ذَا الَّذِي يَشْفَعُ عِنْدَٰهُ إِلَّا بِإِذْنِهِ۔ ”کون ہے جو اللہ کے اذن کے بغیر اللہ کے دربار میں سفارش کر سکتا ہے“۔ اور ایک جگہ ہے مَنْ يَشْفَعُ شَفَاعَةً حَسَنَةً يَّكُنْ لَهُ نَصِيبٌ مِّنْهَا ؛ ”جو شخص اچھی سفارش کرے اس کو اس کی وجہ سے اس میں سے حصہ ملے گا“۔ یہ ہمیشہ یاد رکھو کہ ایک جگہ مطلق ہو اور دوسری جگہ مقید تو مطلق کو مقید پر محمول کرنا چاہیے، یعنی لَا يَسْتَفِيعُ کے معنی ہیں، بغیر خدا کی اجازت کے کوئی شفاعت نہیں کر سکتا۔ دنیا بھر میں اگر کوئی شفاعت کا اجازت یافتہ ہو سکتا ہے تو محمد رسول اللہ ﷺ سے زیادہ کون ہو سکتا ہے۔ اللہ تعالیٰ فرماتا ہے :- وَاسْتَغْفِرْ لَهُمُ الرَّسُولُ لَوْ جَدُوا اللَّهَ تَوَّابًا رَّحِيمًا ؛ یعنی ”پیغمبر اگر کسی کے لئے مغفرت چاہے تو اللہ اس کی توبہ ضرور قبول کرے گا، ان پر رحم کرے گا“۔ دُعَائِ مَغْفِرَتِ كَرْنَا كَمَا شَفَاعَتِ مِیْنِ دَاخِلِ نَهِيْنَ؟ اِبْرَاهِيْمِ عَلَيْهِ السَّلَامُ فَرَمَاتِے هِيْنَ۔ سَأَسْتَغْفِرُ لَكَ رَبِّيْ ؛ ”میں تمہارے لئے اپنے رب سے دُعَائِ مَغْفِرَتِ كَرُونِ گَا“۔ یہ سب شفاعت کی صورتیں ہیں۔ کون کہتا ہے کہ خدا شفاعت قبول کرنے پر مجبور ہوگا۔ نہ پیدا کرنے پر مجبور تھا، نہ پرورش کرنے پر، نہ شفاعت قبول کرنے پر، نہ بخشنے پر۔ یہ سب اس کا کرم ہے۔ شفاعت کرنا بھی اللہ کے رحم کا تقاضا ہے اور قبولِ شفاعت کرنا بھی اللہ کے رحم و کرم کا کرشمہ ہے۔ بعض نادان کہتے ہیں کہ پیغمبر ہو یا ولی خدا کے پاس کسی کی وجاہت و آبرو نہیں